

TO THE READER.

KINDLY use this book very carefully. If the book is disfigured or marked or written on while in your possession the book will have to be replaced by a new copy or paid for. In case the book be a volume of set which single volume is not available the price of the whole set will be realized.

SRI PRATAP COLLEGE
SRINAGAR.
LIBRARY

Class No. 891.433

Book No. Bh. 57 T

Accession No. 11448

तीन वर्ष

THE PEARTAR COLLEGE LIBRARY
SRINAGAR.

लेखक

भगवती चरण वर्मा

[Handwritten signature]

ग्रन्थ-संख्या—९८

प्रकाशक तथा विक्रेता

भारती-भण्डार

लीडर प्रेस, इलाहाबाद

11448

२००१.

तृतीय वार

२००१ वि०

मू० ३)

मुद्रक

कृष्णाराम मेहता
लीडर प्रेस, प्रयाग

मियाँ जगाती,

यद्यपि तुमने मेरी चा पीने की आदत डलवा कर अच्छा नहीं किया क्योंकि तुम्हारे बिलों को देखकर कभी-कभी वुखार सा चढ़ने लगता है, फिर भी इतना कह सकता हूँ कि आदमी तुम खूब हो। अगर तुम न होते तो तुम्हारी दुकान न होती तो मुझे 'तीन वर्ष' लिखने की प्रेरणा न होती और अगर 'तीन वर्ष' लिखने की प्रेरणा न होती तो — खैर म्याँ छोड़ो इस चक्कर को; आदमी तुम खूब हो—और इसलिए यह किताब तुम्हें समर्पित है।

भगवती चरण वर्मा



श्री मनोहर लाल शाह जगाती

138

पहला खण्ड

††



इस उपन्यास के सभी पात्र कल्पित हैं

इकहरे बदन का लम्बा-सा युवक था। उसका मुख सुन्दर था और रंग गोरा था। चौड़े मस्तक पर चिन्ता की गहरी लकीरें पड़ गयी थीं। गाल धुँस गये थे। आँखें बड़ी-बड़ी किन्तु पथराई हुई-सी थीं जिनमें कभी-कभी यौवन की आग की क्षीण तथा क्षणिक चमक आ जाती थी। उन आँखों के चारों ओर कालिमा की एक हलकी-सी परिधि खिंची हुई थी। उसके बाल बड़े-बड़े और रूखे थे और बड़ी असावधानी से खिंचे हुए थे।

वह चाइना सिल्क का सूट पहिने था जिसके नीचे चेकदार रेशम की कमीज़ थी। सूट नया था और किसी अच्छी अंग्रेज़ी दूकान का सिला हुआ मालूम पड़ता था। रेशमी टाई सूट के बाहर उड़ रही थी, सोला हैट बगल में दबा हुआ था। रेशमी मोझे पर पेटेन्ट चमड़े का काला आक्सफर्ड शू था। जेब में एक क्रोमती फाउन्टेन पेन तथा एक रुमाल था जिसका रंग टाई के रंग से मिलता-जुलता था। कलाई पर चाँदी की चौपहली घड़ी थी।

प्रयाग विश्वविद्यालय के साइंस डिपार्टमेंट और आर्ट्स डिपार्टमेंट को मिलाने वाली सड़क का नाम यूनीवर्सिटी रोड है। उसी यूनीवर्सिटी रोड पर वह युवक चल रहा था। उसका सर झुका हुआ था मानो वह किसी गहरे विचार में मग्न हो।

जुलाई का अंतिम सप्ताह था; यूनीवर्सिटी दो-चार दिन पहिले ही खुली थी। उस समय दोपहर ढल रही थी, विद्यार्थियों की भीड़-की-भीड़

यूनीवर्सिटी से अपने घरों को तथा बोर्डिंगों को जा रही थी। निश्चिन्तता का जीवन व्यतीत करने वाले विद्यार्थी प्रोफेसरो के शासन से मुक्त होकर अपने इच्छित वातावरण में आ गये थे। कुछ कालेज की पढ़ाई की बात कर रहे थे। कुछ नये फिल्म के विषय में पूछ-ताछ कर रहे थे, कुछ फुटबाल मैच की तैयारी कर रहे थे और कुछ रात की म्यूज़िक पार्टी का प्रबन्ध कर रहे थे। वे प्रायः जोर से हँस भी देते थे।

पर वह युवक अकेला था, और वह इनमें से किसी भी विषय में कुछ न सोच रहा था। वह कभी-कभी चौंक कर अपने आसपास के विद्यार्थियों को देख अवश्य लेता था। पर उसकी वह दृष्टि निरर्थक तथा शून्य होती थी। दूसरे ही क्षण वह अपने विचारों में मग्न होकर गरदन नीचे कर लेता था। कुछ दूर तक चलने के बाद रुका और उसने एक टन्ही साँस ली। अपना सर उठाकर उसने अपने चारों ओर देखा, इसके बाद उसकी दृष्टि एक दूकान पर रुक गयी। उस दूकान पर शरबत, चा, रोटी, कलम, दायात, बनियाइन इत्यादि सब कुछ विक्रित थे। बगल में चार-छै मेज़ें पड़ी थीं, और उनके चारों ओर कुरसियाँ रक्खी थीं। कुछ विद्यार्थी बैठे हुए शरबत पी रहे थे, बिजली का पंखा चल रहा था। इस बार मानो युवक का विचार-क्रम टूटा, उसने अपने हाथ में बँधी हुई घड़ी देखी। उस समय तीन बज रहे थे। वह दूकान पर चढ़ गया और नौकर से उसने कहा, “एक गिलास गुलाब का शरबत” इतना कहकर वह खाली कुरसी पर बैठ गया। थोड़ी देर में नौकर ने शरबत का गिलास उस युवक के सामने पड़ी हुई मेज़ पर रख दिया।

शरबत का गिलास उस युवक ने अपने मुँह में लगाया, एक घूँट में ही उसने गिलास खाली कर दिया। गिलास सामने रखते हुए उसने कहा, “दूसरा गिलास”।

वहाँ बैठे हुए लोगों की आँखें उस युवक की ओर उठ गयीं, पर युवक ने इस पर कुछ बुरा न माना, वह केवल मुसकरा दिया। नौकर दूसरा गिलास बनाने लगा। उस युवक ने बाहर की ओर देखा, एक टक वह अपने सामने से निकलते हुए विद्यार्थियों की भीड़ को देख रहा था। सामने एक मेला-सा लगा हुआ था; पैदल, साइकिलों पर, ताँगों पर और मोटरों पर यूनीवर्सिटी के विद्यार्थी तथा प्रोफेसर जा रहे थे।

युवक ने अपनी आँखें नीची कर लीं। वह फिर विचार-मग्न हो गया। शायद वह अपने सामने से निकलने वाली भीड़ पर ही कुछ सोच रहा था। नौकर ने शरबत का गिलास उसके सामने रख दिया। उसने उसे नहीं देखा। नौकर ने कभी किसी विद्यार्थी को विचारों में इतना तल्लीन न देखा था, इसलिए उसका कौतूहल बढ़ा। उस समय तक दूकान पर बैठे हुए अन्य विद्यार्थी चले गये थे। नौकर को कोई काम न था, इसलिए वह वहीं पर खड़ा होकर उस विचित्र मनुष्य पर आश्चर्य करने लगा। काफी देर हो गयी, गिलास में पड़े हुए बरफ के टुकड़े गल गये, पर फिर भी उस युवक की तल्लीनता न भङ्ग हुई। नौकर से न रहा गया, उसने कहा, “बाबू जी! शरबत ठंडा हो रहा है।”

युवक चौंक उठा। उसने अपना मस्तक उठाया, “क्या कहा शरबत ठंडा हो रहा है।” यह कहकर उसने गिलास उठाया। इसके बाद वह हँस पड़ा, “जनाब शरबत ठंडा नहीं हो रहा है, बल्कि गरम हो रहा है।” अपनी गलती पर लज्जित होकर नौकर ने अपनी आँखें नीची कर लीं। युवक ने गिलास मुँह में लगाया एक घूंट पीकर उसने गिलास मेज़ पर रख दिया, “कहो जी खिलावन अच्छी तरह से तो रहे।”

“हाँ बाबू जी।” इस बार नौकर ने युवक को पहचानने की कोशिश की। कुछ देर तक सोचने के बाद वह कह उठा, “अरे रमेश बाबू! बाबू जी बहुत दिनन बाद आए। हम तो बाबू जी का पहचान न सकेन। बाबू जी बहुत दुबले हुए गये। का बाबू जी बीमार रहे?”

युवक हँसने लगा, “नहीं, बीमार तो मैं नहीं रहा।” इतना कहकर उसने गिलास उठा कर दृमग धुँट पिया।

नौकर ने फिर कहा, “बाबू जी कौन बॉर्डिंग में ठहरे हैं?”

युवक ने इस प्रश्न को शायद नहीं सुना। वह सामने सड़क पर आने वाली कार को बड़े गौर से देख रहा था। इसी समय कुछ और विद्यार्थी दूकान पर आ गये थे, उनमें से एक ने आवाज़ दी, “खिलावन आइसक्रीम।” नौकर चला गया।

जिस कार की ओर युवक देख रहा था वह उस समय तक दूकान के सामने तक आ गयी थी। वह छेँ मिलेंडर्ग की आस्टिन कार थी, और एक युवती उसे चला रही थी। युवती अकेली थी और उसकी अवस्था प्रायः बीस वर्ष की थी। वह गठे बदन की थी और उसका रंग गोरा था। उसके बाल अग्रेजी ढंग के कटे हुए थे, माथे पर सेन्दुर की लाल बेंदी थी। वह नीले रंग की छड़ी हुई रेशमी साड़ी पहिने थी और उसका जम्बर भी उसी कपड़े का था जिसकी साड़ी थी। युवती का मुख भरा हुआ तथा गोल था और उसके हाँठ छोटे-छोटे तथा लाल थे। भौंह बनी और काली थी। मुख पर क्लामती पाउडर तथा होठों पर कीमती लिप-स्टिक का प्रयोग किया गया था क्योंकि दिन में भी सौन्दर्य का एक अच्छा पारखी जो विदेशी सौन्दर्य कला से भिन्न नहीं है उसके सौन्दर्य की प्रशंसा किये बिना न रह सकता था।

युवती की दृष्टि अचानक दूकान पर बैठे हुए पुरुष पर जा पड़ी।

एकाएक उसके मुख से निकल पड़ा, "अरे !" और पैर स्वयम् ही ब्रेक पर जा पड़ा । कार एक भटके के साथ रुक गयी ।

युवक ने यह देखा । एक क्षण के लिये उसने अपना मुख फेर लिया, और शराबत का तोमरा घूँट पीने का प्रयत्न किया । फिर कुछ सोचकर उसने गिलास मेज़ पर रख दिया, और वह उठ खड़ा हुआ । वह सीधे कार के पास पहुँचा । युवती ने मुसकराते हुए कहा, "रमेश ! क्या आए ?"

युवक के मुख पर भी एक खुशी तथा व्यंग्यात्मक मुसकराहट दौड़ गयी । "प्रभा तुम ! मैं आज सुबह आया ।"

तीन वर्ष पहिले की बात है ।

इलाहाबाद यूनीवर्सिटी के गर्मों की छुट्टियों के बाद खुलने का पहिला दिवस था । इङ्गलिश डिपार्टमेंट में बी० ए० फ़र्स्ट इयर के कमरे में कुछ विद्यार्थी बैठे हुए आपस में एक दूसरे का परिचय प्राप्त कर रहे थे, और कुछ किताबें क्लाम में रखकर बाहर टहल रहे थे । अगली सीट पर एक विद्यार्थी अकेला बैठा हुआ एक पुस्तक पढ़ रहा था । वह विद्यार्थी बन्द गले का गवरून का कोट पहिने था जो काफी पुराना था और फटने लगा था । उसकी धोती मोटी थी और घुटने के नीचे का कुछ थोड़ा-सा ही हिस्सा ढँक सकती थी । पैर में एक काला डरवी शू पहिने हुए था जो शायद नया था । सर पर एक पुरानी फ़ेल्ड कैप थी, जिसने कभी अच्छे दिन अवश्य देखे होंगे, पर अब जिस पर आध इंच मोटी मैल की तह जमी हुई थी । टोपी का चंदवा उठा हुआ था, और एक लम्बी सी चुटिया उस टोपी के बाहर पीछे की ओर निकली हुई थी । विद्यार्थी की अवस्था लगभग अठारह वर्ष की थी ।

विद्यार्थी का रङ्ग गंगा था, उसका मुख गोल, मसँ भीग रही थीं, पर दाढ़ी पर अभी तक उत्तरा न चला था । वह बड़ी तन्मयता के साथ पुस्तक पढ़ रहा था । अपने आगे, और होने वाले कालाहल की उसे कोई चिन्ता न थी । अपने विभिन्न बनावरण के प्रति वह सर्वथा उदासीन था ।

घटा बजा और बाहर टहलने वाले व्यक्तियों ने क्लाम में प्रवेश

किया। विद्यार्थी अपनी-अपनी जगह पर बैठने लगे। एक विद्यार्थी आकर अगली सीट पर बैठे हुए विद्यार्थी के कंधे पर हाथ लगाया उसने चौंक कर पीछे देखा।

“जनाब आदाब अर्ज ! जिस सीट पर आप डटे हुए हैं वह मेरी है।”

जिस व्यक्ति ने ये शब्द कहे थे, वह दोहरे बदन का हृष्ट-पुष्ट एक लम्बा-सा नवयुवक था। दाढ़ी मोछ साफ, आँख पर चश्मा और कपड़ों से सेन्ट की महक। धारदार सिल्क का बहुत सुन्दर सूट पहिने था, जेब में रेशमी रुमाल और फाउन्टेन पेन, कलाई पर सोने की रिस्टबान और उँगलियों में हीरे की अँगूठी, मोझा, रुमाल और टाई एक ही रंग के थे।

नवागन्तुक का यह वाक्य सुनकर उस विद्यार्थी ने उसे देखा और फिर खड़ा हो गया, “आपकी किताबें यहाँ न थीं इसलिए मैं बैठ गया था, क्षमा कीजियेगा” यह कहकर वह पास वाली सीट पर बैठ गया।

नवागन्तुक ने पास वाली सीट पर बैठकर उस विद्यार्थी को गौर से देखा। वह कुछ मुसकराया, उसकी आँखें चमकने लगीं। उसने कहा, “मेरा नाम कुँवर अजितकुमार सिंह है। आपका नाम ?”

“मेरा नाम रमेशचन्द्र श्रीवास्तव है।”

“और शायद आप बलिया के रहने वाले हैं।” अजितकुमार ने अपनी मुसकराहट दबाते हुए कहा, “देखिये महाशय जो, आपकी चोटी जो आपकी टोपी के अन्दर रहने से विरोध करती है, वही आपकी चोटी, देखिये भूल गया कि क्या कहने वाला था, हाँ महाशय जो वही आपकी चोटी बड़ी मज़ेदार चीज़ है। और यह आपकी अशोक समय की टोपी जिसके चँदने पर अशोक ने अपना स्तूप बनवा दिया

था, महाशय जी, इस टोपी को आप प्रदर्शनी में भिजवाइये, प्रदर्शनी में ! समझे !” अजितकुमार अब अपनी भुसकगद्द को न दवा सका और वह खिलखिला कर हँस पड़ा ।

रमेश चुप था । जब से वह प्रयाग आया था लोग उससे इसी प्रकार की बात-चीत करते थे, उसने इस बात का ज़रा भी बुरा न माना, दबो ज़वान उसने केवल इतना ही कहा, “मैं बलिया का रहने वाला नहीं हूँ, मैं भाँसी से आ रहा हूँ ।”

“आप भाँसी से आ रहे हैं,” अजितकुमार ने मुख पर आश्चर्य की मुद्रा लाते हुए कहा, “यह भाँसी कौन-सी जगह है ? माफ़ कीजियेगा गलती हो गयी । साहेब यह भाँसी अच्छी जगह होगी, लेकिन आपके भाँसी के जू के बाबत मैंने पहिले कभी नहीं सुना था, इसीलिए यह ग़लती हो गयी । अब आप मेरी ग़लती का कारण समझ ही गये होंगे । लेकिन महाशय जी आपके साथियों को आपका तुड़ा कर यहाँ पर चला आना बुरा तो लगा ही होगा । देखिये, उन लोगों को भुला देना कोई अच्छी बात नहीं है । कहीं इस तरह से भाईचारा तोड़ा जाता है... ..” इतने ही में प्रोफेसर ने कमरे में प्रवेश किया और अजितकुमार की बात अधूरी रह गयी ।

प्रोफेसर के प्रवेश करते ही क्लास-रूम में निस्तब्धता छा गयी । कुरसी पर बैठकर प्रोफेसर साहेब ने क्लास का आदि से अन्त तक निरीक्षण किया । प्रोफेसर साहेब की मंज़ एक डायम पर रखी थी । उनके सामने चार-चार की दो क़तारों में लड़कों की डेस्कें तथा कुरमियाँ पड़ी थीं । इन दो क़तारों के बीच में रास्ता था । प्रोफेसर साहेब के बगल में, बाँदे और कुछ डेस्कें तथा कुछ कुरमियाँ पड़ी थीं जिन पर क्लास की लेडी स्टूडेंट्स बैठती थीं ।

गज़नटर खोल कर प्रोफेसर साहेब ने लड़कों के नाम लिखना

आरम्भ किये । नाम लिखने के साथ-साथ वे उनकी योग्यता भी पूर जाते थे ।

“रमेशचन्द्र श्रीवास्तव ! किस कालेज से आए ?”

“इन्टरमीडिएट कालेज भाँसी से ।”

“किस डिवीज़न में इन्टरमीडिएट पास किया ?”

“फ़र्स्ट डिवीज़न में ।”

जहाँ 3-4-50

“तुम्हारी कौन-सी पोज़ीशन थी ?”

“फ़र्स्ट ।”

नाम लिखकर प्रोफेसर साहेब ने अजितकुमार सिंह से पूछा—

“ तुम्हारा नाम ?”

“कुँवर अजितकुमार सिंह ।”

“किस कालेज से आए ?”

“प्रेसीडेंसी कालेज कलकत्ता से ।”

“तुम्हारी क्वालीफिकेशन ?”

“वहाँ बी० ए० में दो वर्ष फेल हुआ ।”

“क्या वहीं पढ़े ? एफ० ए० किस डिवीज़न में पास किया ?”

“मैंने एफ० ए० नहीं पास किया । आक्सफोर्ड में चार साल तक अंडरग्रेजुएट अवश्य रहा हूँ । इसके बाद मेरा नाम काट दिया गया । मैं सीनियर कैम्ब्रिज पास हूँ ।”

क्लास के लड़कों की आंखें अजितकुमार पर लगी थीं । प्रोफेसर साहेब मुसकराए, “अच्छा तो याँ कहिये कि आप तफ़रीहन पढ़ रहे हैं ।”

अजितकुमार ने भी मुसकराने हुए उत्तर दिया, “बहरहाल ज़िन्दगी में कुछ करना ज़रूर चाहिये ।”

लड़के हँस पड़े, प्रोफेसर ने दूसरे लड़कों के नाम लिखना आरम्भ कर दिया ।

नाम इत्यादि लिखकर प्रोफेसर साहेब उठ खड़े हुए, “मुझे दस मिनट के लिए काम से जाना है, आप लोग शान्ति-पूर्वक बैठियेगा ।” इतना कहकर वे बाहर चले गये ।

प्रोफेसर के बाहर जाते ही अजितकुमार रमेश की ओर घूमा ।
“अच्छा आप ही इस बार इन्टरमीडिएट में फ़ैल्यूर आए हैं ।”

“जी हाँ !” रमेश ने बड़ी सरलता-पूर्वक उत्तर दिया ।

“आप साहेब ग्यूस आदमी हैं । देखिए, एक आप कि तेज़ी के साथ बराबर दर्जों का लांघने हुए चले जाते हैं जैसे नकेल तुड़ा कर ऊँट भागता हो और एक मैं कि अड़ियल ट्यूट्र की तरह जहाँ रुक गया तो फिर बढ़ने का नाम तक नहीं लेता ।” अजितकुमार ने थोड़ी देर तक कुछ सोचा, “मिस्टर रमेश ! देखिए एक बात मैं आपसे कहने वाला हूँ । आप ग्यूस पढ़ने वाले हैं, यह तो मानियेगा ही ।”

किञ्चित् शरमाते हुए रमेश ने कहा, “हां मैं पढ़ता तो हूँ ।”

“और मैं पक्का आचारा । अब सवाल यह है कि अगर आपकी और मेरी दोस्ती हो जाय तो कैसा रहे ?”

रमेश चुप रहा । वह अजितकुमार की ओर बड़े आश्चर्य से देख रहा था ।

अजितकुमार ने रमेश का हाथ पकड़ लिया, “तो फिर थकी रही आपकी और मेरी दोस्ती ।” इतना बार वह अन्य विद्यार्थियों की ओर घूमा । बैठे हुए ही उसने कहा, “कामरेड्स ! मैंने इस समय यह फैसला किया है कि मिस्टर रमेशचन्द्र श्रीवास्तव और मिस्टर अजितकुमार मिह्र में दोस्ती हो जाय । जोड़ा अच्छा है—काफ़ी दिलचस्प रहेगा । रमेशचन्द्र साहेब बिल्कुल बालिया यानी फ़िताबी कांडे और अजितकुमार

साहेब अच्छे खासे अपटूडेट यानी पक्के आबारा । मैं समझता हूँ कि यह दोस्ती आदर्श रहेगी । जो मुझसे सहमत न हो वह हाथ उठावे ।”

विद्यार्थी हँस पड़े, तालियाँ पिट गयीं ।

तालियों की आवाज़ प्रोफेसर के कानों तक पहुँची, वे घबड़ाए हुए कमरे में धुम आए । सारा कोलाहल एक दम शान्त हो गया ।

“ये तालियाँ क्यों बजीं ?”

किसी ने कोई उत्तर न दिया ।

प्रोफेसर साहेब ने गम्भीर होकर कहा, “मैं नहीं पसन्द करता कि आप लोग भविष्य में इस प्रकार की बातें करें । आप लोग सब के सब शिक्षित तथा सभ्य व्यक्ति हैं । आप लोगों को अपना उत्तरदायित्व और कर्तव्य भली-भाँति समझना चाहिये ।”

“चियरियो ! वेलमेड !” दबी ज़बान अजित कुमार ने कहा ।

प्रोफेसर ने ये शब्द सुन लिए । “यह कौन बोला ?” इस बार प्रोफेसर की आँखें अजितकुमार पर रुक गयीं ।

अजितकुमार ने उठकर सर झुकाते हुए कहा, “मैं आपकी बात की तारीफ़ कर रहा था ।”

क्लास के सब लड़के हँस पड़े और प्रोफेसर भी हँस पड़े ।

रमेशचन्द्र के माता पिता न थे। उसके जन्म के तीन वर्ष बाद ही उसकी माता का देहान्त हो गया था, और पिता के सर पर पुत्र का भार आ पड़ा था। उसके पिता का नाम रामप्रसाद था। वे झाँसी हाई स्कूल में मास्टर थे। रामप्रसाद के पिता एक अच्छे खाने ज़मीन्दार थे, और उनका कुल भरा पूरा था। उन्होंने रामप्रसाद को इस आशा से अँग्रेज़ी पढ़ाई थी कि वह आगे चलकर किसी अच्छी सरकारी नौकरी पर नियुक्त हो जाय।

रामप्रसाद की बुद्धि प्रखर थी। वे बी० ए० में अच्छी पोज़ीशन में पास हुए। उनके पिता ने उन्हें डिप्टी कलेक्टरी के नामीनेशन में भेजना चाहा, पर रामप्रसाद ने इनकार कर दिया। रामप्रसाद में अधिक महत्वाकांक्षाएँ न थीं, एक प्रकार से वे अकर्मण्य थे। पर उनका अध्ययन बहुत गहन था। उनकी बुद्धि विलक्षण थी और उनका स्वभाव भी विचित्र था। वे धर्म-कर्म पर विश्वास न करते थे, हक्मले और मिल से वे प्रभावित थे यहाँ तक कि वे अर्ध-नास्तिक थे। वे सामाजिक प्रथाओं का विरोध करते थे, विरोध ही नहीं, अपने विश्वास को वे कार्य-रूप में परिणत करते थे। फलस्वरूप उनके पिता को उन्हें घर से अलग कर देना पड़ा। रामप्रसाद को अपनी जायदाद का हिस्सा मिल सकता था, पड़ोसियों ने उन्हें समझाया बुझाया भी, पर उस जायदाद पर उन्होंने लान मार दी और घर से चले आये। हाँ उनको पत्नी ने उनका साथ अक्षय दिया।

रामप्रसाद की योग्यतावाले व्यक्ति को नौकरी मिलना कुछ कठिन

न था। भाँसी के हाई स्कूल में उन्हें नौकरी मिल गयी। रामप्रसाद का हाथ खुला हुआ था। जिसे ज़रूरत पड़ती थी वह रामप्रसाद से कर्ज़ ले जाता था। उन कर्ज़ को लौटाने की ज़रूरत लोग प्रायः अनुभव न करते थे। रामप्रसाद में कोई दुर्गुण न थे इसलिये उन्हें भी रुपया न मिलने पर कोई विशेष कष्ट न होता था।

भाँसी में रामप्रसाद ने एक छोटा-सा मकान ले लिया था। पत्नी के देहान्त के बाद रामप्रसाद के ऊपर ही पुत्र का भार आ पड़ा। रामप्रसाद ने रमेश को शिक्षा देनी आरम्भ की। रमेश पढ़ने लगा। उसने अपने पिता का मस्तिष्क पाया था, ज्ञान में वह प्रथम रहता था।

रमेश जब आठवें दर्जे में था तब रामप्रसाद की भी मृत्यु हो गई। रमेश अकेला रह गया। स्कूल के हेड मास्टर पर अब अनाथ रमेश का भार आ पड़ा। उन्होंने रमेश को मकान से हटाकर बोर्डिंग में रख दिया। मकान किराये पर उठा दिया गया। रमेश की फीस माफ कर दी गयी। आठवें दर्जे में रमेश को बर्ज़ीफा भिला। साथ ही कुछ किराये का रुपया मिल जाता था। इंट्रेस में वह फर्स्ट आया बर्ज़ीफा बढ़ गया। इंटरमाडिएट में वह फिर फर्स्ट आया। अब वहाँ के प्रिंसिपल ने उसे प्रयाग विश्वविद्यालय में पढ़ने की सलाह दी। पर बर्ज़ीफे से तो काम चलता न था, प्रिंसिपल ने रमेश को कुछ परिचयात्मक पत्र दिये जिसमें उन्होंने यूनिवर्सिटी के प्रोफेसरों से रमेश के लिये ट्यूशन आदि का प्रबंध कर देने को लिखा था। साथ ही ट्यूशन न मिलने तक उन्होंने रमेश को अपने पास से खर्च देने का वचन दिया।

रमेश प्रयाग आया। हिन्दू बोर्डिंगहाउस में उसने कमरा लिया। इसके बाद वह प्रोफेसरों से मिला। प्रोफेसरों ने रमेश को ट्यूशन दिलाने का वादा कर दिया।

इंग्लिश के क्लाम के खतम होने पर अजितकुमार ने उठते हुए कहा, “कहो भाई, कौन-कौन सबजेक्ट्स आफर कर रहे हों ?”

“हिस्ट्री और इकनामिक्स ।”

“हिस्ट्री किस पीरियड में है ?”

“दूसरे पीरियड में ।”

कुछ सोचते हुए अजितकुमार ने कहा, “भाई हिस्ट्री चीज़ तो बुरी नहीं क्योंकि उसमें कुछ समझने व समझने की ज़रूरत पड़ती ही नहीं, लेकिन याद ज़रा देर में होती है । अच्छा तीसरे पीरियड में कौन-सा सबजेक्ट है !”

“इकनामिक्स ।”

“अच्छा यह तो हुआ । अब मान लो मैंने हिस्ट्री और इकनामिक्स आफर की, तो फिर क्या मुझे तीसरे पीरियड के याद छुट्टी मिल जायगी ?”

“मैं तो ऐसा ही समझता हूँ ।

“तो फिर मैंने भी हिस्ट्री और इकनामिक्स आफर की ।” इतना कहकर अजितकुमार हँस पड़ा, “जनाब यहाँ तो पढ़ना है, जो मिला उसे पढ़ा ।”

तीसरे पीरियड के याद क्लाम से निकलते हुए अजितकुमार ने रमेश से कहा, “कहो यार किस बोर्डिंग में डेरा डाला है ?”

“हिन्दू बोर्डिंग में ।”

“तो चलो फिर तुम्हारा बोर्डिंग और कमरा देख आचें ।” इतना कहकर अजित ने रमेश का हाथ पकड़कर अपनी कार पर बैठा लिया ।

“आप किस बोर्डिंग में हैं ?” रमेश ने पूछा ।

कार स्टार्ट करते हुए अजितकुमार ने कहा, “मैं बॉर्डिंग में नहीं ठहरा, मैं जार्जटाउन में रह रहा हूँ।” कार चल दी।

रमेशचन्द्र के कमरे का नम्बर १४५ था। कमरा दुमंजिले पर था। हिन्दू बॉर्डिंग के कमरे विचित्र ढंग के बने हुए हैं। कमरों की दोहरी कतार है, प्रत्येक कमरे के पीछे एक खिड़की है जो दूसरे कमरे की भी पीछे की खिड़की होती है। आगे एक दरवाजा और खिड़की होती है जिसके सामने बरामदा होता है। रमेश के कमरे का दरवाजा बाईं ओर था, दाहिनी ओर खिड़की थी। पीछे वाली खिड़की से मिली और कमरे की लम्बाई के हिसाब से बीचो-बीच एक चारपाई बिछी हुई थी। चारपाई के नीचे एक दूटा हुआ ट्रंक रक्खा था। बाईं ओर की खिड़की के सामने, पीछे की दीवार से मिली हुई एक मेज़ पड़ी थी जिस पर काले रंग का एक आइलक्लाथ टेबिलक्लाथ की जगह पड़ा था। एक ओर कुछ किताबें चुनी हुई रखी थीं और दूसरी ओर कापियाँ थीं। बीच में एक दायात थी और दायात के बगल में दो पैसिलें तथा दो कलमें रखी थीं। मेज़ के एक कोने में एक टाइमपीस रखी थी जो चौबीस घंटे में तेईस घंटे बजाती थी। मेज़ के सामने एक कुर्सी पड़ी थी। ट्रंक के पास चारपाई के नीचे एक खड़ाऊँनुमा चप्पल अथवा चप्पलनुमा खड़ाऊँ पड़ी थी जिसका तल्ला तो लकड़ी का था लेकिन जिस पर किरमिच के बन्द लगे थे। बाईं ओर वाली दीवार पर खूटियाँ थीं जिस पर एक मोटी धोती चुनी हुई टँगो थी और एक कुरता लटक रहा था। कोने में एक सुराही रखी थी जिस पर अलोमोनियम का एक पुराना गिलास ढँका था। आगे वाली खिड़की पर एक कटोरी रखी थी जिसमें महाराज घी ले जाया करता था।

अजितकुमार कमरे को अच्छी तरह से देखकर मुसकराया। “भाई तुम्हारा कमरा तो बिल्कुल एक दरवे का-सा है। इसमें तुम रहते किस तरह से हो?”

रमेश ने भी मुसकराते हुए उत्तर दिया, “कमरा तो बहुत अच्छा है। उतने अच्छे कमरे मेरे यहाँ बोर्डिंग में नहीं थे।”

अजितकुमार मिह ने आलमारी खोली। आलमारी में चार खाने थे। तीन खाने में किताबें थीं जो पुरानी थीं और इङ्गलिश, हिस्ट्री तथा इकनामिक्स पर थीं। चौथा खाना खाली था। उसने दूसरी आलमारी खोली। ऊपर वाला खाना खाली था। नीचे वाले खाने में एक स्टोव था, स्प्रिट की एक बोतल, एक कटारदान, एक अलो-मोनियम की कड़ाई, एक फूल का गिलास, एक लोटा और एक हँडिया थी जिसमें चीं रक्खा था। बरतन तरतीब से सजे हुए रखे थे।

ऊपर से दूसरे खाने पर रामचन्द्र की एक तस्वीर रखी थी जो मड़ी हुई थी और जिस पर चन्दन अच्छी तरह से पुता हुआ था। तस्वीर के सामने एक रामचरित-मानस का गुटका था और संकट-मोचन तथा हनुमान-चालीसा को दो किताबें एक में मिली हुई रखी थीं। इन किताबों पर भी चन्दन की तह जमी हुई थी। तीसरे खाने में एक छोटी सी गोल बिल तथा एक चन्दन का छोटा-सा मुट्ठा, एक पीतल की आचमनी और एक पीतल की छोटी-सी कटोरी थी।

अजितकुमार कुछ देर तक इस आलमारी के सामने खड़ा रहा, फिर उसने बड़ी भक्ति-भाव से आलमारी के सामने मस्तक नमाया और एक ठहाके के साथ हँस पड़ा। आलमारी बन्द करके वह कुर्सी पर बैठ गया, “यार तुम खूब मिले मैं तो प्रयाग में घबड़ा रहा था, अब जाकर कहीं एक अच्छा खासा साथी नसीब हुआ। चलो, मेरे यहाँ चलते हो!”

रमेशचन्द्र भी हँस पड़ा। इतनी देर बाद उसे भी अपने सामने बैठे हुए व्यक्ति की ओर कुछ आकर्षण हो गया था। दोनों कार पर सवार होकर अजितकुमार मिह के बंगले पर पहुँचे। कार बरसाती के

नीचे रोक दी गयी। कार की आवाज़ सुनकर एक चपरासी वहाँ पर मौजूद हो गया था, उसने लटक कर ड्राइङ्ग-रूम का दरवाज़ा खोला। रमेश के साथ अजितकुमार ने कमरे में प्रवेश किया।

जिस कमरे में इन दोनों ने प्रवेश किया वह चौकोर था और काफी बड़ा था। द्वार पर एक तार का पावदान पड़ा था। कमरे में एक दरी बिछी थी जो कमरे की नाप की थी। उसके ऊपर एक व्याघ्र-चर्म बिछा था। व्याघ्र का मुख दरवाज़े के सामने था। कमरे के चारो कोनों पर लकड़ी की ऊँची-ऊँची निपाइयाँ पड़ी थीं जो उन कोनों को ढँके हुए थीं। एक पर लखनऊ के बने हुए मिट्टी के फल और खिलौने रक्खे थे। दूसरी पर बनारस के लकड़ी पर काम के खिलौने थे। तीसरी पर जयपुर के हाथी दाँत के खिलौने सजे हुये रक्खे थे और चौथी पर एक ग्रामोफोन था। सामने अर्थात् पीछेवाली दीवार में दो दरवाज़े थे जो डाइनिंग-रूम में खुलते थे और जो इस समय बन्द थे। इन दरवाज़ों पर छपे हुये जापानी कर्टेन्स पड़े थे। इन दो दरवाज़ों के बीचो-बीच एक अंगीठी थी जिसकी ऊपर वाली कार्निस पर आगरे के संगमरमर की तरह-तरह की चीज़ें सजी हुई थीं। दरवाज़े के ऊपर हिरन के सिर टँगे थे। दाहिनी ओर एक दरवाज़ा था जो कुँवर अजित सिंह के बेड-रूम में खुलता था। इस दरवाज़े पर एक रेशमी कर्टेन पड़ा था जो फ्रांस का था। यह दरवाज़ा दीवार के बीचो-बीच था। इस दरवाज़े के ऊपर मगर का सिर लगा था। दरवाज़े के इधर-उधर दो बड़े बड़े तैलचित्र टँगे हुये थे। एक में स्वीज़रलैन्ड के आल्प्स पहाड़ों का चित्र था और दूसरे में काश्मीर के हिमालय का। इनके अलावा और भी कई फोटोग्राफ टँगे हुये थे। बाईं ओर वाली दीवार के बीचो-बीच भी एक दरवाज़ा था जो दूसरे बेड रूम में खुलता था। इस दरवाज़े पर भी रेशमी कर्टेन पड़ा था। इस दीवार पर दो बड़े-बड़े साधारण रंगीन चित्र थे, जो अजंता के चित्रों के ढग पर थे।

कमरे के बीच में अंगीठी से कुछ हटकर एक सोफा पड़ा था और दूसरा सोफा उसके सामने था। चार गद्देदार कुर्सियाँ सोफे के इधर-उधर रखी थीं। बीच में एक मेज़ रखी हुई थी जिसके ऊपर संगमरमर का पत्थर लगा था। मेज़ पर चाँदी का एक सिगरेट का डब्बा था, उसी के पास चाँदी के केस से मढ़ी हुई एक दिया-सलाई भी पड़ी थी। पास ही चीनी का एक ऐश ट्रे रखा था। मेज़ के नीचे एक कालीन बिछा था। अजितकुमार ने बिजली का पंखा खोल दिया। रमेश को बैठने का इशारा करते हुए वह एक कुर्सी पर बैठ गया। बैठकर उसने सिगरेट के डब्बे से एक सिगरेट निकालकर मुँह में लगाई और दूसरी रमेश को आँर बढ़ाने हुए उसने कहा, “तुम सिगरेट पीते हो ?”

रमेश आश्चर्य-चकित नेत्रों से कमरे को देख रहा था। ऐसा सजा हुआ कमरा उसने जीवन में प्रथम बार देखा था। अजितकुमार के कहने पर वह चौंक-सा उठा, “हाँ...नहीं, मैं सिगरेट नहीं पीता।” इतना कहकर वह उठ खड़ा हुआ और घूम फिरकर कमरे की सब चीज़ों को देखने लगा। अजितकुमार ने सिगरेट जलाई, इसके बाद वह आराम से बैठकर रमेश की आँर देखने लगा। वह कभी-कभी मुसकराता भी जाता था।

रमेश उसी उत्सुकता के साथ अजितकुमार के ड्राइंग-रूम को देख रहा था जिस उत्सुकता के साथ अजितकुमार ने रमेश के कमरे को देखा था। भेद केवल इतना था कि रमेश में आश्चर्य मिश्रित कौतूहल था और अजितकुमार में ग्लानि मिश्रित कौतूहल। अजितकुमार ने कहा, “कहो जा रमेश कमरा पसन्द आया।”

रमेश मुसकरा दिया, “मिस्टर अजितकुमार ! मैं आप से पूछ सकता हूँ कि आपके मिता क्या करते हैं ?”

अजितकुमार ने हँसते हुए उत्तर दिया, “मेरे पिता इस समय स्वर्ग-लोक में अप्सराओं के साथ विहार कर रहे होंगे !”

इस उत्तर से रमेश सहम-सा गया। अजितकुमार वास्तव में विचित्र मनुष्य था, विचित्र ही नहीं, किसी अंश में अधार्मिक। उसे अजितकुमार की अपने पिता के प्रति अश्रद्धापूर्वक बात बुरी लगी, फिर भी उसने कहा, “फिर आपको कौन सपोर्ट कर रहा है ?”

“कोई नहीं, मैं खुद अपने को सपोर्ट कर रहा हूँ।”

“तो आपके ज़मोन्दारी होगी।”

“नहीं।”

“तो फिर आप किस प्रकार अपने को सपोर्ट करते हैं ?”

अजितकुमार इस बार ज़ोर से हँस पड़ा, “भाई तीन वर्ष यदि मैं अधिक बड़ा होता तो अपने को ही नहीं, वरन् सैकड़ों, बल्कि हज़ारों को मैं सपोर्ट कर सकता।”

अजितकुमार जो कुछ कह रहा था वह रमेश के लिए एक पहेली थी। “मैं नहीं समझा।”

“तो फिर म्याँ तुम इंटरमिडिएट में फर्स्ट कैसे आ गये ? इतनी साधारण सी बात भी तुम नहीं समझ पा रहे हो। सुनो, मेरे पिता... राज्य के राजा थे। उनकी मृत्यु के बाद मेरे बड़े भाई जो मुझ से दो वर्ष बड़े हैं, राजा हुये। मुझे केवल गुज़ारा मिलता है।”

“कितना गुज़ारा मिलता है ?”

“अभी तो एक हज़ार रुपया महीना, विवाह होने पर दो हज़ार रुपया महीना हो जायगा।”

रमेश लौटकर कुर्सी पर बैठ गया, “आप यहाँ पर कितना रुपया महीना खर्च करते हैं ?”

“जितना रुखा मिलता है वह खर्च हो जाता है। इसके बाद भाई साहेब को लिखना पड़ता है। भाई साहेब सीधे आदमी हैं, दो-चार सौ रुखा और भेज देने हैं। साथ ही जब घर से चलता हूँ तो माँ साहेब और गनी साहेब ने अच्छी खासी ग्कम बगूल कर लिया करता हूँ।”

कुछ देर तक चुप रहने के बाद अजितकुमार ने फिर कहा, “लेकिन शायद यहां पर भाई साहेब को तकलीफ न देनी पड़ेगी। इंगलैंड में और कलकत्ते में खर्च बहुत होता था।”

अजितकुमार ने आवाज़ दी, “कोई है?”

एक नौकर हाज़िर हो गया।

“खानमामा से बोलो कि दो आदमियों के लिये चाय लावे।”

रमेश ने मुँह बा दिया, “क्या आप मुसलमान के हाथ का खाना खा लेते हैं?”

अजितकुमार हँसने लगा, मुसलमान के हाथ का खा लेने में क्या कोई हर्ज है? लेकिन इतना मैं बतना दूँ कि मेरे यहाँ कोई मुसलमान नहीं है। मैं अपने कुरु को खानमामा कहता हूँ, वह गोआनीज़ है।”

“गोआनीज़ कौन लोग होते हैं?”

“इतना भी नहीं जानते? जानते हो गोआ कहाँ है?”

“हाँ, गोआ तो पोर्चुग्यूज़ टेरीटरी है।”

“वस वहीं का रहनेवाला गोआनीज़ कहलाता है। गोआनीज़ हिन्दुस्थानी ही है।”

नौकर ने डाइनिंग-रूम से निकलते हुए कहा, “महाराज, चा तैयार है।”

“यहीं भेज दो।”

नौकर एक छोटी-सी भेज उठा लाया। उस पर उसने एक ट्रे रख दी। ट्रे में चाँदी का टी पाट, शुगर बेसिन और मिल्क जग रखे थे जिन पर नक्काशी थी और खुदा हुआ था A. K. S, चीनी के दो प्याले और चीनी की चार तश्तरियाँ भी थीं। इन तश्तरियों में एक में केक के कुछ टुकड़े थे, दो पर एक-एक आमलेट था, और एक पर कटे हुए सेब तथा छिले हुये केले थे।

अर्जिनकुमार ने चा स्वयम् अपने हाथों तैयार की। एक प्याला उसने रमेश को दिया। रमेश ने चा पीते हुए केक की तश्तरी की तरफ इशारा करके पूछा, “यह क्या है?”

“मिट्टाई। हिन्दुस्तानी नहीं बल्कि अङ्ग्रेजी मिट्टाई। लेकिन मुझे बड़ी अच्छी लगती है।”

रमेश ने फिर पूछा, “यह किसने बनाई?”

“मेरे कुक ने।”

रमेश ने केक खाना आरम्भ किया। “अच्छी बनी है, इसे क्या कहते हैं?”

“इसे केक कहते हैं।”

“यही केक है! रमेश के मानो बिस्त्रू ने डंक मार दिया हो, “केक में तो अंडे भी पड़ते हैं?”

“हाँ, इसमें हर्ज क्या है?”

रमेश उठ खड़ा हुआ। “आपने मुझे पहिले ही क्यों नहीं बतलाया। आपने मुझे अंडा खिलाकर मेरा धर्म ले लिया। आप तो विलायत में भ्रष्ट हो चुके, लेकिन मुझे आपको बतला देना चाहिये था।”

“अंडा खाने से कहीं धर्म भी जाता है ?” अजितकुमार ने आश्चर्य से पूछा। पर एक क्षण में ही आश्चर्य दूर हो गया, आँखों में शरारत की चमक आ गई, “तो फिर गाय का मूत और गोबर पी लेना, अच्छा।” इस बार उसने ग्रामलेट की ओर संकेत किया, “केक छोड़ दो। यह कश्मीर की नई तरकारी तो खाओ।”

रमेश ने चा का प्याला रख दिया, “नहीं मैं आपके यहाँ कुछ न खाऊँगा।”

अजितकुमार ने खड़े होकर रमेश की टांगी पर हाथ लगाते हुए कहा, “भाई ग़लती हो गई, माफ़ी माँगता हूँ। अब तो खाओ, देखो इतना नाराज़ न हो।”

रमेश बैठ गया, उसने ग्रामलेट खाना आरम्भ किया। “यह बड़ी अच्छी तरकारी है, इसका नाम क्या है ?”

अजितकुमार के मुँह में ग्रामलेट का एक बहुत बड़ा टुकड़ा था, उसने कोई उत्तर न दिया। ग्रामलेट के खतम होने ही केक के बचे-खुचे टुकड़े भी उसने अपने मुँह में भर लिये, रमेश को इस बार भी कोई उत्तर न मिला। रमेश ने ग्रामलेट खतम कर दिया। अजितकुमार ने फलों की तरफ इशारा करते हुए कहा, “अब इन्हें भी।”

केले का टुकड़ा अपने मुँह में रखते हुए रमेश ने फिर पूछा, “आपने बतलाया नहीं कि यह कौन-सी तरकारी है ?”

“यह तो मुझे भी नहीं मालूम। देवों नौकर से पूछता हूँ।” नौकर से अजितकुमार ने कहा, “देखो, ग्वानमामा को यहाँ भेज दो।”

थोड़ी देर में ग्वानमामा आ गया। वह मझोले कद और गठे बदन का अधेड़ आदमी था। पैन्ट पर स्पोर्ट्स कालर की शर्ट थी, नंगे सिर और नंगे पैर। रंग काला और दाढ़ी मोछ साफ़।

“देखो मिस्टर डिसोज़ा अभी जो तरकारी तुमने प्लेट्स में भेजी थी, मेरे दोस्त पूछ रहे हैं कि उसका नाम क्या है।”

“महाराज ग्रामलेट को तो नहीं कह रहे हैं?”

रमेश इस बार उठ खड़ा हुआ। “क्या वह ग्रामलेट था।”

“श्रीमान्!” डिसोज़ा ने बहुत गम्भीरता-पूर्वक उत्तर दिया।

“और तुम्हारा नाम डिसोज़ा है। क्या तुम क्रिश्चियन हो?”

“नहीं श्रीमान् मैं एंग्लोइन्डियन हूँ।”

अजितकुमार रमेश की मुख-मुद्रा देख रहा था। उसने डिसोज़ा को संकेत किया, और वह अपनी मुसकराहट दबाता हुआ चला गया।

रमेश ने दरवाज़े की तरफ बढ़ते हुए कहा, “आपने मेरा धर्म ले लिया। आप बड़े नीच मनुष्य हैं, मुझे यह न मालूम था। आपके हाथ का तो पानी पीना भी पाप है।”

अजितकुमार ने उठकर रमेश का हाथ पकड़ लिया, “अजीबनाब आप जाते कहाँ हैं? आप तो अजीब आदमी हैं जो ज़रा-ज़रा-सी बातों पर नाराज़ हो जाते हैं।”

अजित ने इतना कसकर रमेश का हाथ पकड़ रक्खा था कि रमेश का हाथ दर्द करने लगा था। “अच्छा तो आप मेरा हाथ छोड़ दीजिये!”

“इस शर्त पर कि तुम मेरे वहाँ से अभी न जाओगे।”

“मैं यह शर्त मानने को तैयार नहीं हूँ।”

“तो ज़नाब मैं हाथ छोड़ने को भी तैयार नहीं हूँ।” इतना कहकर उसने अपनी मुट्ठी और भी कस ली।

रमेश दर्द से कराह उठा, “अच्छा भाई न जाऊँगा, हाथ तो छोड़ दो।” रमेश कुर्सी पर बैठ गया।

अजितकुमार ने ग्रामोफोन पर रिकार्ड चढ़ा दिया, गाना .
होने लगा ।

शाम हो गई, उस समय लै बज रहे थे । रमेश ने कहा, “अब मैं
घर जाऊँगा ।”

“अरे बड़ी देर हो गई” अजितकुमार ने धड़ो देखते हुए कहा ।
उठकर वह बगमदे में गया, वहीं से उसने आवाज़ दी, “ड्राइवर
कार लाओ ।”

कार आ गई । ड्राइवर पीछे की सीट पर बैठ गया, अजितकुमार
स्टियरिंग ह्वील पर बैठा, अपने बगल में उसने रमेश को
बिठला लिया ।

कार सीधे पैलेस थियेटर के सामने रुकी । रमेश ने कहा, “मैं
बाइस्कोप नहीं देखूँगा, मुझे बॉर्दिंग जाना है, बड़ी देर हो गई ।”

“देर हो गई ! देर हो गई ! जनाव आपके नखरे तो.....
के नखरों से भी बढ़कर हैं ।” इतना कहकर अजितकुमार रमेश का
हाथ पकड़े हुए ज़बरदस्ती उसे सिनेमा में ले गया ।

“कहो जी रमेश, कल रात तुमने प्रायश्चित किया कि नहीं,” अजितकुमार ने पास वाली सीट पर बैठते हुए कहा।

रमेश कुछ देर तक मौन रहा। उसने अजित को ओर बढ़े गौर से देखा, इसके बाद धीरे से कहा, “रोज़-रोज़ प्रायश्चित करना बेकार होगा। मैंने यह तै कर लिया है कि एक साथ ही प्रायश्चित कर लिया जाय।” इतना कहकर उसने किताब उठाकर पढ़ना आरम्भ कर दिया।

किताब छीनकर मेज़ पर रखते हुए अजित ने कहा, “यार इस वक्त पारा कुछ चढ़ा हुआ मालूम हो रहा है। इतनी नाराज़ी ठीक नहीं, देखो कल हमारी तुम्हारी दोस्ती पक्की हो चुकी है।”

इसका रमेश ने कोई उत्तर न दिया, वह बाहर देखने लगा।

“भाई कल जो कुछ हो गया, उसे माफ़ करो। अब आगे न होने पावेगा।”

“माफ़ी की कोई ज़रूरत नहीं।” रुखे स्वर में रमेश ने कहा।

“बाह रं नेरे नखरे!” अजितकुमार जोर से हँस पड़ा।

उस रोज़ दिन भर रमेश अजितकुमार से न बोला और न अजितकुमार ने ही रमेश से कोई बात की। छुट्टी के समय अजित ने कहा, “मेरे यहाँ चलते हो!”

“नहीं, धन्यवाद, मुझे कुछ काम है।”

दूसरे दिन भी अजितकुमार और रमेश में अधिक बात-चीत न हुई। उस दिन फिर रमेश ने अजितकुमार के साथ चलने का प्रस्ताव अस्वीकृत कर दिया।

शाम को चार बजे के करीब अजितकुमार रमेश के कमरे में आया। रमेश उस समय पढ़ रहा था। वह उठकर खड़ा हो गया और फिर अजित को कुर्सी पर बिठलाकर स्वयम् चारपाई पर बैठ गया।

अजित ने कहा, “भाई तुम्हें मनाने आया हूँ।”

रमेश ने कहा, मैं नाराज़ भी होऊँ जो आप मुझे मनाने दौड़े आए हैं।”

“तुम नाराज़ नहीं हो। अच्छा तो चलो मेरे साथ घूमने चलते हो!”

“मैं पढ़ रहा हूँ।”

अजित हँस पड़ा, “वह तो मैं भी देख रहा हूँ कि आप पढ़ रहे हैं। लेकिन वह भी कोई पढ़ने का वक्त है? तुम्हें चलना पड़ेगा।” यह कहकर उसने अजित के हाथ से किताब छीनकर मेज़ पर रख दी।

“देखिये आप नहीं मानते।” यह कहकर रमेश ने कपड़े पहिने।

दोनों कार पर बैठे, कार भिविल-लाइंस में घुमा दी गयी।

पारफिट कम्पनी की दूकान के सामने अजित ने कार रोक दी। “जरा मुझे कुछ कपड़े मिलवाने दें क्योंकि कल मेरी बर्षगाँठ है। चलो कपड़े पसन्द करने में मेरी थोड़ी सी सहायता कर दो।”

अजित के साथ रमेश दूकान में गया। कपड़े देखते हुए अजितकुमार ने रमेश से कहा, “भाई रमेश! चार सूट का कपड़ा पसन्द करना है। दो के कपड़े तुम पसन्द करो और दो के मैं पसन्द करता हूँ। देखें किसकी पसन्द अच्छी होती है।”

कपड़े पसन्द कर लिये गये । अजित ने दर्जों को अपनी नाप दी । अपनी नाप दे चुकने के बाद अजित ने दर्जों से कहा, “इन बाबू की भी नाप ले लो ।”

“नहीं, मुझे कपड़े नहीं बनवाने हैं” इतना कहकर रमेश दो कदम पीछे हटा ।

अजित ने रमेश का हाथ पकड़ लिया । दर्जों से उसने कहा, “आप जनाब देखते क्या हैं, मैं तो कह रहा हूँ । आप इनकी नाप लीजिये न !”

रमेश की नाप ले ली गयी । रमेश द्वारा पसन्द किये हुए कपड़ों की ओर संकेत करते हुए अजित ने कहा, “इन कपड़ों के सूट मेरे लिए बनेंगे, बाकी दो के सूट रमेश बाबू के लिए बनेंगे । सूट कल शाम तक तैयार हो जाने चाहिये ।”

कार पर बैठते हुए रमेश ने कहा, “मिस्टर अजित ! आपने मेरे कपड़े क्यों सिलवा दिये !”

“मेरी खुशी ।”

“लेकिन मेरे पास रुपये नहीं हैं, और इतने महंगे सूट मैं पहिन भी नहीं सकता ।”

“अरे भाई रुपये अभी मैं दे दूँगा, मुझे धीरे धीरे देने जाना ।”

“मैं सूट नहीं लूँगा, कभी नहीं लूँगा ।”

“देखा जायगा ।” कार पैलेम थियेटर के सामने रुक गयी ।

रमेश ने कहा, “मुझे बोर्डिंग जाना है ।”

अजित हँस पड़ा, “यार तुमने तो मेरी जान आफत में कर रखी है । तुम समझते हो कि मैं तुम्हें चला जाने दूँगा ।”

दूसरे दिन रविवार था । दोहर के समय रमेश भोजन करके लेटा हुआ था कि उसके कमरे में एक चपरासी ने प्रवेश किया । चपरासी ने

भुककर रमेश को सलाम किया, इसके बाद उसने कहा, "महाराज ने अपनी वर्ष-गांठ के उपहार में कुछ चीजें श्रीमान के पास भेजी हैं।"

बरामदे में चार कुली खड़े थे। दो के ऊपर दो-दो कुर्सियाँ थीं, एक के ऊपर एक मेज थी और एक के ऊपर एक बड़ी-सी दरी थी। अगल-बगलवाले कमरों के लड़के चारों तरफ खड़े हुए तमाशा देख रहे थे।

रमेश ने कहा, "इस सामान को ले जाओ और अपने महाराज को मेरी तरफ से धन्यवाद देते हुए कह देना कि मुझे इस सामान की ज़रूरत नहीं है।"

चरामी ने भुककर सलाम किया, "महाराज का हुक्म है कि अगर श्रीमान इस सामान को लेने से इनकार कर दें तो श्रीमान के दरवाज़े पर यह सामान रखकर चले आना।" इतना कहकर उसने कुलियों से सामान बरामदे में रखवा दिया और उनके साथ चलता बना।

आस-पास खड़े हुए लड़के हँसने लगे। एक ने कहा, "कहो निरजन, तो फिर हम लोग यह सामान आपस में बाँट लें।"

इस पर सब लोगों ने एक स्वर से कहा, "यार परमेश्वरी बात तो तुमने लायव रुपये की कही।"

सामान कम था और लड़के अधिक। यह निश्चय करना कठिन था कि किसका बटवारा किया जाय। काफी देर तक आस में वाद-विवाद होता रहा। अन्त में परमेश्वरी ने कहा, "हम लोग इन चीज़ों का आपस में नीलाम कर लें, रुपये आपस में बाँट लिये जायें। इसमें भगदड़ की कोई बात न रहेगी।"

सब लड़के इस बात को मान गये और इस बार वे सामान की ओर घूमे। घूमते ही सबों ने एक स्वर में कहा, "अरे!" उस समय रमेश आखिरी कुर्सी कमरे में लिये जा रहा था।

शाम के वक्त अजित स्वयम् रमेश के यहाँ आया। रमेश ने उस समय तक कमरे को पूरी तरह से मज्जा रखा था। अजित ने कमरे को एक बार अच्छी तरह से देखा, इसके बाद वह मुसकराया, “हाँ अब किसी कदर ठीक हुआ है।” इतना कह कर वह रमेश को और घूमा। “तुम्हें मेरे यहाँ चलना होगा। मेरी साल-गिरह के उपलक्ष में दावत है।”

“मुझे तुम्हारे यहाँ जाने में कोई आपत्ति तो नहीं है, पर मैं तुम्हारे घर का भोजन नहीं कर सकता।”

अजित हँस पड़ा, “तो फिर भोजन न करना, केवल फल खा लेना।”

रमेश को अजित अपने घर ले गया। ड्राइङ्ग-रूम न ले जाकर वह उसको अपने बेड-रूम में ले गया। उसने कहा, “देखो! आज बड़े बड़े आदमी यहाँ इकट्ठा हुए हैं, उनके बीच में तुम्हें चलना होगा। अपनी इस पोशाक में तुम्हें वहाँ जाना ठीक न होगा।”

किञ्चित् क्रोधित होकर रमेश बोला, “तो फिर उन लोगों से मिलने की मुझे कोई आवश्यकता नहीं। तुम क्या मेरा अपमान करने के लिए मुझे यहाँ बुला लाए हो?”

अजित ने एक बण्डल खोलते हुए कहा, “यार ज़रा ज़रा सी बात पर नाराज़ हो जाते हो, फिर यह लम्बी जिन्दगी कैसे कटेगी। देखो, तुम्हारे कपड़े सिलकर आ गये हैं, उन्हें पहिन लो।”

इतना कहकर अजितकुमार ने पारकिट के यहाँ का थिला हुआ सिल्क का सूट निकाला। मांज़ा, कमीज़, कालर और टाई उसने अपनी ही निकालकर रमेश को पहिनाई। सब कुछ पहिनाकर उसने रमेश को सिर से पैर तक देखा, उसके बाद वह ज़रा चिन्तित हो गया। “यार एक बात तो भूज़ ही गया था। इन कमीज़ों पर तुम्हारा यह डरवी शू ज़रा भी अच्छा नहीं लगता। देखू, तुम्हारे नाव का मेरे यहाँ कोई जूता निकल आवे।”

जहाँ जूते रक्खे जाते थे वहाँ विलोकाफ का एक अँग्रेजी आक्स-फोर्ड शू रक्खा था। अजित ने उधर इशारा करते हुए कहा, “इङ्गलैण्ड से यह जूता मँगवाया था, लेकिन छोटा निकला। लौटाने की सोच रहा हूँ, लेकिन देखो अगर तुम्हारे हो जाय तो फिर क्यों लौटाना पड़े।”

रमेश ने जूता पहिना, वह उसके पैर में बिल्कुल ठीक था।

सुसज्जित होकर रमेश ने अजित के साथ ड्राइंग-रूम में प्रवेश किया। ॥

ड्राइंग-रूम में चार आदमी बैठे थे। सोफे पर एक सज्जन लेटे हुए थे। इनकी मूँछ घनी और ऊपर की ओर उठी हुई थी। रङ्ग ज़रा साँवला था लेकिन चेहरे की बनावट अच्छी। आँखें बड़ी-बड़ी थीं जिनमें लाल डंगरे पड़े थे। सुरमे की लीक आँखों के बाहर निकली थी। दाढ़ी इस सफ़ाई से ढूँढ़ी गई थी कि एक भी खूँटी न दिखाई देती थी। एक महीन मलमल का कुरता पहिने हुए थे जिसकी बाँहें चुनी हुई थीं। कुरते के मुड्डों और चाक पर बेल लगी थी। कुरते के नीचे जालीदार बनियाइन थी। महीन किनारे की बहुत महीन धोती पहिने हुए थे। पेटेंट का पम्पर साँफा के नीचे रक्खा हुआ था, एक चुनी हुई दुपल्ली टोरी मेज़ पर रक्खी थी। ये सज्जन अपनी नज़र छत पर गड़ाए हुए बड़े मीठे स्वर में एक गज़ल का एक शेर बेर-बेर गुनगुना रहे थे।

“बज्र खामोशी न पूछें आप मुझ दिलगीर से।

एक दिल पाया था वह भी छिन गया तक्रदीर से ॥”

दूसरे सज्जन एक कुरमी पर बैठे हुए सिगरेट का धुँआ छोड़ रहे थे। इनकी आँखें बन्द थीं। ये बीच-बीच में पहिले सज्जन की शेर पर “वाह” “वाह” भी कह दिया करते थे। इन सज्जन की मूँछ चुनी हुई-सी और छोटी तथा भुरी, चेहरा लम्बा, दुबला और उस पर बुरी तरह से चंचक के दाग। कान में ढंगरे की लुरकियाँ पहनी थीं। कीमखात्र की

हरे रङ्ग की शेरवानी पहिने हुए थे, और उसके नीचे चूड़ीदार पैजामा था। सिर पर जोधपुरी साफ़ा था और पैरों में जयपुरी जूते।

तीसरे सज्जन एक कुर्सी से टिके खड़े थे, और ऐसा मालूम होता था कि वे कलावाज़ी खाने की बात पर गौर कर रहे हैं। इनका शरीर लम्बा और गटा हुआ, चेहरा सुन्दर, रङ्ग गंरा। मूँछ छोटी-छोटी लेकिन ऊपर उठी हुई, दाढ़ी घुटी हुई। चमड़े का राइडिंग बूट इनके पैर पर शोभित था जिस पर चमकती हुई ऐंड़े लगी थीं। बूट पर ब्रीचेंज़ थी और उस पर दन्टिङ्ग कोट। कोट के नीचे स्पोर्ट्स कालर की कमीज़ थी। सफ़ेद कार्ड हेलमेट को उतारने का इन्होंने अभी तक कष्ट न किया था। इनके एक हाथ में जानीवाकर शराब का अद्दा था और दूसरे में एक शोशे का गिलास। ये सज्जन बोतल का गिलास समझे हुए थे और गिलास का बोतल। इसीलिए ये गिलास से बोतल में शराब उँटेल रहे थे और बहुत नाराज़ थे कि गिलास से बोतल में शराब क्यों नहीं गिर रही है।

चौथे सज्जन कमरे में टहल रहे थे और धीरे-धीरे अपने को तथा अपने मिलने वालों का गालियाँ दे रहे थे। ये कभी-कभी तीसरे सज्जन की ओर कुछ भय से कुछ क्रोध से और कुछ ललचाई आँखों से देख लेते थे। ये सज्जन भागलपुरी मिर्च का सूट पहिने हुए थे जिस पर बाज़ार में बिकने वाली बँधी हुई बो टाई लगी थी। कमीज़ पर सोने के बटन थे और कोट में पीतल के। मम्बोले क्रद और दोहरे बदन के आदमी थे, रङ्ग गेहुँआ और मोछ आधी। इनका हैट चपरासी ने बाहर ही उतरवा लिया था इसलिए वे नाराज़ थे।

कमरे में अजितकुमार के प्रवेश करते ही जो सज्जन टहल रहे थे एकाएक रुक गये। जोर से चिल्लाकर उन्होंने कहा, "देखिए कुँवर साहेब, आप अपने चपरासी को जल्द यहाँ से निकलवा दें, उसने मेरा

हैट बाहर दरवाजे पर ही उतरवा कर ले लिया । जानते हैं जनाव, आपने मुझे अपने यहाँ आमन्त्रित किया है, इसके माने यह नहीं कि आप चपरासी से मेरी इज्जत उतरवा लें !”

ये अभी अपनी बात खतम भी न करने पाए थे कि ब्रीचेज़ पहिने हुए मज्जन बोल उठे, “जनाव ! आप हैं बुज़दिल । चपरासी साले की क्या मज़ाल कि वह किसी रईस की इज्जत ले सके । मुझ से उस चपरासी के बच्चे ने जो हैट माँगा तो मैंने वह जोर का तमाचा दिया कि वहीं लेट गया ।” इतना कहकर ये मज्जन ज़ार से हँस पड़े ।

इन तीसरे मज्जन की बात सुनते ही कुँवर अजितकुमार सिंह बाहर दौड़े । चपरासी उस समय तक हाश में आ गया था । वह दरवाजे से कुछ दूर हटकर खड़ा था । उसके चेहरे पर पाँच उँगलियाँ साफ़ बनी हुई थीं । अजितकुमार कमरे में लौट आए । इस समय तक सब लोग बैठ गये थे, केवल ब्रीचेज़ पहिने हुए मज्जन शराब और बोतल का ऋगड़ा सुनभाने में व्यस्त थे और रमेश एक काने में खड़ा हुआ तमाशा देख रहा था ।

अजित ने ब्रीचेज़ पहिने हुए मज्जन से कहा, “कुँवर साहेब क्या मामला है ?”

गिलास को ज़मीन पर पटकते हुए उन्होंने कहा, “जनाव इस बोतल में शराब ही नहीं फिर मिऊँ क्या ? दूकानदार साले ने ठग लिया, पिस्तौल माग दूँगा पिस्तौल !” इतना कहकर उन्होंने बोतल मेज़ पर रख दी और दरवाजे की ओर बढ़े ।

अजित ने बढ़कर उनका हाथ पकड़ लिया, “अजी कुँवर साहेब क्या यह आपको शोभा देता है कि आप उसकी दूकान पर जायँ और उससे ऋगड़ा करे, मैं अपने नौकर को भेजे देता हूँ ।”

“लेकिन नौकर को मेरा पिस्तौल दे दीजिये, और कह दीजिये कि

बिना उसको गोली मारे वह वापस न आवे।” यह कहकर उन्होंने अपनी जेब से ब्राउनिंग पिस्तौल निकालकर अजितकुमार को दे दिया।

“हाँ, हाँ, सब हो जायगा। आप बैठिये, अभी सब इन्तजाम करवाता हूँ।” इतना कहकर अजित ने उन्हें कुरसी पर बैठा दिया।

रमेश को अपने पास बुलाकर अजित ने अपने मेहमानों से कहा, “मैं आप लोगों से अपने मित्र मिस्टर रमेशचन्द्र श्रीवास्तव का परिचय कराता हूँ। आप मेरे साथ पढ़ते हैं और दरजे में सब से तेज़ हैं।”

इसके बाद उसने पहिले सज्जन की ओर इशारा करते हुए कहा, “आपका नाम राजा रामप्रताप सिंह है और.....रियासत के ताल्लुकदार हैं।”

“आपका नियाज़ हमिल करके बड़ी खुशी हुई।” रमेश से हाथ मिलाते हुए राजा रामप्रताप सिंह ने कहा।

“और आप बुन्देलखण्ड की.....रियासत के जागीरदार हैं तथा आपका नाम टाकुर केशरी नारायण सिंह है।” कीमखात्र की शेरवानी पहिने हुए सज्जन की ओर इशारा करते हुए अजितकुमार ने कहा।

“लोजिये आप सिगरेट पीते हैं।”

सिगरेट-केस लेकर रमेश की ओर बढ़ते हुए टाकुर केशरी नारायण सिंह ने कहा।

“और आप राजपूताना की.....रियासत के राजा के तीमरे पुत्र हैं और आपका नाम कुँवर रिपुदमन सिंह है।” ब्रीचेज़ पहिने हुए सज्जन की ओर संकेत करते हुए अजित ने कहा।

कुँवर रिपुदमन सिंह ने खड़े होकर रमेश को फौजी सलाम किया,

“मैं पोलो खेलता हूँ—आपको भी इससे शौक मालूम होता है।”
इतना कहकर वे बैठ गये।

“और आपका नाम लाल अभिकाप्रसाद सिंह है। आप बिहार के इलाक़ेदार हैं।” चौथे मञ्जन में परिचय कराते हुए अजितकुमार ने कहा।

लाल अभिकाप्रसाद सिंह ने अपना मुँह दीवार की ओर फेर लिया।

अजितकुमार ने चपरासी को संकेत किया, वह एक ट्रे में शराब के गिलास ले आया। रमेश ने पीने से इनकार कर दिया।

शराब के दौर चलने के बाद सब लोग डाइनिंग हाल में गये। रमेश ने कहा, “देखिये मैं न खाऊँगा।”

अजित मुसकराया, “भाई जितने लोग यहाँ पर इकट्ठा हुए हैं, वे सबके सब दक्षियानूसी हैं। आज तक भी भ्रष्टाचार नहीं है, खाना महाराज ने बनाया है।”

भोजन करने के बाद सब मेहमान विदा हो गये। अजित रमेश को स्वयं बॉर्डिंग पहुँचाने गया। चपरासी ने कार से उतार कर एक चमड़े का सूटकेस रमेश के कमरे में रख दिया।

रमेश ने पूछा, “वह क्या है?”

“तुम्हारे कपड़े!” अजित ने गम्भीरतापूर्वक कहा, “और याद रखना, तुम मेरे उपहार को अस्वीकार करके मेरा अपमान करोगे।”

अजितकुमार ने संसार देखा था, अच्छाईया और बुराईयां दोनों ही। अनुभव के बाद अनुभव, एक दूसरे के विपरीत; अजितकुमार किसी अरा में इन अनुभवों के प्रति उदासीन हो गया था। पर उसकी उदासीनता अकर्मण्यता की न थी, उस उदासीनता का एक दार्शनिक रूप था। अजितकुमार जीवित था, वह जीवन को पहचानता था और पहचानने के साथ ही उसे अपनाता भी जानता था। उसका प्रत्येक क्षण उसके लिए नया था, प्रत्येक क्षण में उसकी उत्सुकता उमड़ी पड़ती थी, प्रत्येक क्षण में नया अनुराग और नया जीवन।

रमेश अजितकुमार के सामने आया। और रमेश संसार के भोले-पन की, उसकी सरलता की और उसकी कोमलता की एक मूर्ति था। अजितकुमार ने रमेश के हृदय को देखा, उस हृदय में उसने वह स्वच्छता पाई जो सभ्यता के वातावरण में उसे लाय दृढ़ने पर भी न मिली। वह रमेश पर मुग्ध हो गया।

और रमेश ने अजितकुमार में क्या देखा, इसे वह स्वयम् ही न समझ सका। उसके सामने एक शक्ति थी जिसके आगे वह झुक गया; एक पहाड़ था जिसकी ऊँचाई वह न जान सकता था, एक सागर था जिसकी थाह वह न पा सकता था। रमेश ने अजितकुमार में एक प्रतिभा देखा जिसके प्रकाश में उसकी आँखें चकाचौंध हो गयीं। अजितकुमार में हृदय था पर भावुकता न थी; व्यक्तित्व था, पर वह व्यक्तित्व देखा न जा सकता था, केवल अनुभव किया जा सकता था।

अजितकुमार की हँसी में बच्चे का भोलापन था, उसकी बातों में दार्शनिक का ज्ञान था। अजितकुमार रमेश के लिए एक पहेली था।

धीरे-धीरे बिना रमेश के जाने हुए अजितकुमार उसके जीवन में पूरी तौर से आ गया। रमेश एक तूफान का अनुभव करता था पर देख न पाता था।

उस दिन एक प्रोफेसर की मृत्यु हो जाने के बाद यूनीवर्सिटी में छुट्टी हो गयी। विद्यार्थियों को इस छुट्टी की सूचना यूनीवर्सिटी पहुँचने पर मिली। रमेश बाहर निकला। इतने में उसे सुनाई पड़ा “रमेश !”

रमेश ने मुड़कर देखा, अजितकुमार क्लास की एक लड़की से खड़ा हुआ बात-चीत कर रहा था। अजित ने कहा, “रमेश ! यार कहाँ जा रहे हो ? ज़रा इधर आओ !”

रमेश ज़रा भिन्नका। अजितकुमार के साथ जो लड़की खड़ी थी वह हँस पड़ी। उस लड़की का हँसना रमेश को बुरा लगा, उसके संकोच को उसके क्रोध की भर्त्सना ने दबा दिया, वह सीधे अजितकुमार के पास चला गया।

उस लड़की से अजितकुमार ने रमेश की ओर संकेत करते हुये कहा, “इन्हे तो आप जानती ही होगी ?”

“शकल से अच्छी तरह से परिचित हूँ और नाम भी क्लास में अवश्य सुनती हूँ, पर कभी बात करने का तथा विस्तृत परिचय का अवसर नहीं मिला।”

“तो वह आज मिल गया है। आपका नाम रमेश चन्द्र श्रीवास्तव है और आप क्लास के सब में तेज स्टूडेंट हैं। इन्टरमीडिएट में फ़र्स्ट आए थे। मेरे सबसे बड़े भिय है।”

“और ये सर कृष्णकुमार अध्यापक की पुत्री मिस प्रभा अध्यापक हैं, तुम्हारी क्लासफेलो है।”

रमेश ने हाथ जोड़कर नमस्कार किया और मिस प्रभा अत्यन्त ने हाथ जोड़कर नमस्कार का उत्तर भी दिया ।

प्रभा ने कहा, “क्या करूँ कुछ समझ में नहीं आता । कार समय होने पर आवेगी और लुट्टी अभी हो गयी । देखूँ चपरासी से कोई ताँगा मँगवा लूँ ।”

“अगर आपको कोई आपत्ति न हो तो मैं अपनी कार पर आपको घर पहुँचा दूँ ।”

“मुझे तो कोई आपत्ति नहीं पर अब क्या व्यर्थ में कष्ट करते हैं ?”

“इसमें कष्ट की क्या बात है ? मैं तो अपना गौरव समझता हूँ ।” सर मुकाकर ज़रा कुछ मुसकराने हुए अजितकुमार ने कहा ।

अजित स्टियरिंग व्हील पर बैठा, उसकी बगल में रमेश । प्रभा पीछे की सीट पर बैठ गयी ।

प्रभा के बँगले की बरमाती के नीचे अजित ने अपनी कार रोक दी । कार से उतरकर प्रभा ने कहा, “कुँवर साहेब ! अब मैं बिना चा पिलाए आपको न जाने दूँगी ।”

“आपका निमन्त्रण सिर आँखों पर” इतना कहकर अजित कार से उतर पड़ा ।

“मिस्टर श्रीवास्तव ! आप भी आइये ।” प्रभा ने रमेश से कहा ।

रमेश को भी कार से उतरना पड़ा ।

तीनों ड्राइङ्ग-रूम में गये । न्यानसामा को चा लाने का हुक्म देकर प्रभा बैठ गयी । अजित ने बात-चीत आरम्भ की, “मिस अत्यन्त ! आपने फोर हार्समैन फिल्म देखा है ?”

प्रभा ने कहा, “नहीं, लेकिन आज जाने का इरादा है । आपने तो देखा होगा ?”

“मैंने भी नहीं देखा इसी से आपसे पूछ रहा था। सुना है कि यह संसार के सर्वश्रेष्ठ फ़िल्मों में एक है। आज मेरा भाँ जाने का इरादा है।”

“तब तो हम लॉग सिनेमा में फिर मिलेंगे।” हँसते हुए प्रभा ने कहा, इसके बाद उसने रमेश से कहा, “और मिस्टर श्रीवास्तव आपने देखा है कि नहीं?”

प्रश्न रमेश से हुआ, उत्तर अजितकुमार ने दिया, “इन्होंने भी नहीं देखा है। आज ये भी चलेंगे।”

प्रभा ने अजित से कहा, “आप तो इन्हें बोलने ही नहीं देते हैं।” इसके बाद उसने रमेश से कहा, “आपको सिनेमा अधिक पसन्द है या ड्रामा !”

रमेश ने उत्तर दिया, “मैं सिनेमा अधिक पसन्द करता हूँ।”

“क्या आप मुझे कारण बतला सकते हैं !”

अपने सिगरेट-केस से सिगरेट निकालते हुए अजितकुमार ने कहा, “मिस अश्वत्थ ! मेरे सिगरेट पीने में आपको कोई आपत्ति तो न होगी ?”

किञ्चित् क्रोध का भाव प्रदर्शित करते हुए प्रभा ने कहा, “कुँवर साहेब ! यदि आप मुझे मिस अश्वत्थ न कहकर केवल प्रभा कह सकें तो अच्छा हो। हम सब मित्र हैं फिर आपस में यह तकल्लुक क्यों ?” इतना कहकर प्रभा ने मंज पर रखे हुए सिगरेट का डब्बा उठा लिया और एक सिगरेट अपने मुँह में लगाकर उसने डब्बा अजित की ओर बढ़ाया, “लीजिये यह सिगरेट का नया ब्रांड आया है, ऐशेज़ आफ़ रोज़ेज़।”

अजितकुमार ने मुसकराते हुए कहा, “आप शायद अधिक सिगरेट नहीं पीती ?”

प्रभा भी मुसकराई, "आप ठीक कहते हैं, मैं केवल साथ दे दिया करती हूँ। लेकिन आपने यह कैसे जाना?"

"विल्कुल आसान बात थी। सिगरेट पीने वाला सिर्फ एक तरह की सिगरेट पसन्द करता है, क्योंकि वह उसका अभ्यस्त हो जाता है। मैं ब्लैक ऐण्ड व्हाइट पीता हूँ, वह मेरे पास है।" इतना कहकर उसने दियासलाई जलाकर प्रभा की सिगरेट सुलगाई, फिर अपनी सिगरेट सुलगाई।

प्रभा ने रमेश के आगे सिगरेट का डब्बा बढ़ाने हुए कहा, "और आप?"

"धन्यवाद! मैं सिगरेट नहीं पीता।"

"अरे आप सिगरेट नहीं पीते? साथ देने के लिए तो कभी-कभी पी लिया कीजिये। मैं भी तो नहीं पीती केवल साथ दे दिया करती हूँ।"

"बुराई का साथ देना बुराई को और अग्रसर होना है। मैं उससे दूर रहता ही अच्छा समझता हूँ।"

सिगरेट का धुआँ छोड़ते हुए प्रभा ने कहा, "क्या दुनिया में कोई चीज़ बुरी भी होती है?" इतना कहकर वह हँस पड़ी।

रमेश ने आश्चर्य के साथ प्रभा की ओर कुछ देर तक देखा, "क्या आप बुराई पर विश्वास नहीं करती?"

"ज़रा भी नहीं। हमारे वास्ते वह बात बुरी है जिसे हम नापसन्द करते हैं; और एक बात जिसे एक व्यक्ति नापसन्द करता है, हम देखते हैं दूसरा व्यक्ति उसी को पसन्द करता है। इसलिए किसी भी बात को बुरा कहना शक्य है।"

रमेश मुसकराया, "देख रहा हूँ आपके विचार बहुत बड़े-बड़े हैं।"

अजित एक ठट्ठाके के साथ हँस पड़ा, "रमेश! अभी तुम न जाने क्या क्या देखोगे।"

अजित की इस बात को मानो प्रभा ने सुना ही नहीं, “हाँ मिस्टर रमेश ! आपने बतलाया नहीं कि आपको सिनेमा क्यों अधिक पसन्द है ?”

रमेश ने कहा, “इसलिए कि सिनेमा में अप्राकृतिक और भद्दी एक्टिंग देखने को नहीं मिलती । हिंदी का रंगमंच अभी बहुत नीचे है ।”

अजित कह उठा, “हाँ, इसमें क्या शक है । जनाव एक्टर साहेब स्टेज पर तशरीफ़ लाए, बात एक कहने को लेकिन बात कहने के पहिले पन्द्रह मिनट तक पूरी कलावाजी के साथ कमरत कर बैठे ।”

प्रभा ने गम्भीरतापूर्वक कहा, “लेकिन कुँवर साहेब ! सिनेमा में प्राणहीन तस्वीरें आती हैं । वहाँ संगीत का नाम नहीं होता ।”

इस बार अजित ने ज़रा मुँह बनाने हुए कहा, “प्रभा जी ! आप मुझे कुँवर साहेब न कहकर यदि केवल अजित कह सकें तो अच्छा हो ।”

अजित को इस बात पर मुसकराने हुए प्रभा ने कहा, “मिस्टर अजित ! क्षमा कीजिएगा, भूल हो गई । भविष्य में ऐसी ग़लती न होने पावेगी । लेकिन आपने मेरी बात का कोई जवाब नहीं दिया ।”

“अगर जवाब देने की कोई बात हो तो जवाब भी दिया जाय । बिना शब्द के भाव का प्रकट कर देना, बिना संगीत के कवित्व का रूपक दे देना यही तो सिनेमा की विशेषता है ।”

इस समय तक चा आ गई थी । डाइङ्ग-रूम में ही चा का प्रयन्ध किया गया । चा का प्याला हाथ में लेते हुए अजित ने कहा, “प्रभा जी, अभी-अभी आपने जो कहा था कि आप किसी भी चीज़ में बुराई नहीं देखतीं, तो क्या आपने गम्भीरतापूर्वक यह बात कही थी ?”

एक बनावटी क्रोधमिश्रित गम्भीरता के साथ प्रभा ने कहा, “मिस्टर अजित, क्या आप मेरा अपमान कर रहे हैं ? मैं ऐसी गम्भीर बातों में हँसी करने की अभ्यस्त नहीं हूँ ।”

उसी बनावटी गम्भीरता के साथ अजित ने कहा, “और मेरा अनुमान है कि आप गम्भीर बातें करने की अभ्यस्त नहीं हैं।” इसके बाद वह मुसकराया, “लेकिन मुझे आपकी बात पर अविश्वास करने का कोई अधिकार नहीं है। अच्छा तो आपने वह जो कहा क्या आप इसे अधिक स्पष्ट करेंगी?”

“वह बिल्कुल स्पष्ट है। भलाई और बुराई केवल तुलनात्मक हैं और व्यक्तिगत प्रश्न हैं।”

“तो फिर आपके मतानुसार पाप और पुण्य नाम की भी कोई चीज़ नहीं है, और न आपको जिसे हम सब कर्तव्य कहते हैं, उस पर ही विश्वास होगा।”

“पाप और पुण्य भी मनुष्य के दृष्टि-कोण को विषमता का दूसरा नाम है। और हमारा कर्तव्य वह है जिसे हमारा अन्तःकरण स्वीकार करे।”

इस बार रमेश ने कहा, “प्रभा जी, तो क्या आप सामाजिक अराजकता पर विश्वास करती हैं? अपनी मनःप्रवृत्ति को अपने कर्तव्य की कमौंटी बनाकर रहना तो असम्भव है।”

प्रभा ने रमेश पर आँखें गड़ाकर कहा, “सामाजिक अराजकता पर तो मैं विश्वास नहीं करती, पर इतना अवश्य मानती हूँ कि यौवन स्वयम् अराजकता का दूसरा नाम है।”

प्रभा की आँखों के आग के सामने रमेश मिहर उठा, आँखें नीची करते हुए उसने कहा, “मैं तो यौवन को अराजकता मानने को तैयार नहीं हूँ। यौवन को मैं केवल नियन्त्रित आत्म विस्मृति तक मान सकता हूँ। इसमें आगे बढ़ना, नियन्त्रण को तोड़ना—यह नीचे गिरना है, लक्ष्य-हीन जीवन है।”

प्रभा जोर से हँस पड़ी, “मिस्टर रमेश, यौवन का प्राण है प्रेम और प्रेम में नियन्त्रण होना असम्भव है, प्रेम अराजक है।”

अजित कुछ देर से कोने में रखे हुए पियानो को देख रहा था। उसने कहा, “प्रभा जी ! क्या आपको संगीत में कुछ रुचि है ?”

“अधिक नहीं। मैंने लगातार कभी संगीत की शिक्षा नहीं पाई, ऐसा ही थोड़ा सा सुने सुनाए जान गयी हूँ।”

“यदि आपको कोई आवृत्ति न हो तो मैं आप से कुछ गाने की प्रार्थना करूँगा।”

प्रभा पियानो पर बैठ गयी। “अंग्रेजी गाना सुनार्क या हिन्दुस्तानी !”

“न जाने क्या मैं अंग्रेजी गाना नहीं पसन्द करता, हिन्दुस्तानी गाना गाइये !”

प्रभा ने एक बाद एक सात-आठ गाने गाये।

अजित ने बड़ी देखी, चार बज रहे थे। उठते हुए उसने कहा, “प्रभा जी, धन्यवाद ! आज का दिन बड़ा सुन्दर बीता, भगवान उम प्रोफेसर का भना करे जिसने मरकर हम लोगों को यह सुवर्ण अवसर दिया।”

प्रभा ने कहा, “मिस्टर अजित, धन्यवाद मुझे आपको और मिस्टर रमेश को देना चाहिये। मेरा जीवन तो एकान्त और नोरम है। कभी कभी आ जाया कर्जिये, स्त्री और पुरुष में भेद भाव होने के कारण मेरा अभित्व छाया मात्र रह गया है। आज शायद मैंने सब से सुन्दर दिन व्यतीत किया है। यदि आप कभी-कभी आ जायें तो मुझ पर बड़ी कृपा हो।”

अजित ने हाथ जोड़कर नमस्कार करते हुए कहा, “अवश्य ! आपके यहाँ आने में तो मैं अपना सौभाग्य समझूँगा।”

प्रभा ने रमेश से कहा, “और आप भी मिस्टर अजितकुमार के साथ आइये।” इतना कहकर उसने अजित से कहा, “मिस्टर अजित, देखिये अपने साथ आप मिस्टर रमेश को लाना न भूलियेगा।”

स्पेशल क्लास के आगे के कोच पर बैठते हुए रमेश ने कहा, “प्रभा ने आज मिनेमा आने को कहा था, लेकिन अभी तक नहीं आयी।”

अजित मुसकराया, “उसके आने में आपको इतनी दिलचस्पी है, यह मैं नहीं जानता था। वस एक दिन की ही जान-पहिचान में.....”

रमेश ने कुछ झेंपते हुए कहा, “दिलचस्पी होना स्वाभाविक ही है। ऐसी विचित्र स्त्री मैंने जीवन में कभी नहीं देखी। देखो तो शो के शुरू होने में कितनी देर है ?”

बड़ी देखते हुए अजित ने कहा, वस अब शुरू ही होता है, सिर्फ पाँच मिनट बाकी हैं।”

इतने ही में एक मुरली आवाज़ ने कहा, “हलो मिस्टर अजित ऐंड मिस्टर रमेश !”

दोनों की बात-चीत खतम हो गयी, उन्होंने देखा कि प्रभा अपने पिता के साथ बगल वाली कोच पर बैठ रही है।

प्रभा ने कहा, “पापा ! मैं आपसे अपने मित्रों का परिचय कराना हूँ। आप कुँवर अजितकुमार सिंह.....के राजा के छोटे भाई हैं, और आप मिस्टर रमेशचन्द्र श्रीवास्तव हैं। आप दोनों मेरे सहपाठी हैं।”

सर कृष्णकुमार अध्यक्ष मन्गोले क़द के और दोहरें बदन के आदमी थे। वे अघेड़ कहे जा सकते थे क्योंकि उनके सिर के बाल

पकने लगे थे। दाढ़ी-मोँछ साफ़ और सिल्क का सूट पहने हुए थे। उनकी आँखें बड़ी-बड़ी थीं, और मत्था चौड़ा था। सर कृष्ण प्रयाग के सबसे बड़े वकील थे, हँस कर बात करते थे, और उनकी आवाज़ गम्भीर तथा सुरीली थी। रंग गोरा था और मुख पर एक स्वाभाविक लाली थी। अपनी स्वाभाविक मुस्कराहट के साथ उन्होंने अजित और रमेश दोनों से हाथ मिलाते हुए कहा, “आप दोनों से मिलकर मुझे बड़ी प्रसन्नता हुई।” इसके बाद उन्होंने अजितकुमार से कहा, “कुँवर साहेब ! आप इलाहाबाद में कब से हैं ?”

“इसी साल आया हूँ।”

“ठीक ! आप यहाँ पर कहाँ ठहरे हुए हैं ?”

“जार्ज टाउन में हूँ।”

तीसरी घण्टी हुई और बिजली बुझ गयी। बिजली बुझने के साथ ही बातें भी रुक गयीं।

इण्टरवेल में सर कृष्ण ने अजितकुमार से पूछा, “कुँवर साहेब ! आप ड्रिंक तो करते होंगे ?”

हाँ, कभी कभी पी लेने में मुझे कोई सझोच नहीं।”

“और आप ?” रमेश से उन्होंने पूछा।

“नहीं मैं नहीं पीता।”

बेयरा को बुलाकर सर कृष्ण ने कहा, “दो ग्लास हिस्की और सोडा, एक बियर और एक लेमनेड !”

“मैं बियर भी नहीं पीता।”

“आप बियर भी नहीं पीते ?” आश्चर्य से सर कृष्ण ने रमेश की ओर देखा।

“जी हाँ ! अभी ये आदमी बन रहे हैं”, बहुत गम्भीरतापूर्वक अजित ने उत्तर दिया।

पिता और पुत्री, दोनों ही हँस पड़े। सर कृष्ण ने कहा, “दो लेमनेड।”

वेयरा ने चारों ग्लास लाकर दे दिये।

शो समाप्त होने पर विदा लेते हुए सर कृष्ण ने अजित से कहा, “आगे फिर मिलने की क्या आपसे आशा कर सकता हूँ?”

“मैं आपकी सेवा में उपस्थित होने में अपना सौभाग्य समझूँगा।” मुसकराते हुए अजित ने उत्तर दिया।

पिता और पुत्री के जाने के बाद अजित रमेश के साथ अपनी कार पर बैठा। कार स्टार्ट करते हुए अजित ने रमेश से कहा, “सर कृष्ण बहुत अधिक सुसंस्कृत मनुष्य हैं।”

रमेश उस समय कुछ सोच रहा था, वह चौंक उठा, “शायद! पर इस संस्कृति को मैं अभी अच्छी तरह से समझ नहीं पा रहा हूँ। फिर भी मैं इतना कह सकता हूँ कि आधुनिक सभ्यता में काफी स्वतन्त्रता और मानसिक विकास पाये जाते हैं।”

“और यही स्वतन्त्रता तथा मानसिक विकास नैतिकता के लिए घातक भी सिद्ध हो सकते हैं, इस पर भी कभी सोचा है?” अजित ने एक विचित्र स्वर में कहा।

“इस पर अभी सोचने का अवसर नहीं मिला, अवसर मिलने के पहिले उसको समझना आवश्यक होगा।” इतने में कार हिन्दू बोर्डिंग के सामने रुक गयी।

यूनीवर्सिटी में रमेश प्रभा को देखता था और नमस्कार कर लेता था। प्रभा सुन्दरी थी, उस सुन्दरता पर रमेश ने पहिले कभी ध्यान न दिया था। प्रभा में प्रतिभा थी, पर उस प्रतिभा को रमेश ने पहिले कभी अनुभव न किया था। इस प्रकार एक सप्ताह बीत गया। उस दिन सन्ध्या के समय रमेश के साथ अजित घूमने चला।

शाम हो गई थी, अजित ने कार सर कृष्ण के बँगले में मोड़ दी बरसाती के नीचे एक कार खड़ी थी, इसलिए बरसाती के बाहर ही कार रोक कर अजित रमेश के साथ कार से उतर पड़ा। सर कृष्ण बरामदे में टहल रहे थे। अजित को देखते ही सर कृष्ण का टहलना बन्द हो गया।

“हलो कुँवर साहेब आप अच्छी तरह से तो हैं !” कहते हुए सर कृष्ण ने अजित से हाथ मिलाया। इसके बाद रमेश से हाथ मिलाते हुए उन्होंने कहा, “सिनेमा जाने वाला था, प्रभा का इन्तज़ार कर रहा हूँ। आप लोग सिनेमा चलते हैं ?”

“यह फिल्म मैं कलकत्ता में देख चुका हूँ, कोई अच्छा फिल्म नहीं है।”

इतने में प्रभा निकली। अजित और रमेश को देखकर उसने कहा, “आप लोग न्यूय आ गये, पापा ! ये लोग भी तो सिनेमा चलेगे ?”

सर कृष्ण ने मुसकराते हुए कहा, “नहीं, कुँवर साहेब यह फिल्म देख चुके हैं।”

“तो फिर एक दफे और देख लेंगे !”

“नहीं यह फिल्म इतना अच्छा नहीं है कि एक दफे भी देखा जाय।” अजित ने कहा।

“तब फिर ?” प्रभा ने सर कृष्ण की ओर देखा।

“आप लोग इसे देख आइये, मैं फिर कभी आपके यहाँ आऊँगा” अजित ने कहा।

“नहीं, मैं भी न जाऊँगी। आपने तो इतनी दूर से आने का कष्ट उठाया, मुझे वह शोभा नहीं देता कि मैं फिल्म देखने जाऊँ। फिर फिल्म भी तो कोई अच्छा नहीं है।”

सर कृष्ण ने कहा, "तो ठीक है, तुम यहीं रहो, लेकिन मुझे जाना ही पड़ेगा क्योंकि मैं कुछ लोगों से सिनेमा में मिलने का वादा कर चुका हूँ।" यह कहकर और अजित तथा रमेश से हाथ मिलाकर सर कृष्ण कार पर बैठ गये।

प्रभा ने ड्राइंग-रूम का दरवाजा खोला, और तीनों ड्राइंग-रूम में गये। प्रभा ने रमेश से पूछा ! "मिस्टर रमेश ! चा पीजियेगा।"

रमेश के उत्तर देने के पहले ही अजित बोल उठा, "मुझे कोई आपत्ति नहीं है।"

मुसकराते हुए प्रभा ने कहा, "मिस्टर अजित मैंने आपसे तो नहीं पूछा था।"

"लेकिन चा पीने की इच्छा तो मुझे थी।"

प्रभा ने नौकर से कहा, "खानमामा से बालों की चा लावे।"

"सिर्फ चा !" अजित ने कहा।

"सिर्फ चा तो मैंने आज तक पी ही नहीं, पूरी चा आवेगी।"

"और मुझे भी कुछ भूख लगी है।" रमेश ने कहा।

प्रभा ने हँसते हुए कहा, "मिस्टर अजित ! अब आप हारे। देखिये मिस्टर रमेश भी मेरी बात का समर्थन कर रहे हैं।"

अजित भी हँस पड़ा, "शायद पुरुष जाति स्त्री जाति से कभी नहीं जीती।"

प्रभा के मुख पर एक गहरी लाली आकर चली गयी। अजित ने यह देख लिया, बात बदलते हुए उसने कहा, "प्रभा जी ! पढ़ाई कैसी हो रही है ?"

"मैंने तो अभी कुछ नहीं पढ़ा, और अभी पढ़ने का समय भी तो नहीं आया।"

“पढ़ने का समय नहीं आया, यह तो मैं मानता हूँ; पर यह हम लोगों के लिए जिनका काम है बाहर घूमना, दर्जनों दोस्त, दिन-दिन भर गपवाजी और रोज़ खेल-तमाशे ।”

“यह तो ठीक है, पर हम लोगों को भी काफ़ी काम-काज रहता है ।”

“और आपका वह काफ़ी काम-काज क्या है ?”

“सोना, खाना और नाचल पढ़ना ।”

रमेश बोल उठा, “आपको कौन उपन्यासकार सब से अधिक पसन्द आता है ?”

“अंग्रेज़ी में या हिन्दी में ?”

“भाषा का मैं मवाल नहीं करता, मैं केवल इतना ही पूछ रहा हूँ कि जितने उपन्यास आने पड़े हैं, उनमें किसका और कौन उपन्यास आपको पसन्द आया है ?”

प्रभा कुछ देर तक मौन रही । उसके बाद उसने कहा, “मुझे तो ह्यूगो का ‘ला मिज़राबलम’ सब से अधिक पसन्द है, यद्यपि ह्यूगो को मैं सब से अच्छा कलाकार मानने को तैयार नहीं ।”

अजित और रमेश दोनों ने ही प्रभा की ओर बड़े आश्चर्य से देखा । “अच्छा, आप कला की दृष्टि से किसे सब से अच्छा उपन्यासकार समझती हैं ?” अजित ने पूछा ।

“कलाकार की हैमियत से मैं प्रथम स्थान डाल्टाय को और दूसरा स्थान अनातोले फ़्रांस को दूँगी ?”

“दोनों ही कला में नाचि गिरे हुए हैं क्योंकि दोनों ही प्रोपेगेडिस्ट्स हैं ।” उपेक्षा के भाव से अजित ने कहा ।

रमेश ने प्रभा का पत्र लिया, “क्या प्रोपेगेडिस्ट्स होना ही कला

से नीचे गिरना है ? तब तो संसार में कोई कलाकार हो ही नहीं सकता । प्रत्येक मनुष्य का एक दृष्टि-कोण होता है, एक विश्वास की नींव पर वह अपना जीवन बनाता है । बिना एक सिद्धान्त के वह आगे बढ़ नहीं सकता । उसका यही दृष्टि-कोण, यही विश्वास और यही सिद्धान्त उसका व्यक्तित्व बनाता है । अपनी कृति में यदि वह व्यक्तित्व को प्रकट नहीं कर सकता तो उसकी कृति निर्जीव होती है । कला में जीवन प्रधान है, और मनुष्य का अपने व्यक्तित्व की प्रधानता देना ही उस मनुष्य का प्रोपेगेंडिस्ट होना है । मेरे मत से प्रोपेगेंडा तो कला का एक आवश्यक अंग है ।”

अजित उसी प्रकार हँस पड़ा जिस प्रकार एक बच्चे की बात को सुनकर एक अनुभवी वृद्ध हँस देता है । “यही तो विषमता है । अपनापन, अपना दृष्टिकोण, अपनी प्रेज्यूडिस यही सब तो हमें जीवन को समझने से रोकते हैं, हमें वास्तविकता से दूर खींचा करते हैं । कला सत्य नहीं है, वह सर्वव्यापी है । कला का लक्ष्य जीवन को समझना, उसका सत्य-रूप निर्धारित करना है । सकल विश्व की भावना का सामंजस्य, उसका एकाकीकरण ही कला है ।”

अजित को उस हँसी से रमेरा का बुरा लगा, उसका मुख तमतमा उठा; उसने कहा, “न यहाँ पर सत्य एक है और न यहाँ पर कहीं भावनाओं का सामंजस्य है । अगर यही हो सकता तो संसार इतनी चढ़ल-पहल का, इतनी विभिन्नता का और इन विभिन्नताओं के रूपान्तरों से उत्पन्न उत्सुकता का केन्द्र न हो सकता । संसार में कोई भी वस्तु एक-सी नहीं है, असंख्यों पदार्थों में किन्हीं भी दो वस्तुओं में समता न होना ही इस सृष्टि की और सृष्टिकर्ता की विशेषता है, अथवा नास्तिक के मतानुसार प्रकृति का नियम है । कला का ध्येय है नवीनता, और नवीनता का दूसरा नाम है विषमता । मैं तो सत्य को एक

मानने को अभी तैयार नहीं हूँ, मेरे मतानुसार सत्य तुलनात्मक है। पर यदि हम यह मान भी लें कि सत्य एक है, सत्य सामंजस्य है, तब तो नवीनता असम्भव हो जायगी और जहाँ नवीनता नहीं वहाँ कला भी नहीं है। मिस्टर अजित ! व्यक्तित्व को नष्ट कर देना ही मनुष्य की मृत्यु है, और व्यक्ति की मृत्यु के साथ ही व्यक्ति निरर्थक तथा शून्य हो जाता है।”

प्रभा बड़े ध्यान से इन दोनों की बात-चीत सुन रही थी, रमेश की बात समाप्त होते ही उसने कहा, “मिस्टर अजित ! क्या मैं आपकी बात का यह मतलब लगा सकती हूँ कि अनेक पृथक् अंगों के होते हुए भी जिस प्रकार कुल के मिलने से एक व्यक्ति बनता है, उसी प्रकार अनेक व्यक्तियों के मिलने से एक जीवन अथवा एक विश्व बनता है। व्यक्ति के लिए पृथक् अंग की अवहेलना करना या व्यक्ति की अवहेलना करके पूर्ण को अथवा विश्व को समझने की कोशिश करना और उसी पूर्ण अथवा विश्व पर केन्द्रोभूत होना ही कला है।”

अजित सोफा से उठ खड़ा हुआ। हँसते हुए उसने कहा, “बेल मेड प्रभा जी ! आपने मुझे एक विचित्र चक्कर से निकाल लिया है। मैं आपको धन्यवाद देता हूँ। मैं जहाँ कुछ कह गया हूँ, उसका मतलब क्या था उसे मैं स्वयम् ही न जानता था, पर अब मैं कह सकता हूँ कि मेरा यही मतलब था।”

न्यायसामा ने बीच में पड़ी हुई ट्रे पर चा रख दी। रमेश ने केवल इतना ही कहा, “आपने शत्रु के साथ मिलकर मेरे साथ विश्वासघात किया। मैं इस समय पराजित हुआ, पर कभी इसका बदला लूँगा।” यह कहकर वह मुसकराया और साथ ही प्रभा और अजित हँस पड़े।

प्रभा चा अपने हाथों से तैयार कर रही थी, अजित ने कहा, “रमेश ! बर्नार्ड शा के नाटकों के विषय में तुम्हारी क्या राय है !”

“मेरे समय में तो बर्नार्ड शा इस युग का सब से बड़ा कलाकार है।”

“और प्रभा जी, आपकी !”

चा का प्याला अजित की ओर बढ़ाते हुए प्रभा ने अजित को मुसकराते हुए तिरछी दृष्टि से देखा, फिर बहुत गम्भीर मुद्रा बनाकर धीरे से उसने कहा, “मेरे मत से तो इस युग की सब से बड़ी कलाकार मैं हूँ।”

रमेश हँस पड़ा, अजित ने केवल मुसकरा दिया, “किसी अंश में मैं सहमत हूँ, कला के सुखी बनानेवाले अंश का इतना सुन्दर विकास मेरे मत में किसी कलाकार में नहीं है जितना आप में है।”

प्रभा ने अजित की ओर से रमेश की ओर मुख फेर लिया, “मिस्टर रमेश ! देखिये मिस्टर, अजित के प्रहारों से आप मेरी रक्षा नहीं कर रहे हैं।”

“मैं आपका साथ दूँ तो आप अजित से मिलकर मेरे ही ऊपर दूट पड़ेंगी। उससे फायदा क्या है।” सब लोग चा पीने लगे।

थोड़ी देर तक निस्तब्धता छाई रही। अजित का मुख दरवाजे की ओर था। वह सामने की लॉन को देख रहा था। उस समय लॉन पर माली टेनिस-कोर्ट की लाइनिंग कर रहा था। अजित ने पूछा, “प्रभाजी ! क्या आप टेनिस खेलती हैं ?”

“ऐसी ही कुछ, अभी दो साल हुए खेलना आरम्भ किया है, इसलिए नौसिखिया ही समझिये। पापा को खेलने का बड़ा शौक है। तीन साल पहिले तक तो आल इण्डिया में भी जाते रहे”, कुछ रुककर उसने कहा, “और मिस्टर अजित, क्या आप खेलते हैं ?”

“हाँ खेलता तो हूँ, और शायद अच्छा खेलता हूँ। अगर अच्छी प्रैक्टिस मिल सके तो आल इण्डिया में कुछ आशा भी करता हूँ।”

“अब तो बरमात खतम हो गयी और टेनिस का सीज़न भी आरम्भ हो गया ।”

“किसी दिन आप यहाँ आइये ।”

“ज़रूर !”

चा समाप्त हो गई, नौकर ट्रे उठाकर ले गया । उस समय अँवेष हो गया था । नौकर ने बिजली जला दी । अजित ने बैठे हुए ही कहा, शायद अब देर हो रही है, प्रभा जो आशा दीजिये ।”

“क्या आप को कोई काम है ।”

“काम तो कुछ नहीं, ऐसे ही कहा क्योंकि रात हो गयी है । ”

“बाह, तो फिर जल्दी काहे को । पापा को आ जाने दीजिये, आने तक तो बैठिये ही । बिज खेलियेगा ?”

“मुझे कोई आवश्यकता नहीं है, लेकिन हम लोग तो केवल तीन आदमी हैं ।”

“तीन ही आदमी सही ।” प्रभा ने भुसकते हुए कहा ।

सर कृष्ण के आने पर बिज खतम हो गया । खाना खाने का समय हो गया था । अजित ने उठते हुए कहा, “तो अब मुझे आशा दीजिये !”

“पापा ! मिस्टर अजित टेनिस अच्छी खेलते हैं ।”

“ऐसी बात है ? तो फिर कुँवर साहेब कभी आइये ।”

“प्रेम अस्थायी है—और प्रेम के आधार पर होनेवाले विवाह पर मैं विश्वास नहीं करता” अजित ने कहा ।

रमेश ने कहा, “अजित, मैं तुमसे सहमत नहीं हूँ । प्रेम ईश्वरीय है—प्रेम ही जीवन है ।”

अजित मुसकराया, “प्रेम जीवन है—ईश्वरीय है ! मानता हूँ, लेकिन उसी प्रकार जिस प्रकार घृणा, क्रोध, दया आदि भावनाएँ ईश्वरीय हैं, या जीवन हैं ।”

रमेश के कमरे में चार आदमी थे; भुवनेश्वरप्रसाद, कृष्णानन्द, अजित और रमेश । चारों सहपाठी थे और नवयुवक । भुवनेश्वर नाट्य कद का दुबला-सा युवक था । मुख छोटा-सा, लम्बा और पीला । उसको देखनेवाला व्यक्ति उसके मुख पर प्रतिभा के लक्षण न देख सकता था । केवल उसकी आँखों में एक विचित्र प्रकार की चमक थी । कृष्णानन्द गोरा और लम्बा था । शरीर की एक-एक हड्डी गिनी जा सकती थी । मुख सुन्दर लेकिन गाल पिचके हुए । आँखें कमजोर, हर वक्त ऐनक लगी रहती थी ।

कृष्णानन्द का विवाह होने वाला था । पिता ने बिना कृष्णानन्द की इच्छा के उसका विवाह तै कर दिया था । कृष्णानन्द का कहना था कि वह विवाह से किसी भी प्रकार सन्तुष्ट न होगा । उसने उस स्त्री अथवा लड़की को कभी नहीं देखा जो उसकी जीवन-सङ्गिनी होने वाली थी । वह रमेश से सलाह करने आया था कि क्या किया जाय, और उसी समय अजित भी आ गया था ।

कृष्णानन्द ने कहा, “कुँवर साहेब ! फिर भी क्या विवाह में प्रेम प्रधान नहीं है ? क्या हमें उस स्त्री को अपने गले में बाँध लेना चाहिये जिसे हमने कभी नहीं देखा, जिसे न हम समझते हैं और जो हमको भी नहीं समझती है ।”

अजित कुछ देर तक चुँम रहा, फिर उसने कहा, “प्रश्न यह है कि क्या प्रेम विवाह का आधार है अथवा विवाह प्रेम का आधार है । प्रेम की कई परिभाषाएँ की गयी हैं, पर मैं तो यह समझता हूँ कि प्रेम को परिभाषा करना असम्भव है । हम प्रेम को समझ सकते हैं, उसको अनुभव कर सकते हैं, पर उसकी परिभाषा करना हमारी शक्ति के बाहर है ।”

इस बार रमेश हँसा, “प्रेम का परिभाषा करना हमारी शक्ति के बाहर है, फिर भी हम बड़े विश्वास के साथ जोर से चिल्ला कर कह सकते हैं कि प्रेम विवाह का आधार नहीं हो सकता । अजित ! प्रेम ईश्वरीय है, दो आत्माओं का बन्धन है । प्रेम में ही संसार स्थित है— प्रेम अनादि है, प्रेम अनन्त है । प्रेम ही मनुष्य का प्राण है ।”

भुवनेश्वर उठ खड़ा हुआ, साँवे खड़े होकर उसने अपने स्वाभाविक तीव्र और मुरीले स्वर में आरम्भ किया, “रमेश बाबू ! आप आदर्शवादी हैं । आप में कल्पना प्रधान है, कविता का भी कुछ अंश आप में है । पर मैं भावुक नहीं हूँ, मैं संसार को संसार से ऊपर उठकर देखने में विश्वास करता हूँ । और मैं जानता हूँ कि प्रेम क्या है । प्रेम आत्मिक और शारीरिक आकर्षण का दूसरा नाम है । जहाँ केवल आत्मिक आकर्षण होता है, वहाँ हम उसे मित्रता कहते हैं, साथ ही शारीरिक आकर्षण का वासना कहते हैं । इसी मित्रता और वासना के सम्मिश्रण का नाम प्रेम है ।” इतना कहकर भुवनेश्वर कुर्सी पर बैठ गया और उसने तीनों को ओर यह देखने के लिए देखा कि उसकी बात का कितना प्रभाव पड़ा है ।

अजित मुसकराया, “एक आदर्शवादी बनने की कोशिश कर रहा है, दूसरा यथार्थवादी बनने की। शब्दों का खेल—यदि इसी को परिभाषा कहते हैं, तो मैं आप दोनों से सहमत हूँ क्योंकि दोनों ही एक बात कह रहे हैं, ज़रा भी भेद नहीं है। (सृष्टि का विकास ही स्त्री और पुरुष के सम्पर्क से हुआ है। इसलिए प्रेम में ही संसार स्थित है, वह अनादि और अनन्त है। फिर तुम दोनों की बातों में भेद ही क्या है ! पर तुम दोनों ही भूल करते हो।) प्रेम, जैसा हम उसे जानते हैं, दो प्राणियों के हितों के एक हो जाने से उनमें जो सहानुभूति, एक दूसरे के प्रति जो एकाकीकरण की भावना हो जाती है, उसे कहते हैं। याद रखिये कि हम सब जीवन में अपने सुख-दुख के भार को बाँटना चाहते हैं। सुख या दुख को अकेले वहन करना ही तो हमारे लिए असम्भव है। एकाकीजन का भार ही सबसे अधिक असह्य भार है। इसीलिए हम अपने जीवन में एक साथी चाहते हैं। पर यह भी ध्यान में रखना पड़ेगा कि मनुष्य अपने-अपने सुख-दुख में इतना लवलीन है कि उसे दूसरे मनुष्य के सुख-दुख में हाथ बटाने की फुरसत नहीं, और पुरुष जाति प्रकृति से ही अपने ममत्व पर केन्द्रीभूत रहती है। स्त्री असह्य है, वह पुरुष की सहायता चाहती है। साथ ही उसमें बलिदान की प्रेरणा होती है, वह अस्तित्व-विहीन होती है। इसीलिए पुरुष और स्त्री में प्रेम होना स्वाभाविक है। पर जिसे हम प्रेम कहते हैं वह विवाह के बाद की बात है, उसके पहिले की नहीं। और रही प्रेम की परिभाषा की बात, वहाँ आप लोग देख ही रहे हैं कि प्रत्येक व्यक्ति की एक अलग परिभाषा है—और ये परिभाषाएँ अपना-अपना दृष्टिकोण ही प्रकट करती हैं।) उस दिन छुट्टी थी। रविवार मनाने के लिए अजित सुबह ही रमेश के यहाँ आ गया था। उस समय ग्यारह बज रहे थे। रमेश ने उठते हुए कहा, “तुम्हें अभी खाना है और इसलिए

मैं केवल इतना ही कहूँगा कि मैं आप लोगों से सहमत नहीं हूँ। वाद-विवाद करना ही बेकार है !”

कृष्णानन्द ने रमेश का हाथ पकड़कर बिठला लिया, “भाई टहरो, तुम्हीं को अकेले नहीं खाना है। न भुवनेश्वर ने खाया है और न मैंने। सबों का खाना यहीं मँगवाए लेता हूँ।

अजित ने कोट उतारकर खूंटो पर टाँगते हुए कहा, “क्या आज स्पेशल बना है ?”

“हाँ !” रमेश ने उत्तर दिया।

“तो फिर एक थाली मेरे लिए भी मँगवा लो, अब कौन घर जाय, ज़रा वाद-विवाद का विषय रोचक है और इस पर मैं समझता हूँ मैं काफी अच्छी राय दे सकता हूँ।”

कृष्णानन्द ने कमरे के बाहर निकलकर बरामदे से नौकर को बुलाया। उसे खाना लाने को कहकर वह फिर कमरे में आ बैठा। उसने कहा, “मेरी उलझन अभी नहीं मिटी, खास निर्णय पर तो पहुँचना ही पड़ेगा।”

“भैयाँ खास निर्णय पर पहुँचकर क्या करोगे, बाप ने शादी तै को है, सोच समझकर ही तै को होगी। जाओ शादी कर डालो—यह पक्की राय है।” अजित ने कहा।

“मैं ऐसे विवाह पर विश्वास नहीं करता—विवाह के पहिले तुम्हें खुद लड़की को देख लेना चाहिये, उससे बात-चीत कर लेनी चाहिये, क्योंकि विवाह तुम्हारा हो रहा है, न कि तुम्हारे पिता का। जीवन भर तुम्हीं को अपनी पत्नी के साथ निभाना पड़ेगा।” रमेश ने कहा।

“आखिर क्या यह ज़रूरी ही है कि तुम विवाह करो ? विवाह बेकार की बात है, क्योंकि अविवाहित रह कर भी काम चलाया जा सकता है।” भुवनेश्वर ने कहा।

“तोन आदमी और तीन रायें ! उलभन से निकलने की जगह तो और भी उलभन में पड़ा जा रहा हूँ ।” कृष्णानन्द ने मेज पर हाथ पटकते हुए कहा ।

अजित ने कहा, “जितने आदमी मिलेंगे उतनी रायें भी मिलेंगी । लेकिन जनाव, अगर आपके पास दिमाग है, और वह दुरुस्त है तथा ठीक तरह से काम-काज कर रहा है तो आप बड़ी आसानो से अपनी भी राय कायम कर सकते हैं और वही राय ठीक है ।”

“तो मिस्टर अजित, मुझे तो रमेश की बात अधिक जँच रही है ।”

“वह तो जचेगा ही, क्योंकि उस पाश्चात्य संस्कृति की भी यही राय है जिसमें हम पल रहे हैं और जो हमें अपाहिज बनाए हुए है । मिस्टर कृष्णानन्द, एक बात आप जानते हैं कि विवाह का आरम्भ कहाँ से हुआ है ? विवाह प्राकृतिक नहीं है, क्योंकि मनुष्य जाति को छोड़कर वह कहीं नहीं पाया जाता । भुवनेश्वर ठीक ही कहता है कि विवाह की कोई आवश्यकता नहीं, जहाँ तक हमारी काम-वासना का सम्बन्ध है, वहाँ हम बिना विवाह के भी रह सकते हैं और पशु-पक्षियों में यह होता भी है । मनुष्य पशु-पक्षी से भिन्न है, वह सामाजिक जीवन पर विश्वास करता है । पशुओं तथा पक्षियों में मादाएँ इतनी असहाय नहीं होती जितनी स्त्रियाँ । साथ ही सामाजिक जीवन न होने के कारण पशु-पक्षियों में आपस में कलह की भी कोई सम्भावना नहीं है । स्त्री का आश्रय देना, उसकी रक्षा करना यह पुरुष का कर्तव्य है । इसलिए प्रत्येक पुरुष का कर्तव्य समझा गया है कि वह एक स्त्री को आश्रय दे, साथ ही उस स्त्री का अपनाकर अपने को पूर्ण बनावे । सृष्टि में पुरुष अपूर्ण है क्योंकि उसके ममत्व पर केन्द्रोभूत होने के कारण उसमें दया, त्याग, सहानुभूति आदि की कोमल भावनाओं का अभाव-ज्ञ है, और साथ

। स्त्री भी अपूर्ण है क्योंकि उसमें अधिकार, वीरता, साहस आदि का अभाव है। इसलिए स्त्री और पुरुष के मिल जाने से ही जीवन पूर्ण होता है। फिर कामवासना का भी प्रश्न स्त्री और पुरुष के साथ होने से हल हो जाता है। इसीलिए विवाह का जन्म हुआ है और यही हिन्दू स्मृतिकारों का मत भी है। भुवनेश्वर की बात यहीं समाप्त होती है। यदि आप विवाह नहीं करते, केवल काम-वासना की तृप्ति को विवाह का लक्ष्य समझते हैं तो न तो आप अपने जीवन में पूर्णता पते हैं और न आप अपने कर्तव्य का ही पालन करते हैं। अब आती रमेश की बात। मिस्टर कृष्णानन्द ! क्या आप समझते हैं कि आप प्रेमाने लिए योग्य स्त्री ढूँढ़ सकते हैं ? यह याद रखिये कि जब आप किसी स्त्री को देखकर उससे विवाह करते हैं, तब आप उसके रूप को अपनते हैं न कि उसके गुणों का। रूप को चकाचौंध के आगे आप गुणों को देख ही नहीं सकते और फलतः जब रूप का खुमार उतर जाता है, तब आपका एक भयानक स्थिति का मुकाबिला करना पड़ता है। जहाँ आप केवल रूप देखते हैं, वहाँ आपके पिता बराबर का कुल, लड़की के गुण तथा अन्य कई बातों को जाँच करते हैं जिनको आप रूप की तृष्णा के आगे परवाह नहीं करते, पर जो जीवन की सुखी बनाने के लिए नितान्त आवश्यक है। आप अपने पिता पर विश्वास कीजिये, वे अनुभवी हैं, वे आपके पिता हैं, आप पर उनकी ममता है। पिता आपका अहित न करेंगे, आप स्वयम् अपना अहित कर सकते हैं। और प्रेम तो बाद की बात है। जिस समय आप दोनों एक बन्धन में बंध गये, आप दोनों के स्वार्थ एक हो गए, जीवन-धाराएँ एक में मिल गयीं, तब आपस में प्रगाढ़ सहानुभूति हो ही लायगी। इसीलिए हमारी संस्कृति ने विवाह में पिता को इतनी स्वतन्त्रता दे रखी है।”

कृष्णानन्द के मुख पर एक प्रकार की चमक आ गयी, खड़े हो

कर उसने अजित से हाथ मिलाया, फिर उसने कहा, “मिस्टर अजित, आप विलायत हो आए हैं, मैं आपको पूरा साहब समझता था। लेकिन आज मैंने देखा कि आप बहुत बड़े विद्वान तथा अनुभवी हैं। आपने मुझे एक अमूल्य सलाह दी है, मैं आपको धन्यवाद देता हूँ।”

रमेश ने कहा, “भाई कृष्णानन्द ! मेरी बात भी तो सुन लो !”

“नहीं अजित ने जो बात कह दी है वह पक्की है—अब कुछ नहीं।”

“पक्की कैसी, मेरी बात भी.....”

“नहीं जो, उलझन दूर करके अब मैं उलझन में नहीं पड़ने का।”

“अरे सुनो तो !” झुंझता हुआ रमेश ने कहा। “क्या हम इतने समझदार.....”

“तुम मेरी उलझन को बढ़ाने पर तुले हो, और मैं उसे दूर कर चुका हूँ इसलिए मैं चला। यहाँ बैठने से तुम मानोगे नहीं, कहोगे ज़हर। इसलिए आदाब !” यह कहकर वह दरवाज़े की ओर बढ़ा।

भुवनेश्वर ने कहा, “भते आदमी खाना मगाया है वह तो खाने जाओ।”

“खाना मेरे कमरे में भिजवा देना।” बरामदे से कृष्णानन्द ने जवाब दिया।

थोड़ी देर तक तीनों व्यक्ति मौन बैठे रहे। भुवनेश्वर ने उठने हुए कहा, “भाई मैं भी चला। मेरा खाना भी मेरे कमरे में भिजवा देना।”

“अच्छा !” अजित ने उत्तर दिया।

भुवनेश्वर के चले जाने के बाद अजित ने रमेश का हाथ पकड़ते हुए कहा, “रमेश ! क्या तुम वास्तव में प्रभा से प्रेम करने हो !”

रमेश चौक-सा उठा । “नहीं ऐसी तो कोई बात नहीं है !”

इस समय अजित के मुख की मुसकराहट गायब हो गयी थी, उसकी आँखों में एक प्रकार की करुणा आ गयी थी ; उसने बहुत गम्भीर स्वर में धीरे से कहा, “रमेश ! या तो तुम मुझे धोखा दे रहे हो, या अपने को ही । दोनों बातों से ही मुझे दुख हुआ । तुम जानते हो कि मैं तुम्हारा मित्र हूँ ।”

रमेश उस समय अपने को न रोक सका, अजित का हाथ अपने दोनों हाथों से दबाते हुए उसने कहा, “अजित—मुझे माफ़ करो, मैं तुमसे झूठ बोला । मैं प्रभा से प्रेम करता हूँ ।”

“फिर तुम मुझसे झूठ क्यों बोले ?” अजित के मुख पर उसकी स्वाभाविक मुसकराहट दौड़ गयी ।

“इसलिए कि मैं तुम्हें दुखाना नहीं चाहता था । प्रभा तुम्हारी ओर अधिक आकर्षित है, और शायद तुम भी प्रभा से ।”

अजित ठहाके के साथ हँस पड़ा, “रमेश ! तुम निश्चिन्त रहो । मैं प्रभा से प्रेम नहीं करता, और शायद मैं प्रभा से प्रेम कर भी नहीं सकता । लेकिन तुम प्रभा से प्रेम करके गलती कर रहे हो !”

“गलती कर रहा हूँ ?” आश्चर्य से रमेश ने पूछा ।

“हां गलती कर रहे हो । तुम प्रेम करने के लिए बनाए ही नहीं गये हो रमेश ! कम से कम ऐसा प्रेम करने के लिए - जैसा प्रेम प्रभा चाहती है ।”

रमेश ने आँखें फाड़कर अजित की ओर देखा, “मैं नहीं समझा !”

“और मैं समझा भी नहीं सकता हूँ । लेकिन इतना कह दूँ, तुम प्रभा के साथ खेलो, मौज करो—यह समझ करके कि खेलना और मौज करना ही प्रेम है । इसमें आगे मत बढ़ना ।”

कुछ रुककर उसने फिर कहा, “लेकिन तुम रुक न सकोगे, मैं जानता हूँ कि रुकना तुम्हारे लिए असम्भव है। तुम उन थोड़े-से आदमियों में एक हो, जोवन जिनके लिए बहुत गम्भीर समस्या है। तुम प्रेम करते हो, तुम्हारे लिए प्रेम का अर्थ होता है विवाह। यहाँ तुम गलती करोगे।”

इस बार रमेश के हँसने को बारी थी। “विवाह और प्रेम ! अजित, प्रभा मुझसे प्रेम नहीं करती, और न कर सकती है, फिर इसका प्रश्न हो सामने नहीं आता।”

इसी समय नौकर खाना ले आया, और बातचीत समाप्त हो गयी। खाना खा लेने के बाद अजित ने रमेश से पूछा, “अब क्या प्रोग्राम है ?”

“मेरा तो कोई प्रोग्राम नहीं है, जैसा तुम चाहो !”

“तो फिर भाई मैंने तो आज अपने को तुम्हारे हाथों छोड़ दिया है।”

कुछ सोचकर रमेश ने कहा, “तो चलो प्रभा के यहाँ ही कुछ गपशप की जाय।”

“मिस्टर अजित ! आप इधर बहुत दिनों से दिखलाई नहीं दिये ! आज बड़े भाग्य हैं जो आपके दर्शन हो गए !” प्रभा ने ड्राइंग-रूम में प्रवेश करते हुए कहा ।

अजित ने रमेश की ओर देखा, इसके बाद वह मुसकराया “प्रभा जी, क्या बतलाऊँ लगातार कुछ ऐसे काम आते गए कि मुझे ज़रा भी फुरसत नहीं मिली । यह मेरा दुर्भाग्य ही था । लेकिन रमेश तो बराबर आया करते हैं ।

रमेश के बगल की कुर्सी पर बैठते हुए प्रभा ने कहा, “हाँ, रमेश बाबू तो प्रायः दर्शन दे देते हैं । पर इसके ये अर्थ नहीं कि आप आवें ही नहीं ।”

इसी समय एक दूसरी युवती ने कमरे में प्रवेश किया । वह दुबली-सी और लम्बी-सी स्त्री थी । रंग गोरा, मुख लम्बा, होठ पतले-पतले और लाल, नाक लम्बी और उठी हुई, आँखें बड़ी-बड़ी और मत्था नीचा । प्रभा ने उठते हुए कहा, “मैं आप लोगों से अपनी सखी मिस लीला विशाल का परिचय कराऊँ । मिस लीला विशाल कास्थवेट में मेरे साथ पढ़ती थीं, और आजकल लखनऊ में पढ़ रही हैं । एक बात और भी बतला दूँ, लीला ने संसार में निराश प्रेमियों की संख्या बढ़ाने में काफी काम किया है, और इसके लिए मैं इन्हें मेडल देने वाली हूँ ।”

अजित और रमेश दोनों ने हाथ जोड़कर मिस विशाल का अभिवादन किया । अभिवादन का उत्तर देते हुए मिस विशाल ने कहा,

“देखिये, प्रभा जी ने मेरी जो कुछ प्रशंसा की है वह सब झूठी है।” इतना कहकर वह कुर्सी पर बैठ गयी।

अजित की ओर संकेत करते हुए प्रभा ने कहा, “और ये कुँवर अजितकुमार सिंह.....के राजा के छोटे भाई हैं, दुनिया देखे हुए और घाट-घाट का पानी पिये हुए, और ये” रमेशचन्द्र की ओर संकेत करते हुए, “मिस्टर रमेशचन्द्र श्रीवास्तव हैं। यही इस वर्ष इंटर में फर्स्ट आए थे।”

अजित ने सर झुकाते हुए कहा, “मिस विशाल ! प्रभा जी ने जो बात मेरे लिए कही है वह अक्षरशः सत्य है।”

लीला ने अजित की ओर एक मर्मभेदी तीव्र दृष्टि डाली, “कुँवर साहेब, आप-ऐसे लोग जीवन में कम मिला करते हैं, इसलिए मैं कह सकती हूँ कि मुझे आप से मिलकर बड़ी प्रसन्नता हुई।”

अजित हँस पड़ा, “यही बात मैं आपके लिए भी कह सकता हूँ। ऐसी सुन्दरियाँ यदि संसार में कई हो जाँय तो पुरुष-जीवन में वास्तव में एक भयानक उथल-पुथल मच जाय। मैं अपने को बधाई देता हूँ और साथ ही प्रभा जी को आपसे परिचय कराने के लिए मैं धन्यवाद भी देता हूँ।”

प्रभा ने रमेश की ओर देखा और रमेश ने प्रभा की ओर। अजित ने फिर कहा, “मिस विशाल ! आपसे पूछ सकता हूँ आप यहाँ कब तक ठहरेंगी !”

“तीन-चार दिन तो अवश्य ही ठहरूँगी। बहुत दिनों बाद प्रभा से मिली हूँ। क्यों प्रभा ठीक है न ? मुझे कब तक रोकांगी ?”

“बड़े दिन की छुट्टियाँ तो तुम्हें मेरे साथ बितानी ही पड़ेगी। मिस्टर अजित ! आप छुट्टियों में घर तो नहीं जा रहे हैं ?”

“जाने का इरादा तो है क्योंकि भाई साहेब का खत आया है, शिकार का पूरा इन्तजाम किया जा चुका है; लेकिन अभी ठीक नहीं कह सकता।”

“और मिस्टर रमेश आप।”

“मुझे कहीं नहीं जाना है मेरा घर भी तो नहीं है, भला जाऊँगा ही कहाँ?”

“क्यों मेरे साथ तुम चलने का वादा कर चुके हो?” मुसकराते हुए अजित ने कहा।

“तो वादा टूट भी सकता है।” प्रभा ने आँखें तिरछी करते हुए कहा।

“शायद! आप मुझमें अधिक शक्तिशाली हैं, मैं यह मानने को तैयार हूँ।” अजित हँस पड़ा।

इस बार लीला ने अजित को ओर देखा, “कुँवर साहेब, क्या आपका घर जाना बहुत ज़रूरी है—किसी तरह आप अपना जाना स्थगित कर सकते हैं या नहीं?”

“जाना और न जाना तो मेरे हाथ की बात है। शिकार का मुझे लोभ नहीं, और घर में मुझे कोई आकर्षण नहीं क्योंकि अभी अविवाहित हूँ लेकिन सुझाव तो यह है कि जहाँ रमेश को कोई रोकने वाला है, वहाँ मुझे कोई रोकने वाला ही नहीं है!”

“मेरा आप पर कोई अधिकार तो नहीं है, पर मैं आप से रुकने की प्रार्थना कर सकती हूँ।” ज़रा-सा मुसकराते हुए लीला ने कहा।

अजित ने बहुत गम्भीर मुद्रा बनाते हुए कहा, “मिस विशाल, यदि मैं आपको लीला कहूँ तो आपको कोई आपत्ति तो न होगी?”

“और कुँवर साहेब, यदि मैं आपको अजित कहूँ तो आपको तो कोई आपत्ति न होगी?”

अजित खड़ा हो गया, “तो फिर मैं भी घर नहीं जाता।”

लीला ने कहा, “आप लोग ब्रिज खेलियेगा?”

“लीला जी, ब्रिज खेल तो सकता हूँ लेकिन एक शर्त पर!”

अजित ने कहा।

“वह शर्त?”

“वह शर्त यह रहेगी कि पार्टनर्स का चुनाव ताशों पर न छोड़कर हम लोग स्वयम् कर लें।”

प्रभा मुसकराई, “इस शर्त पर लीला को तो कोई आपत्ति न होगी और न मुझे ही कोई आपत्ति है, रमेश बाबू से पूछिये!”

रमेश भी मुसकराया, “मुझे भी कोई आपत्ति नहीं है, केवल इतना चाहता हूँ कि पार्टनर चुनने का अधिकार मुझे दिया जाय।”

“अरे यह भगड़ा बेकार!” अजित ने ताश उठाते हुए कहा, “चाहे तुम चुनो और चाहे मैं चुनूँ ज़रा भी अन्तर न पड़ेगा। रमेश और प्रभा, अजित और लीला।”

ब्रिज शुरू हो गया। अजित और लीला बराबर हारते गए। अन्त में लीला ने पत्ते फेंकते हुए कहा, “मिस्टर अजित, आपको ताश खेलना तक नहीं आता!”

“क्या बतलाऊँ लीला जी आपके साथ बैठकर तो मैं सब कुछ भूल गया।” अजित ने उठते हुए कहा। “अब क्या हो? लीला जी, चलिये बाज़ार ही घूम आवें।”

प्रभा ने कहा, “मिस्टर अजित, कहाँ जाइयेगा, बैठिये बातें ही हों, अभी तो दोपहर ही है। आपको यह नहीं मालूम कि लीला गाती बहुत सुन्दर है।”

“ऐसी बात है? लीला जी, आपसे गाने की प्रार्थना कर सकता हूँ?”

मुँह बनाते हुए लीला ने कहा, “मिस्टर अजित ! आप भी बड़े भोले आदमी हैं । जिसने जो कुछ आपसे कह दिया उस पर आपने विश्वास कर लिया ।”

“यही तो मेरी एक बहुत बड़ी कमजोरी है लीला जी, मैं अविश्वास करने का आदी नहीं हूँ ।”

“लेकिन मैं आपसे कहती हूँ कि मुझे गाना नहीं आता ।”

“तो फिर मैं आपकी बात पर भी विश्वास किये लेता हूँ ।”

प्रभा ने घड़ी देखी, चार बज रहे थे । “तो अब फिर चा मँगवाऊँ, अरे हाँ, एक बात तो भूल ही गई थी । मेरी सालगिरह के उपलक्ष में दूसरे इतवार का दिन है, आप लोगों को कार्ड्स तो मिल ही गए होंगे”—कुछ रुककर, “शायद अभी न मिले हो क्योंकि आज ही भिजवाए गए हैं । लेकिन मैं आप लोगों से स्वयम् प्रार्थना करती हूँ कि उस दिन अवश्य आइयेगा ।”

प्रभा ने नौकर को बुलाकर चा लाने का हुक्म दिया । अजित ने कहा, “रमेश, आज चुप क्यों हो ?”

“यहाँ बोलनेवाले काफ़ी हैं, फिर मेरी क्या ज़रूरत ?” मुसकराते हुए रमेश ने उत्तर दिया ।

“और बोलना एक अवगुण भी माना जाता है मिस्टर रमेश !” लीला ने कहा । उस समय लीला के माथे पर बल पड़ गए थे ।

प्रभा ने लीला का हाथ पकड़ते हुए कहा, “नहीं, रमेश बाबू अधिक बातें नहीं करते और तब जब अजित उनके साथ रहते हैं । अजित की उपस्थिति में विचारे रमेश की बात भी तो कोई नहीं सुनता ।”

लीला ने अजित की ओर घूमते हुए कहा, “मिस्टर अजित ! आप कभी लखनऊ गए हैं ?”

“केवल एक बार, और वह भी कुछ घण्टों के लिए ही यद्यपि यहाँ से चला था लखनऊ में एक हफ्ता बिताने के लिए।”

“तो फिर आप जल्दी क्यों लौट आए?”

“कारण जानना चाहती है तो बतला सकता हूँ लेकिन बुरा न मानियेगा।”

“नहीं, यदि बुरा मानने की बात होगी तो बुरा अवश्य मानूँगा, इसलिए अब कारण मत बतलाइये।”

प्रभा ने कहा, “मिस्टर अजित, अब तो कारण बतलाना ही पड़ेगा। लीला जी अगर बुरा मान जाएँगी तो उनको मनाने का जिम्मा मैं अपने ऊपर लेती हूँ।”

अजित ने आरम्भ किया, “मुहर्रम के दिनों में मैं लखनऊ गया, वहाँ की ताज़ियादारी की शोहरत दूर-दूर तक फैली हुई है। मेरे एक सम्बन्धी की वहाँ कोठी है, वे अवध के ताल्लुकदार हैं। उनकी कोठी में ही ठहरना था। स्टेशन पर कार मुझे लेने आई, राजा साहब के एक खास मुसाहिव आए थे। उन्होंने मुझे मुककर सलाम किया, इसके बाद मैं कार पर बैठकर चला। उन मुसाहिव की हुलिया विचित्र थी। ग़रारेदार पाजामा, चिकन की छकलिया अचकन, सर पर पट्टे, और पट्टों पर आलपीन से चिपकी हुई दुपल्ली टोपी। आँखों में सुरमा, दाढ़ी-मोछ साफ़। मोटे-से, गोरे-से और खूबसूरत-से क़दावर आदमी थे। उनको नौकर मोर साहेब कहते थे। हम लोग जा रहे थे कि एक जगह एक बहुत बड़ी भीड़ नज़र आई। मीर साहेब ने कार रुकवाते हुए ड्राइवर से कहा, ‘ड्राइवर ज़री देखना तो क्या हो रहा है।’ ड्राइवर ने इत्तिला दी कि कुछ कहा-सुनी हो रही है। भीड़ बढ़ती ही जा रही थी। मीर साहेब अपने को न रोक सके, उतरकर वह भीड़ की तरफ़ बढ़े, और वैसे ही बेतहाशा भागते हुए आए। कार पर बैठते हुए उन्होंने कहा ‘हुज़ूर, बलवा हो गया बलवा। अरे मियाँ ड्राइवर,

ज़री मोटर हाँको और देखो सही-सलामत घर पहुँचा देना—ऐ मेरे औलिया पोर ! करम कर, रहम कर, जान बख़्शा, शरवत चढ़ाऊँगा, रेवड़ी चढ़ाऊँगा ।’

“मैं बड़े चक्कर में था । वहाँ थोड़ी-सी मार-पीट अवश्य हो रही थी । मैंने मीर साहेब का हाथ पकड़कर उन्हें समझाया-बुझाया । कोठी पर पहुँचे । वहाँ एक राजा साहेब और ठहरे हुए थे । बरामदे में वे चहल-कदमी कर रहे थे और बीच-बीच में वे अपने खिदमतगार से जो उनके ऊपर पंखा भज रहा था कहते जाते थे, ‘ज़री तेजी के साथ पंखी भलो, ओफ़ मुई गर्मी भो बला की है ।’ मीर साहेब ने मुझसे कहा, ‘ये राजा साहेब..... ..हैं, बड़े नज़ासतपसन्द आदमी हैं ।’

“मुझे कुछ न सूझा तो मैंने सीधे राजा साहेब.....के सामने पहुँचकर जंगी सलाम किया । उन्होंने मुझे गौर से देखा और फिर खिदमतगार से बोले, ‘ज़री उनसे पूछो तो ये कौन हैं ?’ मेरे मुँह से उसी समय निकल पड़ा, ‘मुआफ़ कीजियेगा मैंने आपको मर्द समझा था ।’ मेरा इतना कहना था कि राजा साहेब सीधे अपने कमरे में घुस गये ।

“मैं अपने कमरे में गया । मुझे प्यास लगी थी, मैंने हाइट शर्स का एक अड़ा ग्याली किया । इसके बाद मैं नहाने चला गया । नहाकर उठा ही था कि मुझे गाना सुनाई दिया । उस समय पैर हवा में पड़ रहे थे, तबीयत उमझ पर थी और दिमाग़ आसमान में । जिस तरफ़ से गाने की आवाज़ आ रही थी उसी तरफ़ मैं बढ़ा । राजा साहेब.....का नौकर दरवाज़े पर खड़ा था, उसने मुझे रोका । लेकिन भला मैं कब रुकने वाला, सीधे राजा साहेब.....के कमरे में घुस गया । वहाँ क्या देखता हूँ कि राजा साहेब छै जनेलों से घिरे हुए ताली बजाकर गा रहे हैं और नाच रहे हैं । अब मैं भी अपने को न रोक सका । मैंने भी नाचना शुरू कर दिया ।

“उधर मेरा नौकर मेरे पीछे पीछे दौड़ा । उसने मुझे नाचते हुए

लीला का मुख एक क्षण के लिए पीला पड़ा, फिर एकाएक वह लाल हो गया। अजित के उत्तर देने के पहिले ही वह कह उठी, “अविनाश बाबू ! अभी आपको दुनिया में बहुत कुछ सीखना पड़ेगा।”

अपनी मुसकराहट को कुछ और प्रस्फुटित करते हुए अविनाश ने कहा, “सिखलानेवाले को ही तो ढूँढ़ रहा हूँ लीला जी !”

अजित यह बात-चीत बड़े ध्यान से सुन रहा था। इस बार उसने उत्तर दिया, “मिस्टर अविनाश ! सिखलानेवाले का नाम तो मैं आपको बतला सकता हूँ, पर सिखलाने के लिए उसे राज़ी करना यह आपका काम होगा ?”

अविनाश ने कहा, “कुँवर साहेब ! सिखलानेवाले का राज़ी करने के लिए जो जादू चाहिए, पहिले मैं उता जादू से आरम्भ करना चाहता हूँ, और वह आप मुझे सिखला सकते हैं।”

लीला उठ खड़ी हुई, “कुँवर साहेब ! अविनाश बाबू के पास आ जाइये और इन्हें पहिला पाठ आज ही से पढ़ाना आरम्भ कर दें, मैं जा रही हूँ !”

अजित ने लीला का हाथ पकड़ लिया, “लीला जी, इतने दिलचस्प विषय को छोड़कर आप भला जा कहाँ सकती हैं, मिस्टर अविनाश ऐसे आदमी किस प्रकार सीखते हैं, यह तो देखिये !” इतना कहकर अजित ने लीला को कुर्सी पर बिठला दिया, इसके बाद उसने अविनाश से कहा, “अविनाश बाबू ! आप यहाँ कितने दिन और ठहरेंगे ?”

“तीन दिन !”

अजित मुसकराया, “सीखने के लिए समय काफ़ी है, खास तौर से आप ऐसे आदमियों को। पहिला सबक मैं आपको यह पढ़ाऊँ कि

आप में काफ़ी अधिक मैगनेटिज़्म है पर आपको अपने उस मैगनेटिज़्म का पता नहीं है और इसलिए आप उसका प्रयोग नहीं करते !”

“मैगनेटिज़्म ! नहीं समझा, थोड़ा-सा आप और स्पष्ट करें !”
अविनाश ने पूछा :

“आप सम्पन्न हैं, आपके पास काफ़ी धन है, मान है और प्रतिष्ठा है—यह तो आप मानियेगा ही ।”

“हाँ, पर इससे क्या !”

सब लोग खाना समाप्त कर चुके थे ! अजित ने उठते हुए कहा,
“आपको अभी कोई काम तो नहीं है ।”

“नहीं, मुझे काफ़ी कुरसत है ।”

“तो मेरे साथ चलिए, ड्राइव को चलते हैं, रात सुहावनी है, और शायद लीला जी भी चलें ?”

“प्रभा भी तो है, उससे भी चलने को पूछ लो !”

“हाँ, प्रभा जी और रमेश भी तो हैं !” अजित रमेश की ओर घूमा, “रमेश, ड्राइव को चलते हो, हम लोग चल रहे हैं, प्रभा जी से पूछ लो !”

“प्रभा इस ओर घूम पड़ी थी, “हाँ—लेकिन नहीं, मुझे यहाँ अभी मेहमानों को विदा करना है ।”

“मेहमानों को विदा करके ही सही !” अविनाश ने प्रभा की आपत्ति दूर करने को कहा ।

प्रभा ने रमेश की ओर देखा, दोनों की आँखें चार हुईं, प्रभा ने कहा, “नहीं आप लोग ही घूम आइये । मैं बहुत अधिक थक गई हूँ ।”

अजित, अविनाश, रमेश और लीला चारों बाहर निकले । बाहर निकलकर रमेश ने कहा, “अच्छा, अब मैं बॉर्डिंग जा रहा हूँ, मेरे कुछ दोस्त आ गये हैं वे मेरा इन्तज़ार कर रहे होंगे ।”

“तो कार पर चलिये, मिस्टर अजित आपको उतार देंगे।”
अविनाश बोल उठा।

“नहीं, मैं उधर न जाऊँगा, रमेश बाबू पैदल ही चले जावेंगे।”
अजित ने अपनी मुसकराहट दवाते हुए कहा। तीनों कार पर बैठ गए।

कार चल दी। अविनाश ने कहा, “हाँ मिस्टर अजित, अभी जिस मैग्नेटिज्म के बाबत आपने कहा, उसे आप अधिक स्पष्ट करें।”

“मैंने आपसे कहा था कि आपके पास धन, मान और प्रतिष्ठा सभी कुछ है और यही वैभव आपका मैग्नेटिज्म अथवा आकर्षण है। यह वह आकर्षण है जिससे कोई भी प्राणी आपको ओर आकर्षित हुए बिना नहीं रह सकता।”

कार तेज़ी के साथ चली जा रही थी। लीला बाहर देख रही थी। अविनाश ने अपना सिगरेट सुलगाते हुए पूछा, “फिर !”

अजित मुसकराया, “इसी फिर ने तो सब कुछ दिगाड़ रक्खा है। तुम अधिकार रखते हुए भी अपना अधिकार नहीं जानते, इसलिए उसका प्रयोग करके सफल नहीं बन सकते। दुनिया उसी को पूजती है जो उसे दवा सके, दवा ही नहीं सके, बल्कि उसकी आत्मा की हत्या कर सके !”

अविनाश मुसकराया, “देख रहा हूँ आप किसी हद तक सिनिक हैं।”

अजित ठहाके के साथ हँस पड़ा। “अविनाश बाबू ! मैं सिनिक नहीं हूँ, इसका मैं आपको विश्वास दिलाता हूँ। मैं सत्य कह रहा हूँ और यह मानता हूँ कि सत्य भयानक है, केवल इसलिए कि हम सब झूठे विश्वासों और झूठी संस्कृति की गोद में पल रहे हैं। आज मैं आपको एक भयानक सत्य बतला रहा हूँ। लीला जी भी उसे सुन लें, इसलिये उन्हें भी साथ लाया हूँ। मिस्टर अविनाश ! सही प्रकृति से

गुलाम है और पुरुष स्वामी है, इतना याद रखिये । पुरुष की गुलामी करने के लिए ही स्त्री उत्पन्न हुई है, वह स्वामी बनकर रह, ही नहीं सकती । जिस समय आप एक स्त्री की ओर आकर्षित होते हैं, तो याद रखियेगा कि उस स्थान पर वह स्त्री आपको अपनी ओर आकर्षित करती है । आकर्षित करने के पूर्व वह स्वयम् आपकी ओर आकर्षित हो चुकी है । पर आप यह नहीं जानते और इसीलिये आप अपने आकर्षण से प्रेरित होकर अपने को उस स्त्री के हाथ सौंप देते हैं । और प्रकृति से गुलाम होने के कारण स्त्री आपके आत्म-समर्पण से आपको उपेक्षा को दृष्टि से देखती है । आप स्वामी हैं, आप स्त्री से श्रेष्ठ हैं, यदि आप आत्म-समर्पण न करें तो याद रखियेगा कि स्त्री आपके चरण चूमेगी ।”

अन्धकार में न दोखनेवाला लीला के मुख पर का क्रोध का भाव उसकी भाषा में उमड़ पड़ा, “कुँवर साहेब ! अब लौट चलिए, क्या आप मेरा अमान करने के लिए यहाँ लाये हैं ?” लीला का स्वर काँप रहा था ।

अजित ने हँसते हुए कहा, “लीला जो, क्षमा कीजियेगा यदि इनमें आप अपने को अमानित समझ गई हों । मैंने तो केवल सत्य कहा था और वह सत्य किमो अंश में अप्रिय था यह मैं मानता हूँ, पर आपका अमान करने को भावना मुझमें तनिक भी न थी, इसका मैं आपको विश्वास दिलाता हूँ ।”

लीला चीख उठी, “कुँवर साहेब ! मेरा दम धुट रहा है, आप बड़े भयानक शैतान हैं । मोटर मोड़िये, नहीं तो मैं इससे कूदकर प्राण दे दूँगी ।” लीला की हिचकियाँ बँध गई ।

अजित ने कार मोड़ दी, “चलता हूँ । पर अविनाश यात्रू अभी बात अधूरी ही रह गई । आप मुझसे जादू सीखना चाहते थे न ?”

“नहीं—अब बस कीजिए !” अविनाश ने कहा ।

“बात पूरी करूँगा, अविनाश बाबू, यह आप के हित की बात है । जानते हैं, आप सम्पन्न हैं और आप सुन्दर भी हैं । स्त्री पुरुष में पुरुषत्व देखती है, साथ ही वह धन और वैभव भी देखती है । आप में दोनों हैं आप इनका प्रयोग करें । इसके बाद आप अपनी उँगलियों के इशारे पर एक से एक सुन्दरी स्त्रियों को नचा सकेंगे !”

लीला ज़ोर से चिल्ला उठी, “बस करो ! नहीं तो मैं कार से कूदती हूँ !” इतना कहकर उसने दरवाज़े पर हाथ लगाया ।

अजित ने एक रूखी हँसी के साथ कहा, “लीला जो, मुझे ताज़ुब हो रहा है कि कितने ही प्रेमियों को निराश करके पागल बना देने वाली स्त्री आज स्वयम् पागलपन का व्यवहार कर रही है !”

कमरे की

खिती

१०

दूसरे दिन सुबह सात बजे अजित की कार हिन्दू बोर्डिंग को बरसाती के नीचे आकर रुकी। अजित रमेश के कमरे में गया, उस समय रमेश सो रहा था। अजित ने रमेश को जगाया।

रमेश ने उठते ही स्टॉव पर चा का पानी रख दिया। इसके बाद वह नित्य-कर्म से निवृत्त होने चला गया। अजित एक उपन्यास के पन्ने उलटने लगा। रमेश ने लौटकर चा तैयार की। चा का प्याला लेते हुए अजित ने कहा, “आज बहुत देर तक सोए !”

“हां”, आँख नाँची किये हुए रमेश ने उत्तर दिया।

अजित चुपचाप चा पी रहा था और कुछ सोच रहा था। चा का प्याला समाप्त करके उसने रमेश की आँखों में अपनी आँखें गड़ा दीं, “कल रात तुम कै बजे वापस आए ?”

प्रश्न स्पष्ट, साफ और सीधा था और प्रश्नकर्ता के स्वर में स्वामीत्व का श्रोत था। रमेश को कुछ सोचने का अवसर ही न मिला, आँखें नीचे किये हुए उसने धीरे से कहा, “दो बजे रात।”

“टीक ! मेरा अनुमान गलत न था !” अजित मुसकराया, “रमेश ! यहाँ तक तो जो कुछ हुआ वह टीक हुआ, पर इसके बाद क्या होगा, इसकी मुझे चिन्ता है !”

“क्यों चिन्ता करने की क्या बात ?”

“रमेश, एक बार मैंने तुमसे कहा था न कि यदि तुम प्रभा से प्रेम करते हो तो यह समझकर प्रेम करो कि हँसना और खेलना

ही प्रेम करना है, इसके आगे बढ़ना गलती होगी, साथ ही मैंने तुमसे यह भी कह दिया था कि तुम यहीं न रुकोगे तुम और भी आगे बढ़ोगे ! अब समय आ गया है, यदि तुम यहीं रुक सको, हँसने और खेलने ही को प्रेम समझ सको तो तुम बचे हुए हो, नहीं तो तुम्हारा डूबना अनिवार्य है, तुम्हें कोई नहीं बचा सकता ।”

रमेश ने आँखें नीची किये हुए उत्तर दिया, “अजित ! मैं इतना जानता हूँ कि मैं प्रभा से प्रेम करता हूँ और प्रभा मुझसे प्रेम करती है । इसके आगे की बात मैं नहीं समझ पा रहा हूँ ।”

अजित के मुख की मुसकराहट लोप हो गई, “तुम नहीं समझ पा रहे हो ? तो फिर समझ लूँ कि तुम डूब रहे हो !”

इस बार रमेश ने आँखें उठाई, उसकी आँखें अजित की आँखों से कुछ क्षणों के लिए मिलीं, “अजित ! क्या यह आवश्यक है कि दुनिया तुम्हारी निरर्थक बातों पर विश्वास करे ही ?”

अजित चौंक उठा, “क्या कहा ?”

रमेश के स्वर में दृढ़ता की तीव्रता आ गई थी, “अजित ! तुम सिनिक हो, तुम्हें दुनिया में अच्छाई नहीं दिखलाई देती । तुम्हें प्रेम की पवित्रता पर विश्वास नहीं, पर मैं तो प्रेम की पवित्रता पर विश्वास करता हूँ ।”

“प्रेम और प्रेम की पवित्रता !” अजित हँस पड़ा, “बड़े मजेदार शब्द हैं—बड़ा सुन्दर शब्दजाल है । रमेश क्या तुम वास्तव में इनका अर्थ भी समझते हो ?”

रमेश उत्तेजित हो उठा, “यदि तुम इनका अर्थ नहीं समझते तो इसके ये अर्थ नहीं कि कोई भी इनका अर्थ नहीं समझता । अजित, इनका अर्थ वही समझ सकता है जिसने प्रेम किया हो !”

“ऐसी बात है ! उसमें मुझे कोई आपत्ति नहीं है, न मुझे कुछ कहना ही है । प्रत्येक मनुष्य अपने कर्मों का उत्तरदायी है, और जीवन की सफलता अथवा असफलता या अपने सुख-दुख का सबसे अच्छा निर्णायक स्वयम् व्यक्ति हैं । मैंने जा कुछ कहा वह केवल इसलिए कहा था कि तुम मेरे मित्र हो !”

रमेश उठ खड़ा हुआ, “अजित इस विषय को हम यदि यहीं समाप्त कर दें तो ठीक रहे ।”

अजित ने रमेश का हाथ पकड़कर बिठला लिया, “लो भाई, मैं इस बात को समाप्त कर चुका । जब मरीज़ स्वयम् हो दवा नहीं चाहता तो डाक्टर को क्या गरज़ पड़ी है कि वह ज़बरदस्ती दवा मरीज़ के गले के नीचे उतारने का प्रयत्न करे । अच्छा, मैं प्रभा के यहाँ जा रहा हूँ, चलते हो ?”

“चलो !” कहकर रमेश ने कगड़े पड़ने ।

सर कृष्ण, अविनाश, प्रभा और लीला चारों लॉन पर धूप सेंक रहे थे । एक छोटी-सी मेज वहाँ पड़ी थी जिस पर चा का सामान रखा हुआ था । अजित और रमेश का स्वागत करने के लिए सर कृष्ण खड़े हुए, बाक़ी सब लोग बैठे ही रहे । अजित और रमेश को कुर्सी पर बिठाने हुए सर कृष्ण ने कहा, “प्रभा, आर लोगों के लिए भी चा बनाओ !”

प्रभा ने दो प्याले चा के तैयार किये । अजित ने कहा, “पापा चा तो मैं सुबह से पी रहा हूँ—इन समय तक करीब आधे दर्जन प्याले पी चुका हूँ ।”

मुसकराते हुए प्रभा ने उत्तर दिया, “तो फिर दर्जन यहाँ पूरा कर लीजिए !”

अजित भी मुसकराया, “तो सकता है, कोई गैरमुमकिन बात नहीं है, लॉन चा लीलार्ज बनावे तब !”

लीला सर नीचा किये हुए बैठी थी, अपना नाम सुनकर उसने सर उठाया, एक तीव्र स्वर में उसने कहा, “क्या कहा कुँवर साहेब !”

सर कृष्ण, प्रभा और रमेश ने आश्चर्य से लीला की ओर देखा, अविनाश ने अपना मुँह फेर लिया।

अजित ने स्वाभाविक मुसकराहट के साथ कहा, “लीला जी, मैंने केवल इतना कहा था कि यदि आप चा तैयार कर सकें तो दर्जन में अभी जो छे प्याले चा के बाकी हैं उन्हें मैं पूरा कर सकता हूँ।”

सर कृष्ण इत्यादि की आश्चर्य की मुद्रा देखकर लीला सम्हल गई, “कुँवर साहेब ! मैं नहीं चाहती कि आप अधिक चा पीकर अपना स्वास्थ्य खराब करें।”

अजित हँस पड़ा, “लीला जी ! चा पीकर स्वास्थ्य खराब होता है, यह तो बड़ी मजेदार बात है !” इतना कहकर अजित ने सर कृष्ण से कहा, “पापा ! अब आप ही बतलाइये भला चा किस प्रकार पी जा सकती है जब उसके खिलाफ इतना बड़ा फ़तवा निकल चुका है !”

सर कृष्ण ने मुसकराते हुए लीला से कहा, “लीला ! कुँवर साहेब ने बहुत बड़ी बात कह दी, अब तुम्हारा फ़तवा तभी कट सकता है जब तुम इनके लिए चा बना दो।”

चा से भरे हुए ट्री-गॉट में मिल्क जग का दूध उँड़ेलकर और शुगर बेसिन की चीनी डाल कर लीला ने ट्री-गॉट अजित के सामने रख दिया।

अजित ने कहा, “क्या मैं ही अपने हाथ से चा बनाऊँ ?”

अबकी लीला के मुसकराने की बारी थी, “नहीं, आप छे प्याले चा पीनेवाले हैं न ? बेर-बेर छे प्याले बनाने के बजाय मैंने एक बार ही बना दी है—ट्री-गॉट में ही पी लीजिए !

सब लोग हँस पड़े। अजित ने लीला को तीव्र दृष्टि से देखा, उसके बाद एक बहुत हल्की मुसकराहट उसके होठों पर आकर निकल गई। “आपकी बात न मानना एक बहुत बड़ा अपराध हो सकता है!” यह कहकर उसने टी-पॉट की टोटी मुँह से लगा ली। हँसी का दूसरा ठहाका उठा और मिट गया।

सर कृष्ण ने उठते हुए कहा, “कुँवर साहेब ! माफ़ कीजियेगा, मुझे अभी अपने मुक्किलों के साथ सर खपाना है, आप लोग बात-चीत कीजिये।” इतना कहकर वे चले गए।

सर कृष्ण के जाने के बाद थोड़ी देर तक मौन का साम्राज्य रहा। इस मौन को प्रभा ने तोड़ा। “अविनाश ! तुम्हारी छुट्टियाँ कब तक हैं ?”

“छुट्टी तो मैंने एक महीने की ली है, पर मैं यहाँ से कल चला जाऊँगा !”

“इतनी जल्दी ?” लीला ने पूछा।

“हाँ, क्या करूँ कुछ जरूरी काम निकल पड़े हैं।”

“यहाँ से कहाँ जाने का इरादा है ?” अजित ने पूछा ?

“लखनऊ !”

“लखनऊ जाइयेगा ! मैं भी तो कल चलने वाली हूँ !” लीला ने कहा।

अजित ने रमेश से पूछा, “क्यों जी रमेश, अभी छुट्टियाँ कब तक और हैं ?”

रमेश टाइम्स आफ इन्डिया के पन्ने उलट रहा था। पत्र मेज़ पर रखते हुए उसने कहा, “अभी तो चार दिन बाक़ी हैं !”

“तो फिर एक ट्रिप लखनऊ की कैसी रहेगी, लीला जी का मुझे निमंत्रण भी है !”

अविनाश और लीला की दृष्टि आप ही आप मिल गई। अविनाश की दृष्टि में कौतूहल था और लीला की दृष्टि में घुट-घुटकर मौन रहने-वाला अभिमान। रमेश ने कहा, “भाई, मैं तो न जा सकूंगा, अगला ओग्राफ फिक्स हो चुका है।”

इतने में चपरासी ने आकर अविनाश को एक कार्ड दिया। अविनाश ने कुछ सोचा, फिर उठकर उसने कहा, “मुआफ़ कीजियेगा, मेरे एक मुलाकाती आ गए हैं, उनसे मिलना ज़रूरी है।” इतना कहकर वह चला गया।

अविनाश के जाते ही प्रभा ने उठते हुए रमेश से कहा, “रमेश ! खुमने मेरा अलबम देखा है, चलो दिखा लाऊँ !” इसके बाद उसने मुसकराकर लीला की ओर देखा।

रमेश उठ खड़ा हुआ। न जाने क्यों उसकी दृष्टि आप ही-आप अजित की दृष्टि से मिल गई। अजित मुसकरा दिया। रमेश ने कहा, “चलिये !” और वह प्रभा के साथ चला गया।

थोड़ी देर तक अजित और लीला दोनों मौन बैठे रहे। अजित अपने को अधिक न रोक सका, उसने कहा, “लीला !”

लीला के सामने अजित था और उसके हृदय में एक भयानक विद्रोह की भावना थी। उसकी आँखों में चमक आ गई थी, घूमकर उसने कहा, “अजित ! तुम आदमी हो कि शैतान !”

अजित ने अपनी आँखें लीला से हटाईं नहीं, गम्भीर स्वर में उसने धीरे से कहा, “लीला इतना विश्वास दिलाता हूँ कि मैं आदमी हूँ, मेरे पास हृदय है और वह प्रेम कर सकता है।”

लीला कुछ देर तक मौन रही, उसके मुख पर आश्चर्य के भाव अंकित थे। एक टंडी साँस लेते हुए उसने कहा “अजित ! मैं तुम्हें नहीं समझ पा रही हूँ, तुम मेरे लिए एक पहेली हो।”

अजित ने अग्नी कुरसी लीला के और पास खिसका ली, उसने लीला का हाथ अपने हाथ में ले लिया, लीला ने इसका कोई विरोध न किया “तुम्हारे लिए ही नहीं, स्वयम् अपने लिए भी मैं एक पहेली हूँ। पर इससे क्या ? प्रत्येक व्यक्ति एक पहेली है और संसृति इन पहेलियों के एकत्रित समूह का दूसरा नाम है !”

“और इन्हीं पहेलियों के सुलझाने का नाम प्रेम है !” लीला बिना सोचे समझे कह गई।

अजित ने लीला का हाथ जोर से दबा दिया, “शायद तुम ठीक कहती हो, पर मैं नहीं समझ पा रहा हूँ। मैं तो पहेली को वैसी ही उलझी हुई रखने में विश्वास करता हूँ। और साथ ही मैं प्रेम करता हूँ।”

लीला हँस पड़ी, “तुम प्रेम करने के लिए नहीं बनाए गए हो ! अजित, प्रेम करनेवाला अपने में और अपने प्रेमी में कोई भेद-भाव नहीं देखता। प्रेम जीवन का कर्तव्य है, आत्मा का संगीत है। इस कवित्व और संगीत का काम है आत्मा को अपने में लय कर लेना और जीवन को आनन्दमय बनाना। पर तुममें न कवित्व है न संगीत है, तुममें न कल्पना है और न कोमलता है।”

अजित भी मुसकराया, “लीला ! तुम मुझे गलत समझ रही हो ! मुझमें सब कुछ है, पर मेरे व्यक्तित्व की छाप ने इन सब को दबा रक्खा है—इसमें मेरा कोई अपराध नहीं है।”

लीला ने अजित की बात का कोई उत्तर न दिया, वह ज़मीन पर आँखें गड़ाए कुछ सोच रही थी।

अजित ने कहा, “लीला, क्या वास्तव में तुम जा रही हो ?”

“हाँ !”

“दो-एक दिन क्या और न रुक सकोगी ?”

“रुकने से लाभ ?” और लीला की आँखों ने अजित की आँखों से एक बहुत बड़ा तथा महत्त्व का प्रश्न कर डाला ।

लीला की आँखोंवाले प्रश्न को न समझने की कोशिश करते हुए अजित ने कहा, “शायद रुकने में लाभ कुछ भी नहीं है ! हाँ, अविनाश यावृ भी तो कल जा रहे हैं !”

लीला तड़प उठी, लाल होकर उसका मुख श्वेत हो गया, “कल नहीं जा रही हूँ अजित, आज रात को ही जा रही हूँ, समझे !” इतना कह कर वह उठ खड़ी हुई ।

अजित ने उठकर लीला का हाथ पकड़ लिया, “लीला, मैंने जो कुछ अनुचित कहा, उसके लिये क्षमा माँगता हूँ ।”

लीला ने अजित का हाथ झटक दिया, “जाने दो ! अजित, तुम पशु हो—शैतान हो ! मुझे चाहिये तो यह था कि मैं कल ही अविनाश के साथ जाती, पर कल न जाकर मैं आज ही चली जाऊँगी ।”

रमेश के साथ प्रभा आ रही थी, अजित ने लीला से कहा, “जैसी तुम्हारी इच्छा, पर इस समय बैठ जाओ !”

लीला बैठ गई । प्रभा ने आकर ध्यान से अजित और लीला दोनों को देखा, “मालूम होता है आप लोगों में काफ़ी गरमा-गरम बातें हो गईं—क्यों मिस्टर अजित क्या बात है ?”

अजित ने मुसकराते हुए कहा, “प्रभा जी, आप लीला जी से पूछिये, मैं तो जहाँ तक समझता हूँ ऐसी कोई बात नहीं हुई ।”

प्रभा ने लीला की ओर देखा । लीला भी मुसकराई, “नहीं, कोई ऐसी बात तो नहीं हुई ।”

रमेश और प्रभा दोनों ही बैठ गए । इस समय अविनाश भी लौट आया, आते ही उसने लीला से कहा, “लीला जी, आप के कारण ही मैं अपने मेहमान को जल्दी-से-जल्दी विदा कर आया हूँ ।”

लीला ने अविनाश को शुष्क भाव से देखा, “मेरी वजह से अपने मेहमान को जल्दी विदा कर आने में आपने कोई समझदारी का काम तो नहीं किया।”

अविनाश सुन्न-सा रह गया, अजित मुसकरा पड़ा। प्रभा और रमेश ने आश्चर्य से लीला की मुख की ओर देखा। लीला कहने को तो इतनी कड़ी बात कह गई, पर उसे अकारण ही इतनी रूखी हो जाने पर दुःख हुआ। थोड़ी देर तक मौन रह कर उसने अपने मुख पर मुसकराहट लाने का प्रयत्न करते हुए अविनाश से कहा, “अविनाश बाबू ! क्या आप कल अवश्य चले जावेंगे ?”

“क्यों ?”

“मिस्टर अजित का अनुरोध है कि मैं दो-एक दिन अभी और रुकूँ, इसीलिए पूछा था।”

“अगर आप मुझसे रुकने को कहें तो मैं रुक भी सकता हूँ—अधिक से अधिक ज़रूरी काम भी मेरे लिए आपकी बात मानने से कम ज़रूरी है।”

“नहीं, मैंने केवल इतना ही कहा कि यदि आपका कल जाना बहुत आवश्यक न हो तो दो-एक दिन आप रुक जावें।”

मैंने आप से कह दिया है कि आपकी इच्छा को पूरा करना मेरे लिए सबसे अधिक ज़रूरी है और इसलिए मैं दो-एक दिन क्या, जब तक आप यहाँ रहेंगी, तब तक रुका रहूँगा।”

लीला के मुख का रंग उतर गया, वह कह उठी, “जैसी आपकी इच्छा !” यह कहकर उसने अपने हाथ में बँधी घड़ी देखकर कहा, “प्रभा ! आज का क्या प्रोग्राम है ?”

प्रभा ने रमेश की ओर देखते हुए कहा, “जैसा आप लोग उचित समझें !”

लीला अविनाश की ओर घूमी, “मिस्टर अविनाश ! आज आप शिकार खेलने जाने वाले थे न ?”

“अरे हाँ, मैं तो भूल ही गया था, अच्छी याद दिलाई । लोग मेरा इन्तज़ार कर रहे होंगे ।” यह कहते हुए अविनाश उठा ।

“कब तक लौटियेगा !”

“आज तो न लौट सकूँगा—कल सुबह तक का प्रोग्राम बन चुका है !”

अविनाश चला गया । प्रभा ने कहा, “मिस्टर अजित, खाना यहीं खा लीजिये !”

“नहीं । नौकर मेरा इंतज़ार करेंगे !”

“तो कहला दीजिये कि वे आज इंतज़ार न करें ।”

इतने में सर कृष्ण वहाँ आ गए । “अविनाश कहाँ गया ?”

प्रभा ने इसका उत्तर दिया, “उनका प्रोग्राम शिकार का था, इसलिए वह चले गए ।”

लीला अभी तक चुप थी, सर कृष्ण ने कहा, “लीला ! क्या सोच रही हो !”

“यही कि अब मुझे जाना चाहिए, मुझे आए हुए बहुत दिन हो गए ।”

“तो फिर इसमें सोच-विचार क्या ? जब तुम्हारी इच्छा हो तब चली जाओ ।”

“आज रात की गाड़ी ठीक रहेगी !”

अजित, रमेश और प्रभा तीनों ने आश्चर्य से लीला की ओर देखा, प्रभा ने कहा, “तुम तो अभी दो-एक दिन और रुकने को कहती थीं, इतनी जल्दी तुमने अपना विचार क्यों बदल दिया ?”

लीला ने मुसकराते हुए कहा, “आए हुए काफी दिन हो गए हैं, अब इलाहाबाद से तबीयत ऊब गई है !”

अजित ने लीला की ओर देखा, दोनों की आँखें चार हुईं । अपने हृदय के रुदन को दवाने के लिए लीला खिलखिलाकर हँस पड़ी, “मिस्टर अजित ! मैं स्वयम् अपने लिए पहेली हूँ । आपका आश्चर्य करना स्वाभाविक ही है !”

अजित गम्भीर हो बना रहा, लीला से हटकर उसकी आँखें पृथ्वी पर गड़ गईं, उसने धीरे से कहा, “वास्तव में आप पहेली हैं !” इसके बाद वह फिर कुछ सोचने लगा ।

थोड़ी देर तक सब लोग मौन बैठे रहे—वहाँ का वातावरण न जाने क्यों शुष्क, नीरस और उद्विग्न हो उठा था, सबों ने यह अनुभव किया । रमेश ने उठते हुए कहा, “अजित ! चलते हो ?”

अजित भी खड़ा हुआ, “हाँ, अब चलना ही टोक होगा । लीला जो, आपकी ट्रेन किस समय जाती है ?”

“क्यों ?”

“आपका स्टेशन तक पहुँचाना तो मेरा कर्तव्य है !”

“ट्रेन तो ग्यारह बजे जाती है, पर मैं यहाँ से दस बजे चली जाऊँगी ।”

प्रभा ने कहा, “मिस्टर अजित, आप और रमेश खाना यहीं खावें, नौ बजे आजाइयेगा ।”

गन को सब लोग लीला को पहुँचाने स्टेशन गए । सेकण्ड क्लास के LADIES कमार्टमेंट में लीला का असबाब रख दिया गया । गाड़ी छूटने में पन्द्रह मिनट की देर थी । प्रभा ने कहा, “लीला ! अब कब आओगी ?”

लीला उदास थी । वह क्यों उदास थी, वह केवल वही जानती

थी। एक ठंडी साँस लेते हुए उसने कहा, “कह नहीं सकती, अब तुम्हारे लखनऊ आने की बारी है।” इतना कहकर उसने अजित की ओर देखा।

अजित की आँखें उस समय पृथ्वी पर थीं और वह कुछ सोच रहा था। उसके मुख पर थिपाद की एक हल्की-सी रेखा अंकित थी, उसके हृदय का भार उसकी आँखों के धुँधलेपन के रूप में उमड़ पड़ा था। उसने लीला को अपनी ओर देखते नहीं देखा।

सर कृष्ण ने अजित की हाथ से सचेत करते हुए कहा, “कुँवर साहेब, आप क्या सोच रहे हैं, लाँजिये निगरेट पीजिये” यह कहकर उन्होंने अपना सिगरेट-केस अजित के सामने बढ़ा दिया।

अजित चौंक पड़ा, वह उसी प्रकार चौंका जिस प्रकार कोई मनुष्य एक बुरा सपना देखते-देखते अचानक चौंक उठता है। अन्यमनस्क भाव से उसने सिगरेट उठाकर मुँह में लगा ली। उसके बाद वह मुसकराया, “पापा, आज न जाने क्यों मैं एकाएक भावुक हो गया। इस ट्रेन को देखकर एकाएक मेरे हृदय में यह बात उठी कि ट्रेन कितने ही बिछुड़े दुःखों को मिलावेगी और कितने ही मिले दुःखों को अलग करेगी !”

सब लोग हँस पड़े। लीला के मुख से अनायास ही निकल पड़ा, “मिस्टर अजित ! आप भी इतने अधिक भावुक हो सकते हैं—यह तो बड़े आश्चर्य की बात है !”

अजित ने उसका कोई उत्तर नहीं दिया।

गार्ड ने सीटी दी, लीला ने सब लोगों को नमस्कार किया। अजित अभी तक दूर खड़ा था, वह लीला के निकट आ गया। सब के बाद लीला ने अजित की ओर देखा, उसे ऐसा मालूम हुआ मानो अजित की आँखें कुछ तरल हैं। अपने आँखों में उमड़ते हुए आँसुओं को रोकने के लिए वह हँस पड़ी, फिर उसने धीरे से कहा, “अजित !”

अजित मौन रहा। वह लीला की ओर देखते हुए भी न देख रहा था।

गाड़ी चल दी—और अजित को होश आया। लीला खिड़की बन्द करके बाहर मौक़ रही थी। उसके हाथ में रुमाल था। अजित अब अपने को न रोक सका। लीला का हाथ पकड़कर वह चलती गाड़ी के साथ-साथ चला। भराए हुए गले से उसने कहा, “लीला—मुझे क्षमा करना!” उसके हाथ में दो गरम-गरम बूँदें गिर पड़ीं, गाड़ी तेज़ हो रही थी, अजित ने लीला का हाथ छोड़ दिया।

सर कृष्ण प्रभा के साथ अपनी कार पर बैठकर चले गए। अजित रमेश के साथ अपनी कार पर बैठ गया। कार चल दी, दोनों मौन थे। कुछ देर बाद रमेश ने कहा, “अजित! कह नहीं सकता कि तुम इतने हृदयहीन क्यों हो!”

“हृदयहीन हूँ?”

“हाँ, तुम मूर्ख हो; इतना मानने को तो मैं तैयार नहीं हूँ, फिर यही समझ सकता हूँ कि तुम हृदयहीन हो। तुम जानते हो कि लीला तुमसे प्रेम करती है!”

रात का अन्धकार भी अजित के मुख की सफ़ेदी को न छिपा सकता था। उसने कहा, “नहीं, रमेश यह क्षणिक आवेश था—और कुछ नहीं, कुछ नहीं!” अजित का स्वर शुष्क और अस्पष्ट था—उसके मुख पर अस्थिरता थी।

रमेश ने कहा, “और तुम भी लीला को प्रेम करते हो—किस प्रकार तुम स्वयम् अपने प्रेम की हत्या कर सकते हो—उफ़!”

अजित ने भराए हुए स्वर में कहा, “चुप हो, रमेश, मूर्खता की बातें मत करो!” और एकाएक वह हँस पड़ा।

J. L. ...
of 1st year
Roll No. 26
1967

Ravi

Examination ...
Page 28

एकजामिनेशन हाल से निकलते हुए अजित ने रमेश से कहा,
“रमेश ! अब क्या इरादा है ?”

“कैसा इरादा ?” रमेश ने पूछा ।

“गर्मी की छुट्टियाँ कहाँ बिताने की सोच रहे हो ?”

“अभी तो कुछ तै नहीं किया है । कुछ दिनों तक तो प्रयाग
रहूँगा, इसके बाद अपना प्लान तै करूँगा । तुम कहाँ जा रहे हो ?”

“यही तो मुझे भी तै करना है—चलो, मेरे यहाँ चलो, वहाँ
बात-चीत होगी ।”

इसी समय प्रभा उनके साथ आ गई । प्रभा ने मुसकराते हुए
कहा, “अजित ! चलो, मेरे यहाँ चलते हो, बहुत दिनों बाद फुरसत
मिली है, कुछ गपवाजी ही रहे !”

अजित ने रमेश की ओर देखा । रमेश बोला, “चलो, वहीं
चलें ।”

तीनों प्रभा के यहाँ पहुँचे । पहिला प्रश्न प्रभा ने किया, “मिस्टर
अजित ! आप अभी कब तक प्रयाग ठहरेंगे ?”

“ठीक नहीं कह सकता—शायद तीन-चार दिन से अधिक न ठहर
सकूँगा ।”

“और रमेश तुम ?”

“मेरा जवाब भी करीब-करीब वही है, अन्तर इतना है कि मैं हफ्ता-दो हफ्ता या महीना भर तक ठहर सकता हूँ !”

“और क्या आप छुट्टियों में यहीं रहेंगे ?” अजित ने पूछा ।

“नहीं, मैं तो अगले हफ्ते मंसूरी जा रही हूँ ।” प्रभा ने कुछ रुककर फिर कहा, “लेकिन जब तक यहाँ रहिए आया कोजिए—समय बड़ी मुश्किल से कटता है !”

अजित मुमकराया, “मैं तो आया ही करूँगा, पर रमेश तो आपके जाने तक यहीं रहेंगे, इनसे कहिए ।”

प्रभा भी मुमकराई, “जिम आदमी से कहने की ज़रूरत पड़ती है उसी से कहा जाता है, है न ऐसी बात रमेश ! रमेश तुमने मंसूरी देखी है !”

“नहीं !”

“तो फिर मंसूरी क्यों नहीं चलते ? ज़रा पहाड़ की हवा तो खा लो !”

कुछ हिचकिचाते हुए रमेश ने कहा, “मंसूरी चल तो सकता हूँ, लेकिन.....”

“लेकिन क्या ?”

“कुछ नहीं, मंसूरी न जाऊँगा, अभी यहीं रहकर पढ़ूँगा ।”

रमेश ने बात बदली, प्रभा इसे न समझ सकी, पर अजित समझ गया । उसने मुमकराते हुए कहा, “प्रभा जी, आपने मुझे निमन्त्रण नहीं दिया, लेकिन मैं मंसूरी चलूँगा, और रमेश को अपने साथ ज़बरदस्ती ले चलूँगा ।”

रमेश ने आश्चर्य से अजित को आँर देखा, प्रथम बार उसके मुख पर उसकी असमर्थता की पीड़ा विकृत रेखाएँ बनकर धुँधलेपन को लेकर घिरीं, उसने खड़े होकर कहा, “नहीं, मैं न जा सकूँगा ।”

अजित ने रमेश के मुख के भाव पढ़ लिए, वह भी उठ खड़ा हुआ, “प्रभा जी, हम लोग मंसूरी चलेंगे—आपके जाने के दो दिन बाद ! अब हम लोग चलेंगे, शाम के समय फिर मिलेंगे न !”

प्रभा भी उठ खड़ी हुई, “बड़ी जल्दी चल दिए ! शाम को तो आइयेगा ही !”

अजित और रमेश दोनों कार पर बैठ गए । कार चल दी । कार को हिन्दू बोर्डिंग की ओर मोड़ते हुए अजित ने कहा, “रमेश चलो, तुम्हें तुम्हारे बोर्डिंग में उतार दूँ ।”

रमेश एकाएक चौंक उठा—मानो वह मरना देख रहा हो । उसने अजित को आवाज़ सुनी, बात नहीं सुनी “अजित ! मैं मंसूरी नहीं जाऊँगा ।”

अजित मुसकराया, “क्यों ?”

“नहीं जाऊँगा—यस इतनी-सी बात ! और साथ ही अभी तक तुमने जो कुछ मेरी सहायता की है, वह भी आज से नहीं लूँगा !”

अजित की मुसकराहट लोप होगई, “आखिर वह भावुकता क्यों !”

रमेश पागल की भाँति कहने लगा, “मैं गिर चुका हूँ, काकी गिर चुका हूँ । अब अधिक गिरने के लिए नहीं तैयार हूँ । मैं जो कुछ हूँ, वह मैं नहीं हूँ, तुमने मुझे बनाया है ! इस कष्टपूर्ण व्यक्तित्व को लेकर मैं विश्व में बढ़ रहा हूँ । लोग मुझे अमीर समझते हैं—मैं समझ हूँ—हा ! हा ! हा ! कैसा अच्छा मज़ाक है—केवल इसलिए कि मुझपर तुम्हारी कृपा है, और मैं सहर्ष भिक्षा स्वीकार करके भिखारी बन गया हूँ । पर यह भिक्षा कब तक ? और क्या कभी भिक्षुक कुछ हो सका है ? वह जिस समय भिक्षा स्वीकार करता है उसी समय अपना आत्मा बेच देता है, अपने व्यक्तित्व को हत्या कर देता है ।”

“और ?”

“और क्या ? क्या इतना काफ़ी नहीं है ! मैं कितना असहाय हूँ, कितना निरवलम्ब हूँ ! इस व्यक्तित्व को तभी तक कायम रख सकता हूँ जब तक तुम्हारी मुष्पर कृपा है और उसके बाद—उब समाप्त, एक बार ही सब समाप्त है । मुझे जीवन को कठिनाइयाँ भेजनी चाहिए, इसीलिए बनाया गया हूँ, पर तुम मुझे जीवन को कठिनाइयाँ भेजने नहीं देते, तुम मुझे अगाहिज बनाए हुए हो । अभी सब समाप्त नहीं हुआ, अभी मुझमें कुछ जीवन है, कुछ स्फन्दन है । अभी मैं सम्भल सकता हूँ । पर आगे चलकर मैं विलकुल अगाहिज हो जाऊँगा, मेरा अस्तित्व एक छाया मात्र रह जायगा—तब क्या होगा ? नहीं, अजित नहीं, मुझे तुम्हारी कृपा नहीं चाहिये, मुझे अपना मार्ग लेने दो—अगर मुझमें कुछ है, मेरी आत्मा में कुछ बल है तो मैं स्वयम् सफलता प्राप्त करके मनुष्य बनूँगा, नहीं तो जहाँ इतने अस्तित्व-विहीन प्राणी नित्य ही नष्ट हो जाते हैं उन्हीं को तरह नष्ट हो जाऊँगा ।”

अजित आश्चर्य से रमेश को देख रहा था, उसने एक टुन्डी श्वास ली, इसके बाद उसने धीरे से कहा, “रमेश ! शायद हम लोग जीवन को एक ही दृष्टि-कोण से नहीं देख सकेंगे । तुम्हारे दृष्टि-कोण को मैं बुरा नहीं कहता, क्योंकि मैं इसे समझ ही नहीं पा सकता, पर यदि तुम मेरा दृष्टि-कोण जान लो तो इसमें कुछ बुरा न होगा । तुम्हें मेरा धन लेने में संकोच होता है, केवल इसलिये कि तुम इस धन को अपना नहीं समझते । पर यह धन मेरा भी तो नहीं है । मैंने भी तो इसे उगार्जित नहीं किया । मुझे अपने पिता से मिला । पर पिता को कहाँ से मिला ? मेरे पिता के पिता को कहाँ से मिला ? यह एक लम्बा चक्कर है जिसे कोई नहीं सुलझा सकता... मैं तो इसे केवल विधि का विधान समझता हूँ । मैं तो यह जानता हूँ कि मैंने एक राजा के यहाँ इसलिए जन्म लिया कि मैं इस धन को भोगूँ । जिस भगवान ने मुझे

राजा के यहाँ जन्म दिया, उसने मुझे छोटा भाई क्यों बनाया ? यदि मैं बड़ा भाई होता तो राजा ही होता । इसका भी उत्तर मेरे पास है, मुझे केवल इतना ही भोगना है, मेरे बड़े भाई को भगवान ने अधिक वैभव दिया है । वस ! तुम क्यों चिन्ता करते हो ? यह धन न मेरा है और न तुम्हारा है—हम सबको एक दूसरा ही मालिक यह सब देता है, हम तुम तो केवल साधन हैं । तुम मेरे सामने आए, मैं तुम्हारे सामने आया । हममें इतनी अधिक मित्रता क्यों बढ़ गई ? संसार में अगणित प्राणियों से हम नित्य ही मिलते हैं पर हम उनका और क्यों आकर्षित नहीं होते ? यहाँ भी मैं विधि का विधान ही देखता हूँ । रमेश, तुम समझते हो कि मैं तुम्हारी सहायता कर रहा हूँ, मैं उपकार कर रहा हूँ । तुम्हारी यह धारणा निर्मूल है । मैं बड़ा स्वार्थी हूँ, मैं जो कुछ करता हूँ वह स्वयम् को प्रसन्न करने के लिए करता हूँ । तुम्हें सुखी बनाने में मैं सुखी होता हूँ, इसलिए मैं तुम्हें सुखी बनाता हूँ । समझे, मैं तुमपर तनिक भी एहसान नहीं करता, इतना विश्वास रखो, मैं अपने ऊपर एहसान कर रहा हूँ । यह याद रखना, यदि यह नाम-मात्र की सहायता मुझसे लेना बन्द कर दोगे तो मुझे दुख ही होगा ।” अजित रुक गया, कार हिन्दू वॉर्डिंग के पास पहुँच गई थी ।

रमेश कार से उतर पड़ा, उसने अजित को कोई उत्तर न दिया, थोड़ी देर तक वह कार के पास रुका, उसने अजित के मुख को देखा — एकटक इस प्रकार मानो कोई व्यक्ति किसी को पहिचानने का प्रयत्न कर रहा हो और धीरे से उसने कहा, “अजित तुम्हें मैं नहीं पहिचान पा रहा हूँ ।” और वह घूमकर चेतना-शून्य व्यक्ति की भाँति चल दिया । अजित ने मुसकराते हुए कार बढ़ा दी ।

संध्या के समय अजित रमेश के यहाँ आया । रमेश उस समय सो रहा था, अजित के आते ही वह उठ बैठा । अजित ने मुसकराते हुए कहा, क्यों भाई, आज तो खुब सोए ।”

“हाँ, कई दिनों तक रात-रात भर जागकर पड़ा भी तो है।”
रमेश ने हँसते हुए कहा।

अजित ने देखा कि रमेश उस समय तक स्वस्थ हो गया था।
उसने कहा, “कहाँ रमेश, प्रभा के यहाँ चलते हो?”

“हाँ चलता हूँ!” रमेश उठा, पर एकाएक वह रुक गया, “नहीं
आज न जाऊँगा।”

“यह क्यों?”

“नहीं जाने की इच्छा होती है, इसलिए।”

अजित ने बढ़कर रमेश का हाथ पकड़ लिया, “नहीं जाने की
इच्छा होती है, उसका कुछ कारण तो अवश्य होगा!”

रमेश के मुख पर एक सूखी मुनकराहट आई, “कारण सुनना
चाहोगे? तो फिर सुनो—मैं प्रभा के लिए नहीं बना हूँ, मुझे प्रभा
से मिलने-जुलने का कोई अधिकार नहीं है!”

अजित खिलखिला कर हँस पड़ा, “क्या तुम हृदय से यह बात
कह रहे हो? क्या तुम प्रभा से प्रेम नहीं करते? क्यों अपने को धोखा
दे रहे हो रमेश?”

रमेश अप्रतिभ-सा हो गया, कुछ देर तक वह चित्र-लिखित-सा
खड़ा रहा, उसके नेत्र शून्य में हृदय में मंचे हुए द्वन्द का उत्तर
दूँद रहे थे। उसने एक ठोड़ी श्याम ली, “ठीक कहते हो, अजित—मैं
प्रभा से प्रेम करता हूँ, बहुत अधिक प्रेम करता हूँ।” और वह कुर्सी
पर बैठ गया।

अजित ने अवसर देखा, “तुम्हारा पागलपन अभी दूर नहीं हुआ।
तुम मेरी सहायता नहीं लेना चाहते हो, और तुम प्रभा से प्रेम करते
हो! इन सबका परिणाम क्या होगा? मैं यह मानता हूँ कि तुम प्रभा

से प्रेम करने के लिए नहीं बने हो—तुम्हें प्रभा से प्रेम नहीं करना चाहिए। हम दोनों एक ही निर्णय पर पहुँच रहे हैं, पर निर्णय पर पहुँचने के मार्ग भिन्न हैं। तुम्हारे लिए प्रेम देवी है और मेरे लिए वह लौकिक है। तुम निर्धन हो, निर्धन नहीं भी हो। तुम्हारा व्यक्तित्व तुम्हारा धन है—पर प्रभा की दृष्टि में व्यक्तित्व का मूल्य नहीं है, उसकी दृष्टि में मूल्य है रुपये-पैसे का। इसीलिए तुम प्रभा के लिए नहीं बने हो, प्रभा तुम्हारे लिए नहीं बनी है। यदि तुम इतना समझ सको तब तो ठीक है। यदि तुम यह समझ सको कि प्रभा के लिए विवाह अथवा प्रेम का अन्त धन है—रुपया-पैसा है तब तो तुम ठीक समझ रहे हो, पर यदि तुम प्रेम के आदि का रुपये-पैसा समझते हो—अन्त को नहीं, तो यह तुम्हारी गलती है।”

अजित की बात सुनकर रमेश का मुख लाल हो गया। उसने अपने क्रोध को दबाने हुए कहा, “अजित कृपा करके प्रभा का अस्मान मत करो—तुम जितना चाहो मेरा अस्मान कर सकते हो। तुम प्रभा को स्वार्थी और धन-लालु समझकर बड़ी भारी भूल कर रहे हो! अजित, वह जानती है कि मैं निर्धन हूँ, फिर भी वह मुझसे प्रेम करती है। प्रभा देवी है, तुम उसे समझ नहीं सकते हो अजित! असल में मेरा अर्थाभाव मुझे खटकता है, प्रभा को नहीं। अपने अर्थाभाव के कारण मैं अपनी इच्छाएँ नहीं पूरी कर पाता हूँ—तुम प्रभा को दोष देकर बहुत बड़ा पाप कर रहे हो।”

जिस समय रमेश यह सब कह रहा था अजित ने अपनी आँखें बन्द कर ली थीं। रमेश के वाक्य के समाप्त होते ही उसने आँखें खोलीं, उसके मुख पर एक करुणा की छाया आई, “तुम मुझे नहीं समझ पा रहे हो रमेश, और अब मैं इसमें अधिक समझा भी नहीं सकता। शायद अनुभव स्वयम् तुम्हें सब कुछ समझा देगा। पर इतना याद रखो—मैं अपने में और तुममें कोई भेद नहीं देखता। इतना

याद रखना मेरा धन तुम्हारा धन है—मुक्त हाथ होकर खर्च करो, तुम्हारे मार्ग में अर्थाभाव की कठिनाइयों को न आने देने का भार मुझ पर है।”

रमेश कह उठा, “नहीं अजित—”

रमेश की बात काटने हुए अजित ने उसका हाथ पकड़कर उठा लिया, “नहीं—नहीं—तुम फिर मूर्खता की बातें करने लगे—चलो, प्रभा के यहाँ चलो, आज मंगूरी बनने का प्रोग्राम भी तो बनाना है। जानते हो मैं अभी तक मंगूरी नहीं गया हूँ—तुम्हारे बहाने मंगूरी भी देख लूँगा।”

रमेश अजित के साथ प्रभा के यहाँ पहुँचा। उस समय छै बज रहे थे, लॉन पर कुर्सियाँ पड़ी थीं और मर कृष्ण प्रभा के साथ बैठे हुए बातें कर रहे थे। अजित और रमेश के आते ही उन्होंने इनका स्वागत किया। मर कृष्ण ने शरवत मँगवाया—बातें होने लगीं।

मर कृष्ण ने एकाएक कहा, “कुँवर साहेब ! आजकल एक विचित्र प्रकार का केस मेरे सामने है और मेरे समझ में नहीं आ रहा है कि किया क्या जाय। सिन्ड्रेला में डाइवोर्स का कोई स्थान नहीं, यह तो आप जानते ही हैं न ?”

“हां !”

“अब केस यह है—एक और पत्नी दोनों शिक्षित हैं, दोनों ही ऊँचे समाज के धनी तथा सम्पन्न व्यक्ति हैं। पर पति और पत्नी में लेश-मात्र प्रेम नहीं रह गया, दोनों के जीवन इस सम्बन्ध से नष्ट हो गए हैं। विवाह-बन्धन से दोनों ही मुक्ति चाहते हैं, पति का एक स्त्री से अनुचित सम्बन्ध है, पत्नी एक पुरुष से प्रेम करती है। ज्यूडिशल सेपरेशन हो सकता है, पर उससे स्त्री तो विवाह नहीं कर सकती। अब भाग्य को बिडम्बना क्या आती है कि पतिदेव एक

बहुत बड़े सज्जन व्यक्ति हैं। वे पत्नी को उस पुरुष से विवाह कर लेने देने के लिए तैयार हैं, उन्हें तनिक भी आपत्ति नहीं है। यदि पति इस बन्धन से मुक्त हो सके तो वह उस स्त्री से विवाह कर लेगा जिसके साथ उसका अनुचित सम्बन्ध है।”

अजित मुसकराया, “यह तो वास्तव में एक विचित्र परिस्थिति है—पर आपने कुछ उपाय निकाला !”

“अभी तक मैं असफल हूँ—समझ में नहीं आता क्या किया जाय। हिन्दू लॉ ज्यूडिशेल सेपरेशन से आगे बढ़ने के लिए तैयार नहीं—फिर हो तो क्या हो !” सर कृष्ण ने निराशा के भाव से कहा।

रमेश बोल उठा, “पापा ! हिन्दू लॉ में डाइवोर्स की बड़ी आवश्यकता है—आप लोग उसका प्रयत्न क्यों नहीं करते ?”

सर कृष्ण मुसकराए, “प्रयत्न क्यों नहीं करते ? रमेश !—डाइवोर्स लॉ की आवश्यकता अनुभव करनेवाले व्यक्ति हिन्दू-समाज में हैं कितने ? हिन्दू-समाज में स्त्रियों का क्या स्थान है, यह तो तुम जानते ही हो। स्त्री पुरुष की सम्पत्ति है, जब यह मान लिया गया तब डाइवोर्स का प्रश्न ही नहीं रह जाता। कुछ इने-गिने स्थानों में, जहाँ शिक्षा फैल चुकी है, जहाँ लोग स्त्री और पुरुष के अधिकारों को समझने लगे हैं, डाइवोर्स की आवश्यकता प्रतीत की जाने लगी है पर अधिकांश हिन्दू स्त्री को सम्पत्ति ही समझते हैं !”

अजित के मुख से अचानक ही निकल पड़ा, “और दुर्भाग्यवश मैं उन हिन्दुओं में एक हूँ।”

अजित की इस बात का प्रभाव वहाँ बैठे हुए लोगों पर वैसा ही हुआ जैसा उनपर उनके सामने ही बिजली गिरने पर होता। सर कृष्ण की सिगरेट उनके हाथ से छूट पड़ी, प्रभा इतनी जोर से चौंकी कि गिरते-गिरते बची और रमेश ने शरबत का गिलास मेज़ पर रख

दिया। कुछ देर तक तीनों आश्चर्य से अजित की ओर देखते रहे, इसके बाद सर कृष्ण ने उम मौन को तोड़ा, “कुँवर साहेब, क्या आप यह कहना चाहते हैं कि आप स्त्री को सम्पत्ति समझते हैं!”

“हां, पापा—स्त्री को मैं सम्पत्ति समझता हूँ—इसमें अधिक कुछ नहीं।”

सर कृष्ण ने अजित की ओर इस प्रकार देखा, मानो वे अजित की बात पर विश्वास ही नहीं कर रहे हैं। फिर उन्होंने कहा, “आपकी-सी संस्कृतिवाले मनुष्य से इस बात को सुनने की मुझे आशा न थी।”

अजित मझलकर बैठ गया। उसने सिगरेट-केस निकालकर एक सिगरेट सर कृष्ण को दी, दूसरी स्वयम् सुनगाई। इसके बाद उसने आरंभ किया, “पापा, बधा करूँ, मेरा तो यह विश्वास है—और मेरे पास इस विश्वास की पुष्टि के अकाट्य तर्क हैं। कुछ दिनों पहिले—जब मुझमें व्यावहारिक ज्ञान न था, जब मैंने आधुनिक विचार-धारा को पढ़ा भर था उसका अध्ययन न किया था, मैं भी स्त्री को देवी समझता था। पर अब ऐसा नहीं समझ सकता। जिन बातों पर मैं विश्वास करता हूँ उन्हें यदि स्पष्ट करूँ तो केवल हँसी ही होगी, मेरे तर्कों को सुनने को कोई तैयार नहीं होगा, इसलिए कभी मैंने अपने विचारों को प्रकट नहीं किया। आज अचानक ही बिना मेरे जाने हुए मेरा विश्वास मेरी भाषा में फूट पड़ा, इसका मुझे दुख है—पर विश्वास तो है ही, मैं उसे नहीं बदल सकता, पापा, वह मेरे जीवन का सत्य है।”

सर कृष्ण ने कहा, “कुँवर साहेब—मैं बुद्धिवादी हूँ। मैं आपके तर्कों को सुनूँगा—आप मुझसे कहें।”

“हां, अमी मैंने कहा था कि मैं स्त्री को सम्पत्ति समझता हूँ,”

अजित ने आरम्भ किया, “और वह ठीक ही कहा था, पर पहिले मैं सम्पत्ति को परिभाषा कर लूँ। सम्पत्ति से मेरा प्रयोजन उस वस्तु से है—जीवित अथवा मृत, प्राणहीन अथवा सप्राण—जिस पर अधिकार किया जा सकता है। वही उसी प्रकार की सम्पत्ति है जिस प्रकार की सम्पत्ति हम गुलाम को, कुत्तों को अथवा अन्य जानवरों को कह सकते हैं। अब आप यहाँ कह सकते हैं कि मनुष्य को और पशु को एक कोटि में रखना अनुचित होगा। पर मुझे तो उसमें कोई अनौचित्य नहीं दिखलाई देता। मैं आदर्शवादी नहीं हूँ, मैं यथार्थवादी हूँ—और मैं जानता हूँ कि प्रत्येक पुरुष गुलाम है—उतना ही बड़ा जितना कोई पशु। जिस समता की हम दुहाई देते हैं क्या कहीं भी उस समता का अस्तित्व है? जिस स्वाधीनता का हम दम भरते हैं क्या वह कोरी कल्पना की वस्तु नहीं है? नियति का एक विचित्र नियम है—एक विचित्र क्रम है। प्रत्येक व्यक्ति गुलाम है, और उसके स्वामियों की संख्या एक से कहीं अधिक है। भूठे विश्वास—सामाजिक बन्धन और इन सब से बढ़कर प्रबल व्यक्तित्व—ये सब के सब हमारे मालिक हैं।”

“ये सब तो व्यर्थ की बातें हैं।” रमेश ने कहा।

अजित ने रमेश की ओर तीव्र दृष्टि से देखा, “व्यर्थ की बातें नहीं हैं—इनमें से प्रत्येक बात ठीक है, इतना विश्वास रखो। यह याद रखना, बल स्वामी है—शारीरिक अथवा आत्मिक—और निर्बलता गुलाम है। विषमता अथवा असमानता का नियम है एक स्वामीत्व और दूसरी ओर गुलामी। एक समय था जब मनुष्य में मानसिक विकास नहीं हुआ था, और उस समय शारीरिक बल में अधिक मनुष्य निर्बल से गुलामी करवाता था। युद्ध में पराजित बन्दो बाज़ारों में गुलाम की तौर से बिकते थे—इतिहास यह बतलाता है। उस समय हममें मस्तिष्क का अभाव था और इसलिए यह सब होता था। पर भारतवर्ष में जहाँ

१०५

१०५.

[Handwritten signature]

मस्तिष्क का विकास काफ़ी हो गया था—गुलामी की प्रथा बहुत अधिक मीठे ढंग की थी। जहाँ युद्ध के बन्दी गुलामों में विरोध की भावना थी और उस विरोध को दवाने के लिए बर्बरता का प्रयोग किया जाता था, वहाँ हमारे यहाँ विरोध ही मिटा दिया गया था। मनुष्य का मानविक विकास ही रोक दिया गया था—भूठे विश्वासों को उसमें भरकर उसे सदा के लिए गुलाम बना दिया गया था।”

अजित कुछ रुका, फिर उसने कहा, “यह निश्चय है कि हम सब गुलाम हैं और हम सब सम्पत्ति हैं—अपने से अधिक बलवानों की। केवल बल का केन्द्र भिन्न है, कुछ का बल धन में है, कुछ का बल विद्या में है और कुछ का बल उनके शरीर में है। हमें जोवित रहने के लिए गुलामी करने ही पड़ती है। मैं अपने नौकर को पचास गालियाँ देता हूँ, और वह उन सबको बर्दाश्त करता है। कभी-कभी मैं उसे क्रोध में आकर मार भी देता हूँ। वह मेरा गुलाम है। क़र्क को लो, माहेब उसे टांकर मारता है और वह उफ़ तक नहीं कर सकता—वह भी गुलाम है। साधारण जनता को लो—ज़िले का हाकिम अपनी मनमानी करता है, निर्दयतापूर्वक लोगों को पिटाता है, और लोग सब कुछ बर्दाश्त करते हैं—लोग गुलाम हैं। किसी कुशल व्यापारी को लो—एक पशु तुल्य मूर्ख और घमण्डी लखवती चाहता है कि वह व्यापारी उसको तारीफ़ करे—और उस तारीफ़ करने से उस व्यापारी को दस-पाँच हजार का लाभ होता है, तो वह व्यापारी उसकी तारीफ़ करेगा क्योंकि वह व्यापारी धन का गुलाम है। पापा, गुलामी हमारा जन्म-निर्द्ध अधिकार है।

“अब आती है स्त्रियों का बात। स्त्री और पुरुष दोनों ही सभ्यता के आवश्यक अंग हैं, दोनों को एक साथ रहना है। एक साथ रहने के लिए आवश्यक यह है कि एक स्वामी हो और दूसरा गुलाम हो। यहाँ हमारे रचयिता ने जो हमारा सभ्यता की है या हम यह कहें कि

उसने अपना निर्णय दे दिया तो अनुचित न होगा। स्त्री पुरुष में अधिक शक्तिहीन है—उसमें शारीरिक और मानसिक दोनों ही प्रकार के बलों का अभाव है। फिर मनोवैज्ञानिक यह कहेंगे कि स्त्री व्यक्तित्व-विहीन होती है। आप देखेंगे कि जितना अधिक विश्वास और भावुकता स्त्री-जाति में मिलेगी उतनी अधिक पुरुष-जाति में नहीं मिलेगी। स्त्री जननी है, माता है। वह रक्षिता है और पुरुष रक्षक है, वह जीवित रहने के लिए पुरुष पर अवलम्बित है—और यहीं पर स्त्री गुलाम है, वह पुरुष की सम्पत्ति है।”

कुछ रुककर अजित ने फिर कहा, “पापा! हम सब सुखी होना चाहते हैं—हम सब शक्ति-पूर्वक जीवन व्यतीत करना चाहते हैं। हमारे ऋषियों ने स्त्रियों में जो पातिव्रत-धर्म की भावना भर दी, उन्होंने जो स्त्रियों की शिक्षा की एक दूसरी ही पद्धति चलाई थी, वह उन्होंने विरोध को मारने के लिए किया था। आप यहाँ कहेंगे कि मनुष्य की विरोध को भावना को दवाने के लिए उसकी आत्मा को ही क्यों कुचल दिया गया है? शान्ति का मूल्य प्राणों से चुकाना तो बहुत बड़ी बात है। ठोक है, पर किया क्या जाय? कृत्रिम समाज में रहने के लिए हमने अपने जीवन को कृत्रिम नियमों से बाँध लिया है। हमारा आहार-विहार, आचरण, सभी तो कृत्रिम हैं, कहीं भी तो हम प्रकृति के साथ नहीं हैं। हममें से प्रत्येक मनुष्य की आत्मा मर चुकी है—एक नया ही व्यक्तित्व हम सब लिए हुए है, और पापा, मैंने दुनिया देखी है, जीवन का प्रत्येक अङ्ग मैंने इतनी थोड़ी-सी अवस्था में देख डाला है। अधिक से अधिक सभ्य-समाज में मैंने अधिक से अधिक कृत्रिमता पाई है—यही कृत्रिमता अब हमारी प्रकृति हो गई है।”

थोड़ी देर तक सब मौन बैठे रहे, फिर प्रभा ने कहा, ‘मिस्टर अजित, क्या आप समझते हैं कि स्त्रियों को समानाधिकार न दिया जाना चाहिए?’

अजित हँस पड़ा, “समानाधिकार ! मेरे सामने तो अधिकार का कोई प्रश्न ही नहीं है, हम अधिकार देनेवाले होते कौन हैं ? समर्थ अधिकारी है, असमर्थ अधीन है । इस संसार में समता का कहीं भी स्थान नहीं है, विषमता ही जीवन का नियम है । हम देखते हैं कि कोई भी सम्बन्ध समता की नांव पर नहीं बन सकता—मित्रता भी नहीं । प्रत्येक सम्बन्ध में एक व्यक्ति मालिक है—दूसरा गुलाम है—यद्यपि हम इसका अनुभव नहीं करते । मित्रों को ही लो न, एक मित्र दूसरे मित्र के प्रति आत्म-समर्पण कर देता है और दूसरा उसी आत्म-समर्पण को प्रतिविम्बित करता है । मित्रता के सम्बन्ध में इस विषमता के होते हुए भी विषमता का अनुभव नहीं किया जाता—कमज़ोर व्यक्तित्व सबल व्यक्तित्व में अपने को लय कर देता है—केवल इसीलिए । और यह स्त्रियों की जागृति का मूवमेण्ट, संसार भर में स्त्री का समानाधिकार देने की आवाज़, इसका भी रहस्य आज खोल दूँ न ! यह मूवमेण्ट पहिले पहिले कुछ पुरुषों ने उठाया, अपने स्वार्थ से प्रेरित होकर । अपनी लम्पटना का शिकार बनाने के लिए उन्होंने उचित मार्ग पर चलती हुई स्त्रियों को बरगलाया, उन्होंने स्त्रियों का सामाजिक बन्धन तोड़ने का उकसाया और फिर इन सबका उन्होंने अनुचित लाभ उठाया । मैं सच कहता हूँ प्रभा जी ! ये जो इतनी स्त्रियों की संस्थाएँ इस समय भारतवर्ष में चल रही हैं और जहाँ पुरुष काम करते हैं, इनमें से अधिकांश पुरुष चरित्र हीन, कामी तथा लम्पट हैं । स्त्री शिक्षा और स्त्री-सुधार के परदे में ये अपना स्वार्थ-माधन करते हैं ।”

प्रभा उठ खड़ी हुई, उसने तीव्र स्वर में कहा, “कुँवर साहेब ! आप ही ऐसे आदमियों ने हिन्दुस्थान का इस भयानक अवस्था पर पहुँचा दिया है, पुरुष-जाति का सारा स्वार्थ, उसकी सारी अहमन्यता आप में केन्द्रोभूत है, मैं आशा करूँगी कि आप फिर कभी निष्पक्ष भाव

से मनुष्य बनकर इन बातों पर विचार करें। पापा, आप लोग चा पियेगे न ? उसका प्रबन्ध करवा दूँ” और वह चली गई।

जिस समय प्रभा यह कह रही थी, अजित मुसकरा रहा था। प्रभा के जाने के बाद सर कृष्ण ने अजित की ओर बड़े गौर से देखा, फिर धीरे से उन्होंने कहा, “कुँवर साहेब ! आपने मुझे एक विचित्र चक्कर में डाल दिया। इतनी उम्र तक जिन बातों को मैं ठीक मानता आया हूँ—आपने प्रत्येक को उलट दिया। मैं आपके तकों को काट नहीं सकता, पर आपने जो कुछ कहा उस पर विश्वास करने का भी जो नहीं चाहता। पर एक बात आपसे कह दूँ, बुरा न मानियेगा। कुँवर साहेब, यह मान लिया कि जो कुछ आपने कहा वह सत्य है, पर स्त्री के लिए वह अप्रिय सत्य है, और आप किसी स्त्री के सामने अब इस प्रकार की बात न करियेगा—व्यर्थ ही किसी का जो दुखाना तो अच्छी बात नहीं है !”

अजित ने सर झुका दिया, “हाँ पापा, आप ठीक कहते हैं—मैं यह बात स्वयम् न आरम्भ करना चाहता था, पर बात-चीत चल पड़ी और मैं अग्ने को न रोक सका, इसका मुझे दुःख है। पर अब जो कुछ हो गया वह हो गया।”

प्रभा चा का प्रबन्ध करवाकर लौट आई। अजित ने मुसकराते हुए कहा, “प्रभा जी, अभी जो कुछ मैंने कहा, वह एक ARGUMENT था, उसका उत्तर भी मैं कभी आपको सुनाऊँगा। आप यदि बुरा मान गई हों तो मैं क्षमा मांगे लेता हूँ क्योंकि मैं उस बात पर विश्वास नहीं करता।”

“फिर आप किस बात पर विश्वास करते हैं ?” प्रभा ने पूछा।

“मैं शायद किसी बात पर विश्वास नहीं करता !” सब लोग अजित की बात सुन कर हँस पड़े।

एक वर्ष बीत गया—यह एक वर्ष रमेश के सुख का वर्ष रहा । उसका जीवन भरा-पूरा था, उसने अजित-सा मित्र पाया था, उसने प्रभा-सी प्रेमिका पाई थी ।

बी० ए० की परीक्षा निकट आ रही थी, इस वर्ष अजित पास होने पर तुला हुआ था, अजित का सामाजिक जीवन इस समय सुषुप्तावस्था में था । उसने रमेश से कहा, “रमेश, इस बार मैं पास होऊँगा इतना याद रखना—एम० ए० में भी तुम्हारे साथ पढ़ना है, समझे न !”

सब लड़के हँस पड़े, रमेश ने कहा, “मुझे ताज्जुब होता है कि तुम अभी तक फेल कैसे होते रहे ?”

अजित मुसकराया, “फेल इसलिए हुआ कि मैंने कभी पास होने की बात ही नहीं सोची और न कभी कुछ पढ़ा ही । पता नहीं इस वर्ष क्यों पढ़ने में इतना जी लग रहा है, शायद अब मौज उड़ाने से तबीयत ऊब गई है ।”

कुछ रुककर अजित ने फिर कहा, और रमेश ! मैं उतना बेवकूफ नहीं हूँ जितना इम्तहानों के नतीजों ने मुझे साबित करने की कोशिश की है । इस बार मैं यह साबित करूँगा । अगर मैं चाहूँ तो मैं फर्स्ट पोजीशन भी पा सकता हूँ ।”

सब लोगों ने तालियाँ बजाई—भुवनेश्वर ने कहा, “बेल सेड ! मिस्टर अजित इस दफे रमेश को बगल का दुश्मन मिला—अब इनको मज़ा मालूम होगा ।”

कृष्णानन्द ने कहा, “बहुत फ़र्स्ट आया करते थे, अब देखें कि अजित के मुक्ताविले किस तरह से फ़र्स्ट आते हैं—कहो म्याँ रमेश नुँह क्यों उतर गया !”

भुवनेश्वर ने कहा, “क्यों न मुँह उतरेगा—पढ़ना लिखना बन्द है, जब देखिये तब दरवाज़े पर ताला रहता है—या तो खुद पढ़ ले या फिर प्रभा को ही पढ़ा लें ।” और वह ज़ोर से हँस दिया ।

रमेश ने भुवनेश्वर की ओर तीव्र दृष्टि से देखते हुए कहा, “मिस्टर भुवनेश्वर ! आप जानते हैं कि आप क्या कह रहे हैं, शायद आप अपने अधिकार से कहीं अधिक आगे बढ़ रहे हैं ।”

भुवनेश्वर ने गम्भीर होकर कहा, “मिस्टर रमेश, मैं क्षमा माँगता हूँ, मैंने जो कुछ कहा वह सीधे-पाधे मज़ाक के ढंग से कहा था, उसमें मुझे अपने अधिकार का ध्यान ही न हुआ था—भविष्य में ऐसा न होने पावेगा ।”

अजित ने बात बदली, “मिस्टर भुवनेश्वर ! कल मिस्टर कृष्णमूर्ति का व्याख्यान सुनने गए थे ?”

भुवनेश्वर ने कोई उत्तर न दिया, पर कृष्णानन्द ने कहा, हाँ, कुँवर, सादेव, हम लोग कल गए थे, आप भी तो कल गए थे न !”

“ज़रा देर हो गई थी, इसलिए बहुत पीछे बैठना पड़ा था । पर मिस्टर कृष्णमूर्ति बोलते बहुत साफ़ हैं, इसलिए मैंने उनका व्याख्यान अच्छी तरह से सुना । आपकी समझ में उनकी बातें आई कि नहीं ?”

भुवनेश्वर इस समय तक सुव्यवस्थित हो गया था, उसने कहा, “अगर समझदारी की बातें की जायें तो कोई कारण नहीं कि बातें समझ में न आवें पर सुसीधत तो यह है कि उनकी बातें समझ के बाहर हैं ।”

“और मिस्टर कृष्णानन्द आपका क्या कहना है ?”

“मैं तो समझता हूँ कि उन्होंने जो बातें कहीं वह बिलकुल स्पष्ट थीं और उनमें काफ़ी सार है।”

अजित मुसकराया, “और रमेश ! तुम भी तो शायद वहाँ थे क्योंकि मैंने तुम्हें देखा था !”

“हाँ, मैं भी गया था, जाने की तबीयत तो न थी पर सर कृष्ण जबरदस्ती मुझे खींच ले गये थे।”

“फिर तुम्हारा क्या खयाल है ?”

“मेरा भी वही कहना है जो कृष्णानन्द का कहना है, जीवन को देखने का उनका एक अच्छा-खासा दृष्टि-कोण है, यद्यपि उस दृष्टि-कोण को दूसरे भी अपना सकते हैं या नहीं, यह दूसरी बात है। कम-से-कम मैं तो नहीं अपना सकता।”

भुवनेश्वर ने कहा, “तुम लोग उनकी बातें समझे भी हो ! मेरी तो समझ में ही नहीं आया कि वे कहते क्या हैं ?”

“यही तो मैं भी जानना चाहता हूँ।” अजित ने मुसकराते हुए कहा।

“आप लोगों के समझ में उतनी सीधी-सी बात इसलिए नहीं आई कि वह सीधी-सी है।” रमेश ने कहा, “आप उसमें रहस्य ढूँढ़ना चाहते हैं और आपको रहस्य मिल नहीं रहा है। पर रहस्य तभी मिले न जब उसमें कोई हो—यहाँ तो स्पष्टता है। बात साफ़ है। अजित, हमें अपने व्यक्तित्व को ऊपर उठाना चाहिए, हम सब इस विश्व में कुछ काम करने आए हैं—अपना पार्ट अदा करना है। जितनी खूबी के साथ हम सब अपना काम कर सकेंगे या पार्ट अदा कर सकेंगे, हम अपने जीवन में उतने ही सफल रहेंगे। अपने व्यक्तित्व को पहिचानना, अपने अन्दर छिपी हुई शक्तियों को विकसित करना, यह हमारा कर्तव्य है। रही ईश्वर की बात, उससे हमको प्रयोजन नहीं। हमारे नित्य के

कर्मों में न तो वह हमारी सहायता ही करता है और न वह बाधा ही डालता है ।”

कृष्णानन्द ने कहा, “पर यह तो कोई नई बात नहीं, इतना तो मैं भी समझे हुए था । इसको कृष्णमूर्ति से मुनने के पहिले संसार एक अधिक अच्छे ढंग से बुद्ध द्वारा सुन चुका है । बुद्ध का निर्वाण-वाद भी तो यही कहता है—शायद इसी बात को वह अधिक विस्तारपूर्वक कहता है और साथ ही वह हमारे लिए एक मार्ग निर्धारित कर देता है, हमारी सहायता करता है । पर मैं कह दूँ न, बुद्ध का निर्वाणवाद और न कृष्णमूर्ति का व्यक्ति-विकासवाद हमारे वर्तमान के लिए हितकर सिद्ध होंगे । हमें इस समय आवश्यकता है गांधी की ।”

मुवनेश्वर ने कहा, “गांधी की नहीं, हमें आवश्यकता है इस समय लेनिन की । हमें स्वप्न-लोक में विचरनेवाले कवियों की तथा दार्शनिकों की आवश्यकता नहीं—हमें चाहिए ठोस काम करनेवाला जो संसार की वर्तमान समस्या को समझ सके—धन का साम्राज्य मिटाकर पुनः मनुष्यता का साम्राज्य स्थापित कर सके । हमें लेनिन चाहिए लेनिन !”

अजित मुसकराया, “पता नहीं हमें क्या चाहिए—गांधी या लेनिन ! हम सब चले जा रहे हैं—एक गति है और एक विधान है, हमारे ऊपर । हम सब संचालित होते हैं, और हमें संचालित करनेवाले का हमें पता नहीं, कितनी विचित्र बात है ! पर जो है वह है, हम उस मिटा कहाँ सकते हैं ! और फिर हम हैं ही क्या ? अपने साथ मृत्यु को लेकर हम जन्म लेते हैं, पतन को लेकर हम चढ़ते हैं । जिसका आदि है उसका अन्त भी है—रहा उसका जीवन, वह भी निर्धारित है, पर हम उसका रूप तथा उसकी अवधि नहीं जानते । गांधी, लेनिन और कृष्णमूर्ति—ये सब-के सब, मनुष्य अधिक से अधिक

कहाँ तक बढ़ा हो सकता है—इसके उदाहरण हैं, उसी प्रकार कि जैसे एक कुरूप, अपंग तथा कगाल बौना मनुष्य कहाँ तक गिर सकता है। इसके उदाहरण हैं लेनिन, गाँधी और कृष्णमूर्ति। ये ज़रा भी संसार का भला नहीं कर सकते—संसार का भला या बुरा करने वाला कोई दूसरा ही है।”

रमेश ने कहा, “तुम तो अजब तरह की बातें करते हो—तुम्हारी बातें मेरी समझ में नहीं आती, आखिर तुम्हारी बात का मतलब क्या है !”

कृष्णानन्द ने कहा, “हाँ कुँवर साहेब, वास्तव में आपकी बातें समझ में नहीं आती।”

“क्योंजी भुवनेश्वर ! तुम्हें मेरी बातें समझ में आती हैं या नहीं !”

“तुम्हें तो आप लोगों में किसी की बातें समझ में नहीं आती।

अजित ने कृष्णानन्द से पूछा, “क्योंजी कृष्णानन्द ! तुम रमेश की तथा भुवनेश्वर की बातें समझते हो या नहीं।”

“कभी समझ में आती हैं और कभी नहीं।”

“मेरा खयाल है रमेश, तुम भी यही कहोगे !”

“हाँ, हम सब लोगों के दृष्टिकोण भिन्न-भिन्न हैं।”

“ठीक ! हम सब लोगों के दृष्टिकोण भिन्न-भिन्न हैं !” अजित ने आरम्भ किया, “क्यों ! केवल इसलिए कि हम सब लोगों का पूर्ण-रूप से मानसिक विकास हो रहा है। रमेश, इस शिक्षा का प्रभाव एक हद तक हम लोगों के लिए घातक सिद्ध हो रहा है। विश्वास हम लोग छोड़ बैठे हैं—अथवा या कहें कि मस्तिष्क के विकास ने हम लोगों के विश्वास को हत्या कर दी है, तो अनुचित न होगा। हम सब लोग फ्री थिंकर्स हो गए हैं और इसलिए हम लोगों को एक नियम पर

पहुँचना असम्भव है। हमारे पूर्वजों का मस्तिष्क अधिक विकसित न था, वे विश्वास की गोद में पले थे और जो बात एक ने कह दी सब ने उसे मान लिया। पर हम लोग स्वयम् विचार करते हैं—हमारे व्यक्तित्व पृथक्-पृथक् हैं और इसलिए हमारे विचार भी पृथक्-पृथक् हैं ! हम सब लोग बड़ी तेज़ी के साथ मानसिक अराजकता 'मेंटल केआस' की तरफ बढ़े चले जा रहे हैं। आवश्यकता इस समय इस बात की है कि शिक्षा कम कर दी जाय, लोगों के मस्तिष्क का विकास बन्द कर दिया जाय। तभी यह सम्भव होगा कि हम सब एक दूसरे की बातें समझ सकें !”

रमेश अजित की बातें बड़े ध्यान से सुन रहा था। उसने कहा, “अजित मैं इस मानसिक अराजकता को अशिक्षा से हजारगुना अच्छा समझता हूँ। हम हिन्दुओं ने इस अशिक्षा का प्रयोग किया और हम असफल रहे। हमारे यहाँ ब्राह्मणों ने अध्ययन को केवल अपने तक सीमित रक्खा, पर उसका परिणाम क्या हुआ ? उन्होंने अन्य जातियों को पशु से भी गया-बीता बना दिया और अन्त में दूसरों की अशिक्षा से लाभ उठाकर वे स्वयम् पिशाच बन गये। इसी से तो हमारा इतना भयानक पतन हुआ !”

अजित हँस पड़ा, “ठीक है—हमारा पतन हुआ पर इसके ये अर्थ नहीं कि यह प्रयोग ही असफल रहा। हम इसलिए गिरे कि ब्राह्मणों में स्वार्थ प्रधान हो गया था—और यह स्वाभाविक भी था। मैंने कहा था न, कि जिसका आदि है उसका अन्त भी है ! समय बदलता रहता है और समय के साथ सस्थाएँ भी बदलती हैं। ब्राह्मण अपने स्वार्थ में इतना डूब गए कि उनका भी मानसिक विकास रुक गया—यह दैव का ही विधान था। दैव के विधान के आगे कुछ नहीं चलता, हमारा पतन केवल यह बतलाता है, इससे अधिक तनिक भी नहीं।”

अब भुवनेश्वर की बारी थी, “अब ठीक कहते हैं मिस्टर अजित—समय बदल गया है, समय के साथ संस्थाएँ भी बदलनी चाहिए। हमारे सामाजिक नियम अथवा हम यों कहें कि हमारा पूरा समाज ही समय के साथ नाकाम हो गया है, और अब इस युग-युग के सड़े हुए समाज के लिए हम लोगों को बाँवे रहना असम्भव हो रहा है। मैं तो समझता हूँ कि इस समय हमें प्रत्येक ओर परिवर्तन चाहिए—राजनैतिक, सामाजिक और धार्मिक। धर्म और राजनीति ये दोनों ही समाज के अन्तर्गत हैं, इसीलिए तो लेनिन ने अपना हाथ समाज में लगाया—शायद पुराने समाज को तोड़कर नये समाज का निर्माण करना यही सब से कठिन काम है। मिस्टर अजित, हमारा समाज वर्तमान परिवर्तन परिस्थितियों के अनुकूल नहीं है, हममें इतनी तीव्रता के साथ परिवर्तन हुए हैं कि अब समाज में अधिक परिवर्तन को गुञ्जाइश नहीं रह गई। अब तो समाज को ध्वंस करना ही इष्ट है, और दूसरे समाज का निर्माण करना पड़ेगा।” X

भुवनेश्वर के समान करने पर कृष्णानन्द ने बात आरम्भ की, “भुवनेश्वर ! समाज में परिवर्तन होना चाहिए, यह बात मैं मानता हूँ, पर किस प्रकार परिवर्तन होना चाहिए, यहाँ मैं तुमसे सहमत नहीं हूँ, लेनिन ने एक प्रयोग किया है—और वह बहुत बड़ा प्रयोग है। पर वह प्रयोग सफल रहा है, या वह प्रयोग सफल होगा—यह तो भविष्य ही बतलावेगा। सोशलिज्म के सिद्धान्तों से ही मैं सहमत नहीं हूँ। ध्वंसात्मक नीति का सहारा लेना, यहाँ तो मैं कभी भी तुम्हारा साथ नहीं दे सकता। हमारी समस्या बड़ी जटिल है, क्षणिक आवेश में आकर उस प्रकार का प्रयोग कर बैठना जैसा कि रूस में हुआ है, कोई अच्छी बात नहीं है। एक ओर तो लेनिन का प्रयोग था और दूसरी ओर गांधी का प्रयोग है। जहाँ लेनिन ने कार्ल मार्क्स और प्रिंस कोशटकिन आदि लोगों की ध्वंसात्मक विचार-धारा से प्रभावित होकर

एकदम अपना भयानक ध्येमात्मक प्रयोग कर दिया, वहाँ महात्मा गाँधी ने केवल निर्माण का अवलम्ब लिया। गाँधी और लेनिन में वही अन्तर है जो 'प्लीमिनेशन' और 'डिस्ट्रक्शन' में है, गाँधी बिना व्यर्थ के रक्तपात के ही समाज में और वर्तमान परिस्थिति में सामंजस्य लाने की कोशिश कर रहे हैं। परिस्थिति मनुष्य के हाथ की बात है—यह अपनी आवश्यकताएँ कम कर दे, 'मैटर' से अपना हाथ हटा ले, आत्मा तथा आत्मिक विकास पर विश्वास करने लगे और सारी मुसीबत दूर हो जायगी। आप लोग यह कहेंगे कि मनुष्य से बुराइयों का दूर होना असम्भव है और जब तक मनुष्य से बुराइयाँ दूर नहीं होतीं तब तक गाँधीवाद सफल नहीं हो सकता। पर यहाँ मैं यह पूछूँगा, क्या लेनिन-वाद मनुष्य से इसकी बुराइयों के दूर के आधार पर नहीं बना है ! यदि सोशलिस्ट यह समझ सकता है कि शिक्षा के प्रचार से जन-साधारण की बुराइयों को दूर किया जा सकता है, तो महात्मा गाँधी भी ऐसा समझ सकते हैं।"

रमेश हँस पड़ा उसने कहा, "मिस्टर कृष्णानन्द, महात्मा गाँधी वही करना चाहते हैं जो हमारे ऋषियों ने किया है। हमारे ऋषि यह सब कर सकते थे क्योंकि उस समय हम संसार के संघर्ष में नहीं आए थे और साथ ही संसार में उतना अधिक मानसिक विकास न हो पाया था। उसका परिणाम यह हुआ कि हमारे ऋषियों ने हमारे मानसिक विकास को रोका—हमें उन्होंने गाँवों में रक्खा, हमसे खेती कराई, चरखा बनवाया। पर अब क्या यह सम्भव है ? यदि महात्मा गाँधी को सारा संसार 'डिक्टेटर' मानने को तैयार हो जाय, या फिर महात्मा गाँधी दस-बोस लाल आदमियों के साथ एक ऐसे देश में बस जाय जहाँ संसार के अन्य मनुष्य न पहुँच सकें, तब तो गाँधीवाद वहाँ सफल हो, अन्यथा गाँधीवाद सफल नहीं हो सकता, इतना विश्वास रखना।"

अजित उठ खड़ा हुआ, “गाँधीवाद, लेनिनिज़्म ! ये सब व्यर्थ की बातें हैं, इन पर अपना समय बरबाद करना बेकार है। समाज एक तरह से बन गया तो बन गया, उसको बदलना असंभव है। हम सब विनाश की ओर बढ़ते चले जा रहे हैं, सब लोग यह अनुभव कर रहे हैं और हम सब इस विनाश को रोकने का प्रयत्न भी कर रहे हैं। जो कुछ हो रहा है, वह ठीक ही हो रहा है, पर इतना निश्चय है कि हम सब विनाश की ओर चले जा रहे हैं और विनाश ही अन्त है। नियति का नियम है—आगे ! आगे ! कहाँ ! जहाँ विनाश खड़ा है। लहर उठती है, नष्ट हो जाती है; मनुष्य पैदा होता है और मरता है। संसार में कोई वस्तु अमर नहीं है, फिर हम चिन्ता क्यों करें ? साइंस का इतना भयानक विकास हो रहा है, यह हमारी उन्नति है, पर यहीं हमारी अवनति भी है। सन् १९१४ की ग्रेट वार विनाश का एक बहुत छोटा-सा अभिनय था, संसार विनाश के एक विस्तृत अभिनय के लिए तैयार हो रहा है। पाश्चात्य देशों में देखो जाकर तुम्हारी आखें खुल जायेंगी। अपनी रक्षा के नाम पर प्रत्येक देश ऐसे नष्ट नष्ट आविष्कार कर रहा है जिनसे कुछ क्षणों में ही शत्रुओं के नगर-के नगर नष्ट किए जा सकेंगे। लोगों की हालत खराब होती जा रही है। दरिद्रता और बेकारी का चारों ओर निवास है। इस सब का परिणाम क्या होगा ? एक चिनगारी की आवश्यकता है—और उसके बाद महाप्रलय के ताण्डव की कल्पना कर लो। इस बार सैनिक नहीं मरेगे। इस बार मरेगी जनता—नगर के-नगर और प्रान्त-के-प्रान्त नष्ट कर दिए जावेगे। अब हम क्या इन सबको रोक सकते हैं ? इतनी ‘डिसआर्मामेंट’ को कांफ्रेंस होती है, पर उनका परिणाम क्या ? हम किसी निर्णय पर नहीं पहुँच सकते, प्रतिद्वन्द्विता और अवस्था बढ़ते ही जा रहे हैं, मरगमों के साथ विनाश के साधनों का आविष्कार हो रहा है।”

अजित कुछ रुका, उसने फिर कहा, "साचना और विचारना—यह सब बेकार है, हमारे ऊपर एक बहुत बड़ी शक्ति है, वही हमारा नियन्त्रण कर रही है—उसकी इच्छा पूरी होगी। फिर यह सब चिन्ता क्यों ! जा होना है, वह अमिट है, वह होगा ही, कोई भी उसे रोक न सकेगा। अच्छा अब मैं चलूँगा, रमेश, चलते हो ?"

सब लोग उठ खड़े हुए, रमेश ने कहा, "चलो", और उसने अपने कपड़े पहिने।

कार पर बैठकर अजित ने रमेश से कहा, "रमेश ! क्या यह सच है कि तुम आज-कल बहुत कम पढ़ते-लिखते हो ?"

"पढ़ता तो हूँ—लेकिन बोर्डिङ में नहीं। प्रभा की सहायता करने के लिए उसके साथ 'ज्वाइन्ट स्टडी' कर रहा हूँ।"

अजित चौंक उठा, "प्रभा के साथ 'ज्वाइन्ट स्टडी' कर रहे हो ?" फिर उसने करुण भाव से कहा, "रमेश ! एक सलाह दूँ—मानो या न मानो। तुम अकेले पढ़ो और यह ध्यान रखो कि तुम्हें फ़र्स्ट आना है। तुम्हारा भविष्य तुम्हारे अध्ययन पर है, एक क्षण के लिए तुम यह न भूलना।"

रमेश को अजित की बात अच्छी नहीं लगी, पर उसने अपनी भावनाओं को दबाते हुए कहा, "अजित ! मैं तुम्हें विश्वास दिलाता हूँ कि मैं अपने कर्तव्य को एक क्षण के लिए नहीं भूला हूँ। मैं अधिक से-अधिक मेहनत कर रहा हूँ, पर यदि मेरी इस मेहनत से किसी दूसरे का भला हो जाय तो अच्छा ही है।"

अजित ने इसका कोई उत्तर न दिया—कार पैलेस थियेटर के सामने रुकी। सिनेमा से निकलकर अजित ने कहा, "जैसी तुम्हारी इच्छा हो वैसा करो—मैं तुमसे कभी भी उस बात को करने को न

कहूँगा जिससे तुम्हें दुःख पहुँचे ! अब तुम्हें कहाँ उतारूँ, बोर्डिंग में
या सर कृष्ण के यहाँ ?”

“सर कृष्ण के यहाँ, क्योंकि पढ़ने का समय हो गया ।” रमेश ने
धीरे से उत्तर दिया ।

बी० ए० की परीक्षा समाप्त हो गई। अजित के साथ रमेश अजित के यहाँ गया। अजित के बड़े भाई ने रमेश की बड़ी खातिर की—रमेश ने अपने को राज-वैभव से घिरा पाया।

शिकार का प्रबन्ध किया गया, अजित और रमेश जंगलों को चल पड़े। शिकार गर्मियों में कम मिला करते हैं फिर भी राजा के छोटे भाई और उसके मित्र के लिए राज्य के कर्मचारियों ने शिकार दूँढ़ निकालने में अधिक परिश्रम किया।

दारोगा जंगलात अजित की सेवा में उपस्थित हुआ। अजित ने कहा, “जंगल मादेव ! मेरे दोस्त को शेर का शिकार खिलवाना है।”

“मर्ज़ी हुज़ूर की !” और दारोगा जी चले गए।

हांके के लिए आदमी इकट्ठा किए गए। अजित और रमेश एक हाथी पर बैठकर चले। चारों ओर ने ढोल की आवाज़ आ रही थी—लोग तरह-तरह की आवाज़ें कर रहे थे। रमेश ने अजित से पूछा, “यह क्या हो रहा है !”

अजित मुसकराया, “इस जंगल में शेर है। वह कहीं छिपा बैठा होगा। लोग शोर कर रहे हैं, इस शोर के कारण वह उठ कर चलेगा और बाहर निकलेगा। उस समय हम लोग उसे मार सकेंगे।”

क़रीब पन्द्रह मिनट तक हाथी चलते रहे। एकाएक अजित ने रमेश के कंधे पर हाथ लगाया, “वह देखो !”

“कहाँ !”

“वह सामने । बन्दूक जल्दी से सम्हालो—वह शेर बढ़ता चला आ रहा है ।”

सामने करीब पाँच-सौ गज की दूरी पर एक शेर मन्द-मन्द गति से बढ़ता चला आ रहा था । वह बीच-बीच में कुछ रुककर पीछे देख लेता था और फिर आगे बढ़ने लगता था ।

जब शेर करीब सौ गज की दूरी पर रह गया तब अजित ने रमेश से कहा, “अब निशाना लेकर गोली चलाओ ।”

रमेश के हाथ पैर काँप रहे थे । उसने निशाना लेकर बन्दूक का धोड़ा दबाया—गोली शेर की दाहिनी ओर करीब दस गज के फासिले से निकल गई । ”

शेर कुछ रुका—उसने एक जम्हुआई ली और फिर चलने लगा । अजित ने कहा, “देखो ठीक से निशाना लेकर दूसरा धोड़ा दबाओ ।”

रमेश ने दूसरा फायर किया और इस बार गोली ठीक शेर की छाती पर लगी । शेर दहाड़ा और उसकी दहाड़ के साथ ही रमेश के हाथ से बन्दूक छूट पड़ी । अजित ने उसी समय फायर किया और शेर गिर पड़ा ।

हाथी मोड़ दिए गए—और दोनों खेमे में पहुँचे । संध्या हो गई थी—चा का प्रबन्ध था । थके होने के कारण दोनों ने बड़े स्वाद से चा पी । इस बीच में हाँकेवाले शेर को लादकर पहुँचे । अजित ने दारोगा जंगलान को बुलवाया, “जंगल साहेब ! इसकी खाल बनवाने के लिए आप इसे माइमोर भिजवा दीजिए । और देखिये, अब मुझे भी एक मारना है, उसका दन्तज्ञाम करवाना पड़ेगा !”

दारोगा साहेब ने माथे पर हाथ लगाते हुए कहा, “हुज़ूर यह तो मौसम नहीं है, जंगलों को छनवाना पड़ेगा और इसमें कुछ दिन लगेंगे ।”

“कम-से-कम कितने दिन ?”

“एक हफ्ता की मुहलत दी जाय, एक हफ्ते के अन्दर महाराज की खिदमत में हाज़िर हूँगा। तब तक महाराज महलों में विराजें।”

“अच्छी बात है !”

उसी रात हाथी पर सवार होकर अजित के साथ रमेश चल दिया। रमेश ने कहा, “क्योंजी अजित ! मुझे इतनी जल्दी शेर मिल गया और तुम्हारे लिए क्यों एक हफ्ते की मोहलत मांगी गई ?”

“इसलिए कि तुम मेहमान हो।”

“इससे क्या ?”

“मेहमानों के लिए भाई साहेब ने शिकार का विशेष प्रबन्ध कर रक्खा है।”

“यह कैसे ?”

“अब यह न पूछो।”

रमेश की उत्सुकता बढ़ी, “अजित, सच-सच बतलाओ क्या बात है ?”

“भाई यह मत पूछो—तुम्हें शिकार खेलने से मतलब है, इन बेकार की बातों में क्या रक्खा है ?”

रमेश ज़िद पकड़ गया, “नहीं अजित तुम्हें बतलाना पड़ेगा !”

“अब तुम नहीं मानते तो बतलाता हूँ, पर भाई साहेब पर यह प्रकट न होने देना” मुसकराते हुए अजित ने कहा, “देखो, भाई साहेब ने कई शेर पाल रखे हैं। अकसर मेहमान, जिनमें अधिकांश सरकारी अफसर ही दुआ कर रहे हैं, शिकार के लिये आते हैं और उनमें प्रत्येक मेहमान शेर का शिकार खेलना चाहता है। पर शेर जंगल का वासी है—हर बार तो वह मिलता ही नहीं और यदि

जंगल में हुआ भी तो वह इतना चालाक जानवर होता है कि आसानी से बात में नहीं आता। लोग यह समझते नहीं, उन्हें तो शिकार चाहिये। अब भला कैसे काम चले? इन सब बातों को ध्यान में रखकर मेरे भाई साहेब ने शेर पाल रखे हैं और मौके-बमौके शेर के बच्चों को पकड़वा लिया करते हैं। जैसे ही कोई मेहमान आया वैसे ही उन पले हुए शेरों में एक को आफत आड़े। छोटे-बड़े मेहमानों के हिमाय से छोटा-बड़ा शेर छोट्ट लिया गया और एक दिन पहिले ने उसे खूब अफीम खिलाई गई, इतनी कि फिर जिसमे वह बिलकुल बेकार हो जाय। इधर मेहमान को हाथी पर चढ़ाकर चले और उधर शेर को मेहमान से कुछ दूरी पर छोड़ दिया। अब जनाव शेर है बेहोश, भाग वह सकता नहीं और मजे में जमुहाई लेता हुआ वह आगे बढ़ा और मेहमान ने दो चार गोलियों में उसे गिरा दिया।”

रमेश की सारी प्रसन्नता जाती रही, “तो क्या जिस शेर को मैंने मारा वह भी पला हुआ था और अफीम खाए हुआ था?”

अजित ने गम्भीर भाव से कहा, “देखो रमेश, मैं पहिले ही तुमने यह नहीं बतलाना चाहता था। पर तुम नहीं माने और मुझे बतलाना ही पड़ गया। जंगला शेर जिसके दोश हवाम दुरुस्त होतें, वह जब तुम्हारा पहिला फायर मिस हुआ था, क्या तुम समझते हो जमुहाई लेकर वहीं खड़ा रह जाता! वह या तो सीधे हाथी पर हमला करता या फिर साफ़ वहाँ से गायब होकर जंगलों में घुस जाता।”

रमेश का मुख उतर गया, “मुझे दुःख है कि मैंने इस बात को जानने का इतनी जिद की। अच्छा होता कि मैं इस बात को न जानता। उस समय मुझे यह मतौर तो होता कि मैंने वास्तव में शेर का शिकार किया।”

अजित कुछ देर तक मौन रहा। फिर उसने कहा, “लेकिन अभी

हुआ क्या है, मैंने अपने शिकार के प्रबन्ध करने को तो कह दिया है। उस अवसर पर तुम्हीं उस शेर को मार लेना। पर इसके लिए तुम एक सप्ताह तक निशाने का अभ्यास कर लो। इस शेर के शिकार में और जंगली शेर के शिकार में काफी अन्तर होता है।”

अपने वादे के अनुसार दारोगा जंगलात ने अजित को इतिला दी कि फलाने जंगल में शेर है, और अमुक घाटी में पानी पीने जाया करता है। रमेश के साथ अजित निकल पड़ा। साथ में राज्य के शिकारी भी थे। बतलाए हुए जंगल में मचान बांधे गये। घाटी को दो रास्ते जाते थे, एक मचान एक रास्ते पर बांधा गया और दूसरा दूसरे पर। इस बार अजित और रमेश दोनों ही अलग-अलग मचानों पर बैठे। प्रत्येक के साथ एक-एक शिकारी था। दोपहर के समय लंग मचानों पर चढ़कर बैठ गए रात हो गई पर शेर का पता नहीं। रमेश ने पास बैठे हुए शिकारी से पूछा “क्या शेर जरूर आवेगा?”

उस शिकारी ने धीरे से कहा, ज़रा धीरे बोलिए ! मुमकिन है वह आ ही रहा हो, उस हालत में एक ज़रा-सी आवाज़ उसे सतर्क कर देने को काफ़ी होगी।”

थोड़ी देर तक रमेश बैठा रहा, उसे नींद आ रही थी, पर मचान में इतनी जगह न थी कि वह सो सके। उसने फिर पूछा, “क्यों भाई, कब तक उसका इन्तज़ार करना पड़ेगा।” इस बार रमेश का स्वर धीमा था।

शिकारी ने कहा, “शायद रात भर इन्तज़ार करना पड़े—कौन जाने वह कब आवे और यही कौन जाने कि वह इसी रास्ते आवे।”

एकाएक पत्ते खड़खड़ाए—शिकारी ने रमेश का हाथ दबा कर रमेश को सतर्क हो जाने का संकेत किया। रमेश ने अपने चारों ओर देखा—घोर अन्धकार छाया हुआ था—करीब दो सौ गज़ की दूरी पर

उसे दो चमकते हुए अंगारे से दिखलाई पड़े। उसने दबे हुए स्वर में कहा, “वह क्या चमक रहा है !”

शिकारी ने भी दबे हुए स्वर में उत्तर दिया, “वे शेर की आँखें हैं—उसे और नज़दीक आने दीजिए !”

शेर धीरे-धीरे बढ़ता चला आ रहा था। अब वह मंचान से करीब पचास गज़ की दूरी पर रह गया और स्पष्ट दिखाई देने लगा, शिकारी ने रमेश से कहा, “अब निशाना लेकर मारिये।”

रमेश ने घोड़ा दबा दिया, इधर बन्दूक की आवाज़ हुई और उधर शेर एक दहाड़ के साथ उछला। मंचान काफ़ी ऊँचा न था, पेड़ की एक डाली पर शेर का पंजा पड़ा, और उसी के साथ वह नीचे गिरा।

रमेश धर-धर काँप रहा था—उसका सारा शरीर पसीने से भीग गया था। शिकारी ने कहा, “दूसरी गोली एकदम मारिये।”

रमेश ने दूसरा घोड़ा भी दबाया। इस बार शेर सीधे मंचान पर झपटा, और रमेश के हाथ से बन्दूक छूट पड़ी। उसी समय शिकारी ने अपनी तोंड़ेवाली बन्दूक का प्रयोग किया—शेर नीचे गिरा, वैसे ही उठकर वह भागा।

रमेश को सावधान होने में काफ़ी देर लगी। मशालें जलाये हुए खिदमतगार और शिकारी मंचान के पास आ गए—अजित भी आ गया। “क्या हुआ ?” अजित ने पूछा।

शिकारी ने कहा, “महाराज—मेहमान सरकार ने दो गोलियाँ मारीं—लगां दोनों ही क्योंकि शेर ज़ख्मी हो गया है, लेकिन वह भाग गया।”

“भाग गया !” अजित ने मत्थे पर हाथ लगाते हुये कहा “लेकिन क्या तुम ठीक कहते हो कि वह ज़ख्मी हो गया है ?”

“हाँ महाराज ! यहाँ से वह ज्यादा दूर नहीं गया होगा ।”

अजित ने हाथ में बँधी हुई घड़ी देखी । दो बज रहे थे । अजित ने कहा, “रात में तो उसे ढूँढ़ना खतरनाक है—सुबह हाथी पर चढ़कर ढूँढ़ना ठीक रहेगा । अच्छा, हाथी मँगवाओ—अब लौटा जाय ।”

सुबह अजित ने रमेश से पूछा, “शेर को ढूँढ़ने चलते हो ?”

रमेश का मुख पीला पड़ गया था, उसने कहा, “नहीं । अजित ! शेर का शिकार बड़ा भयानक है—तुम्हीं जाओ ।”

अजित हँस पड़ा, “शेर से कहीं अधिक भयानक मनुष्यों से खेलने के समय तुम्हें भय नहीं लगता, लेकिन शेर से तुम इतना डर गए ! ताज्जुब की बात है ।” इतना कहकर वह चला गया ।

एक महीना बीत गया । जून का पहला समाप्त था । अजित ने कहा, “रमेश ! अब तो रिजल्ट आने के दिन हैं !”

“हाँ !” और रमेश एकाएक उद्विग्न हो उठा, “अजित ! अब मैं जाना चाहता हूँ, मेरा जो नही लग रहा है—उफ़ ! इतने दिनों तक मैं यहाँ किस प्रकार रह सका इस पर मुझे आश्चर्य होता है !”

“आश्चर्य की क्या बात है ? क्या यहाँ तुम्हें प्रत्येक प्रकार का सुख नहीं है ?”

रमेश मुसकराया, “सुख ! अजित तुम्हें मैं समझ नहीं पाता । कभी-कभी तुम बड़े समझदार आदमी, पूर्ण दार्शनिक बन जाते हो, मैं उस समय तुमसे ईर्ष्या करता हूँ, और बाज़-बाज़ दफ़्ते तुम बच्चों की तरह नाममकी की बातें करने लगते हो । क्या तुम समझते हो कि मनुष्य को वैभव से घिरे रहने में ही सुख मिलता है ? तुम आत्मा की प्यास को कोई महत्त्व नहीं देते । मैं प्रेम करता हूँ अजित, और वियोग बड़ा कठिन होता है ।”

‘अब अजित के मुसकराने की बारी थी, “समझा ! तुम्हें रह-रह कर प्रभा की याद सताती है । उसी से मिलने को तुम व्यग्र हो । पर क्या प्रभा इलाहाबाद में होगी ?”

रमेश ने कहा, “नहीं, वह शिमला में है । उसका पत्र परसों आया है, और उसने लिखा है कि वह जून के अन्तिम सप्ताह में प्रयाग आवेगी ।”

“फिर प्रयाग जाकर क्या करोगे ?”

“मैंने यह कब कहा था कि मैं प्रयाग जाना चाहता हूँ । जिस समय मैंने यहाँ से जाने की बात कही थी उस समय मैं शिमला जाने की बात सोच रहा था ।”

“अच्छी बात है, दो-चार दिन और रुको, मैं भी तुम्हारे साथ शिमला चलूँगा ।” अजित ने कहा । उसी समय एक चपरासी अजित को एक तार दे गया ।

अजित ने तार खोला—तार पढ़ते ही वह उछल पड़ा, फिर एकाएक वह गम्भीर हो गया । उसने तार रमेश के सामने फेंक दिया । तार प्रयाग से आया था और उसमें लिखा था—“अजित फ़र्स्ट हुआ, रमेश को सेकण्ड क्लास मिला बधाई !”

रमेश ने तार पढ़ा—और उसका सिर घूम गया । उसका हाथ कांप उठा और तार उसके हाथ से छूट पड़ा । उसने भरांप्र हुए स्वर में कहा, “अजित किर्मा से एक गिलास पानी मँगवा दो !”

अजित ने पानी मँगवाया—और रमेश के पास खड़ा हो गया । उसने कहा, “रमेश ! बहुत सम्भव है तार देने ने ग़लती कर दी हो, उसने मेरे नाम की जगह तुम्हारा नाम और तुम्हारे नाम की जगह मेरा नाम लिख दिया हो ।”

“नहीं, अजित कोई गलती नहीं !” पानी पीते हुए रमेश ने कहा, “जिस बात की मुझे डर थी वह हो ही गई। अजित तुमने मुझसे अकेले पढ़ने को कहा था, मुझे याद है। और मैंने तुम्हारी बात न मानकर अपना ही अहित किया। प्रभा के साथ पढ़ना ! उफ़ वह असम्भव था।”

अजित ने कोई उत्तर न दिया, वह चुपचाप रमेश की बात सुन रहा था।

कुछ रुककर रमेश ने फिर कहा, “अजित ! अब क्या हो ? आज तक की सब साधना, सब तयस्यारें, सब-के-सब व्यर्थ गए। मेरा जीवन नष्ट हो गया, नहीं, मैंने अपना जीवन नष्ट कर लिया। अजित—अजित—” रमेश इसके आगे कुछ न कह सका। उसकी आँखों में आँसू फूट पड़े और उसका कण्ठ रुद्ध हो गया।

अजित ने रमेश के कंधे पर हाथ रख दिया, “रमेश, साहस करो और मनुष्य बनो। मनुष्य ही गलती करता है, और मनुष्य ही गिरता है। तुम्हारे सामने तो अभी सारा जीवन पड़ा है—तुम मनुष्य हो, रोने के लिए नहीं बनाए गए हो। तुमने एक गलती की, उस गलती से लाभ उठाओ और हँसते हुए अपने अनुभवों के साथ उठाओ और आगे बढ़ो। साहस करो और वीर बनो—संसार कायरों के गढ़ने की जगह नहीं है।”

रमेश ने अजित की ओर देखा—दोनों की आँखें चार हुईं। अजित की आँखों में असीम साहस और प्रगाढ़ सहानुभूति थी, रमेश की आँखों में कातरता और निर्वलता। अजित का मुख गम्भीर था—वहाँ दृढ़ता थी, स्वामीत्व था। संध्या के धुंधले अरुण प्रकाश में रमेश ने अजित का मुख देखा—उसने देखा कि अजित का मुख एक स्वर्णीय छवि से चमक रहा है। रमेश कुछ घण्टों के लिए मन्त्र-मुग्ध-सा अजित का मुख देखता रहा और इसके बाद वह उठ खड़ा

हुआ। ऐसा मालूम होता था कि अजित की आन्तरिक भावनाएँ रमेश के हृदय में प्रतिबिम्बित हो उठीं, उसकी कातरता जाती रही। वह मुसकराया, अजित का हाथ अपने हाथ में लेकर उसने कहा, “ठीक कहते हो अजित, अभी कुछ नहीं बिगड़ा। मेरा सारा जीवन मेरे सामने पड़ा है—मैं प्रयत्न करूँगा कि मैं जीवन में सफलता प्राप्त करूँ।”

अजित के मुख के भाव एकदम बदल गए। उसने तार उठा लिया, हँसते हुए कहा, देखो रमेश मैंने तुमसे कहा था न कि इस बार मैं फ़र्स्ट आऊँगा और मैं आया भी! दो-चार दिन यहाँ काफ़ी उत्सव मनाए जावेंगे, नाच होंगे और दावतें होंगी—इसके बाद फिर हम दोनों शिमला चलेंगे।”

रमेश ने अजित में यह भाव-परिवर्तन अनुभव न किया, वह अपने विचारों में इतना तल्लीन था। वह चौंक-सा उठा, “क्या कहा!”

अजित ने रमेश का हाथ पकड़कर उसे झकझोर दिया, “देखो जी, इतने स्वार्थी मत बनो। मैं फ़र्स्ट आया हूँ मुझे कितनी प्रसन्नता है। मेरी खुशी में ख़ुशी मनाओ, तुम मेरे सब से बड़े मित्र हो।”

रमेश मुसकराया, “तुम बड़े विचित्र आदमी हो—कैसी बच्चों की-सी बातें करने लगते हो।”

अजित ज़ोर से हँस पड़ा, “बच्चों की-सी बातें कर रहा हूँ? मेरे भाई साहेब यह समझे थे कि मैं ज़िन्दगी भर बी० ए० न पास कर सकूँगा। वे मुझे थोड़ा-सा पागल भी समझते हैं। देखो आज मैं यह तार उन्हें दिखलाता हूँ। जानते हो वे कितने प्रसन्न होंगे। देखना दो-चार रोज़ तक यहाँ वह तमाशे, नाच, रंग और दावतें होती हैं कि तुम्हारी तबीयत खुश हो जावेगी।”

रमेश को मानो कुछ भूली बात याद हो आई, उसने कहा, “अजित मुझे क्षमा करना, मैं बड़ा स्वार्थी हो गया था। तुम्हारे फ़र्स्ट

आने पर मुझे बधाई देना चाहिए था और मैं अपने स्वार्थ के वशीभूत हो कर यह भूल गया। अब भी देर नहीं हुई है, मैं तुम्हें बधाई देता हूँ।”

अजित ने रमेश के मुँह पर हाथ रखते हुए कहा—“चुप ! चुप ! क्यों शिष्टाचार का गला घोट रहे हो ! हाँ, मैं एक सप्ताह तक शिमला न चल सकूँगा। रमेश क्षमा करना, अगर तुम जाना चाहो तो जा सकते हो, पर मैं तुमसे एक सप्ताह तक रुकने का आग्रह करूँगा।”

अन्यमनस्क भाव से रमेश ने कहा, “नहीं, अब शिमला न जाऊँगा अजित ! जब तक तुम्हारी इच्छा हो रुको, मैं भी तुम्हारे साथ रहूँगा !”

ताली बजाते हुए अजित ने कहा, “गुड ब्याय ! (अच्छे लड़के) और देखो अभी भाई साहेब के विश्वास को कितना सदमा लगता है, इसे तो देखो चल कर !” यह कह कर वह रमेश को घसीटते हुए अपने बड़े भाई के पास चला गया।

जिस कुछ लोग प्रयाग का यूनावर्मिटा एरिया कहेंगे, पर जन-साधारण में जो मुहल्ले कटरा और कर्नलगंज के नाम से प्रसिद्ध हैं, साल में दो महीने बिलकुल उजाड़ रहते हैं। इस स्थान पर इतनी चहल-पहल और इतना जीवन केवल विद्यार्थियों के कारण है।

जुलाई के प्रथम सप्ताह में ही फिर से इस स्थान पर कुछ-कुछ जीवन का स्पन्दन मालूम होने लगता है। दुकानदारों के चेहरे पर कुछ हर्ष आ जाता है, सड़कों पर हँसी के ठहाके उठने लगते हैं और साथ ही प्रयाग को भयानक गर्मी में भी वर्षा के कारण कमी आने लगती है।

अजित के साथ रमेश प्रयाग लौटा—जुलाई का दूसरा सप्ताह था, चहल-पहल बढ़ गई थी। विद्यार्थियों की जेबें रुपयों से भरी थीं, मुक्त-हस्त वे खर्च कर रहे थे।

रमेश प्रयाग लौटकर अपने प्रांफेसर्स से मिला। उन्होंने रमेश के साथ सहानुभूति प्रकट की, उसके मिर्क सेकन्ड क्लास पाने पर आश्चर्य प्रकट किया और आगे मेहनत करने की सलाह दी।

अजित ने रमेश से कहा, रमेश ! अब यह तै करना है कि एम० ए० में कौन-सा सब्जेक्ट लिया जाय। “मैं तो इंग्लिश ले रहा हूँ” रमेश ने उत्तर दिया।

अजित ने कुछ सोचा, “अच्छा ! तो मैं फिर इंग्लिश न आकर करूँगा। इरादा तो इंग्लिश का ही किया था, पर अब इकनामिक्स की ओर जाऊँगा।”

रमेश ने बड़े ध्यान से अजित को देखा, “यह क्यों ?”

“यह इसलिए कि प्रभा भी तो इंग्लिश आफर कर रही है।” और अजित हँस पड़ा।

“मैं नहीं समझा—थोड़ा सा और साफ-साफ कहो।” रुखे स्वर में रमेश ने कहा।

“तुम नहीं समझे, तो फिर इसमें कसूर तुम्हारा है न कि मेरा। प्रभा इंग्लिश आफर कर रही है और तुम इंग्लिश आफर कर रहे हो, और साथ-साथ तुम दोनों प्रेम करते हो। एम० ए० क्लास इतना बड़ा तो नहीं है जितना बी० ए० था, कुछ थोड़े-से इने-गिने लड़के, और ऐसी हालत में मेरा तुम लोगों के साथ रहना उचित नहीं है।”

रमेश सर झुकाए हुए कुछ सोचता रहा, एक गहरी साँस लेकर उसने आरम्भ किया, “अजित ! तुम ठीक कहते हो। मैं इंग्लिश इसलिए आफर कर रहा हूँ कि प्रभा आफर कर रही है। अजित ! मैं सच कह रहा हूँ कि मैं प्रभा से बुरी तरह से प्रेम करने लग गया हूँ। इस प्रेम में मैंने अपने को गवा दिया है। पता नहीं कहाँ जा रहा हूँ।”

अजित भी गम्भीर हो गया, “मैं बतला सकता हूँ तुम कहाँ जा रहे हो—तुम बहुत तेज़ी के साथ विनाश की ओर बढ़ जा रहे हो। मैंने तुमसे इतनी बार कहा है, और यह जानते हुए भी कि तुमने प्रत्येक बार मेरी बात पर बुग माना है, मैं तुमसे फिर कहूँगा कि प्रभा से प्रेम करके तुम गलती कर रहे हो।”

अजित ! देखो, मेरे प्रेम को कुछ न कहो—मैं तुमसे प्रार्थना करता हूँ। यदि यह गलती है, बेहोशी है तो बड़ी मादक बेहोशी है। इस छोटे से जीवन में, प्रेम के ये थोड़े-से क्षण कितने मूल्यवान हैं—अजित कृपा करके इस विषय पर कुछ न कहो।”

अजित ने रमेश का हाथ पकड़ लिया, इस समय उसके स्वर में

न जाने किस प्रकार की दृढ़ता आ गई थी, उसका मुख लाल हो उठा था और आँखें चमकने लगी थीं, उसने कहा, “रमेश—तुम झूठ रहे हो, मैं तुम्हारा मित्र हूँ, मैंने संकल्प कर लिया है कि मैं तुम्हें झूठने न दूँगा, जिस तरह हो सकेगा मैं तुम्हें बचाऊँगा। तुम इंग्लिश न आफर करोगे—समझे !”

रमेश सिहर उठा। सकरुण स्वर में उसने कहा, “अजित, मैं प्रभा से प्रेम करता हूँ।”

अजित मुसकराया, “क्या तुम अपने इस प्रेम से अपना जीवन नष्ट कर दोगे ? याद रखो बी० ए० में तुमने कौन-सी पोजीशन पाई थी। अभी कुछ विगड़ा नहीं, एम० ए० में तुम अभी अपने को बचा सकते हो।”

रमेश कराह उठा, “अजित—अजित !”

अजित इस बार जोर से हँस पड़ा “रोने से कोई लाभ नहीं, मनुष्य बनो। प्रभा के प्रति तुम्हारा पागलपन यदि दूर नहीं होता तो तुम समाप्त हो—समझे !”

रमेश ने हलके से अपना हाथ छुड़ा लिया—उसने अपना मुख उठाया, कुछ देर तक अजित की ओर देखा, फिर अपने स्वर में दृढ़ता लाते हुए उसने कहा, “अजित, यदि प्रेम का मूल्य मेरा प्राण है, तो भी मैं प्रेम का मूल्य चुकाने को प्रस्तुत हूँ।”

अजित अब सोच में पड़ गया, एकाएक एक विचार उसमें उठा, उसका मुख खिल गया। उसने कहा, “रमेश तुम प्रभा से बहुत अधिक प्रेम करते हो।”

“हाँ”

“फिर उसमें विवाह क्यों नहीं कर लेते ?”

“विवाह ?”

“हाँ विवाह । तुम्हें प्रभा से प्रेम करते हुए करीब-करीब दो वर्ष हो गए । इतना समय कोर्टशिप के लिए काफी है । अब तुम विवाह कर लो । तुम्हें अभाव पागल बनाए हुए है, इस अभाव को पूर्ति के बाद तुम अच्छी तरह से पढ़-लिख सकोगे !”

“अजित—!”

“मैं टोक कहना हूँ रमेश ! तुम्हारे लिए प्रेम का अन्त है विवाह, जिस समय अन्त पा लोगे उस समय तुम्हारा पागलपन दूर हो जायगा । क्या तुम समझते हो कि प्रभा तुमसे विवाह न करेगी ?”

“अजित ! इस प्रकार की बातें मत करो—प्रभा को तुम इतना नीच क्यों समझते हो ?”

“तो फिर तुम प्रभा से विवाह का प्रस्ताव जल्द कर डालो । विवाह हो जाने के बाद अच्छी तरह से अपना काम कर सकोगे ।”

थोड़ी देर तक दोनों मौन रहे, फिर रमेश ने कहा, “अजित, ठीक कहते हो, मुझे यह बात सूझी ही न थी । यदि प्रभा से मैं विवाह कर लूँ तो फिर मैं दत्तचित्त होकर पढ़ सकूँगा । कल रविवार है न, कल ही मैं प्रभा के सामने अपना प्रस्ताव रखूँगा ।”

रमेश दूसरे दिन सुबह प्रभा के यहाँ पहुँचा । सर कृष्ण उस समय घर पर न थे, डाइंग-रूम में प्रभा रमेश से मिली । सोफा पर रमेश को बिठाकर प्रभा उसके बगल में बैठ गई । रमेश का हाथ अपने हाथ में लेते हुए उसने कहा, “रमेश, आज गम्भीर क्यों हो ?”

अपने मुख पर मुसकराहट लाने का विफल प्रयास करते हुए रमेश ने कहा, “गम्भीर हूँ—मैं तो यह नहीं जानता था कि गम्भीर हूँ । पर हो भी सकता है—कुछ गम्भीर बातें करने ही आया हूँ—और शायद मनोभाव मुख पर प्रतिबिम्बित हो उठे हों ।”

प्रभा खिलखिलाकर हँस पड़ी। “रमेश, तुम बड़े पागल हो—हम दोनों के बीच में गम्भीरता की कोई बात ही नहीं आनी चाहिए”, और प्रभा ने अपने दोनों हाथ रमेश की गर्दन में डाल दिए।

रमेश भी मुसकराया, “प्रभा! एक बड़ी महत्व की बात कहनी है !”

“कहो !”

रमेश कुछ देर तक सोचता रहा। उसकी समझ में ही न आ रहा था कि किस प्रकार बात आरम्भ की जाय। फिर उसने कहा, “प्रभा, मैं तुम्हारे सामने विवाह का प्रस्ताव लेकर आया हूँ।”

“विवाह !” प्रभा चौंक उठी। उसने अपने हाथ रमेश के गले से निकाल लिए—उसने रमेश को कुछ देर तक गौर से देखा, “क्या कहा विवाह ?”

प्रभा की भाव-भङ्गी देखकर रमेश कुछ सहम-सा गया, उसने साहस किया, “हाँ प्रभा ! हम दोनों प्रेम करते हैं, मैं तुम्हारे बिना नहीं रह सकता। इसीलिए कह रहा हूँ कि मेरा तुमसे विवाह हो जाय।”

प्रभा ने कहा, “रमेश ! विवाह को क्या आवश्यकता है ? क्या हम दोनों इस प्रकार प्रेम नहीं कर सकते ?”

“नहीं—प्रेम का अन्त है विवाह ! तुम मेरी हो, मैं तुम्हारा हूँ—हम दोनों जीवन में एक हो जायें।”

प्रभा कुछ देर तक सोचती रही, “रमेश, मैंने कभी इस विषय पर नहीं सोचा—कुछ समय दो !”

“नहीं—समय की आवश्यकता ? अभी सोच लो—और फिर सोचना ही क्या ? इतना क्या काफी नहीं है कि हम दोनों एक दूसरे से प्रेम करते हैं ?”

प्रभा सम्हल कर बैठ गई। विवाह का प्रस्ताव सुनकर उसके मुख पर जो घबड़ाहट आई थी वह दूर हो गई और उसके स्थान पर दृढ़ता की भावना आ गई। ऐसा मालूम होता था कि प्रभा ने एक क्षण में ही क्या करना चाहिए इसका निर्णय कर लिया। वह सोफ़ा से उठ कर कुर्सी पर रमेश के सामने बैठ गई। “रमेश, तो फिर आज ठीक तरह से बातें हो जायँ। एक प्रश्न है रमेश, तुम्हारी आय क्या है !”

रमेश चौंक उठा, अपने को सम्हल कर उसने उत्तर दिया, “तुम तो जानती ही हो, प्रभा, कि मेरे पास कोई आय नहीं है न कोई सम्पत्ति ही है। मुझे स्कालरशिप मिलता है। पर उससे क्या, हम दोनों एक दूसरे से प्रेम करते हैं। हम दोनों शिक्षित हैं, खाने भग को मैं पैदा कर सकता हूँ।”

प्रभा ने कहा, “रमेश, उद्भिन्न होने की कोई बात नहीं है, इसके पहिले कि मैं नया जीवन आरम्भ करूँ, उस नए जीवन के विषय में कुछ सोच-विचार कर लेना, उसका भारी कार्यक्रम निर्धारित कर लेना आवश्यक है। है न ?”

“हाँ !”

“विवाह की बात उठी है,” प्रभा ने आरम्भ किया, “और इसके पहिले मैं तुमका कुछ उत्तर दूँ, मैं यह भी बतला दूँ कि विवाह पर मेरे क्या विचार हैं। स्त्री और पुरुष में दो प्रकार के सम्बन्ध होते हैं, एक यौनिक (सेक्सुअल) सम्बन्ध है और दूसरा जीवन का सम्बन्ध है। जीवित रहने के लिए स्त्री पुरुष का अवलम्ब चाहती है, स्त्री असहाय है, अवलम्ब है—संस्कृति के दो भागों में पुरुष सवल भाग है और स्त्री निरवल भाग है। और रमेश, जीवन का प्रश्न भोग-विलास के प्रश्न से पहिले आता है। विवाह है क्या ? मैं तो विवाह को वह संस्था मानती हूँ जिसके द्वारा पुरुष स्त्री के भरण-पोषण तथा उसकी रक्षा का

भार अपने ऊपर लेता है। रहा कामवासना का प्रश्न वह बाद में उठता है।”

“पर इससे क्या मतलब है ?” प्रभा की बातों को समझते हुए भी न समझने का प्रयत्न करते हुए रमेश ने पूछा !

“विलकुल स्पष्ट है। रमेश, मैं प्रेम को विवाह का आधार नहीं मानती। कोई भी स्त्री जब किसी पुरुष से विवाह करती है तो इस आशा से करती है कि वह पुरुष उसको जीवन में सुखी बनाएगा। हमारा जीवन केवल भोग-विलास हो तो नहीं है ! भोग-विलास तो जीवन के कई अंगों में एक अंग है। भोग-विलास तो बाद की बात है—सबसे पहिले प्रश्न आता है रोटी का, हमारी नित्य की आवश्यकताओं का। यदि हमारी नित्य की आवश्यकताएँ नहीं पूरी होती, यदि हम भूखों मरते हैं तो प्रेम अकेले तो हमें जीवित नहीं रख सकता। विवाह को मैं स्त्री और पुरुष के बीच में आर्थिक सम्बन्ध के रूप में मानती हूँ।”

रमेश अनुभव कर रहा था कि वह जिस कल्पना के आकाश पर चढ़ा था वह नष्ट हो गया और वह बड़े वेग के साथ नीचे गिर रहा है, उसने बचने का अन्तिम प्रयत्न किया। “प्रभा, हमारी आवश्यकताएँ हैं कितनी—खाने और पहिरने भर के लिए मैं उपार्जित कर ही सकता हूँ। रहा भोग-विलास—वहाँ हमारे पास प्रेम के रूप में संसार का सबसे बड़ा भोग-विलास है।”

प्रभा मुसकराई, पर उसकी मुसकराहट में एक विचित्र प्रकार का करुण स्वरूपन था, “रमेश, तुम मुझे नहीं समझ पा रहे हो। एक बात समझ लो, भिन्न श्रेणी के मनुष्यों में आवश्यकता की मात्रा भिन्न हुआ करती है। रमेश एक किसान की आवश्यकता है फटा कपड़ा, बाजरे की सूखी रोटी और एक टूटी भाँपड़ी। एक साधारण क्लर्क की आवश्यकता उस किसान की आवश्यकता से बढ़ी हुई है। उसे कपड़े सवृत

चाहिए, खाने में उसे कुछ बी, कुछ शकर और गेहूँ की रोटी चाहिए। रहने के लिए उसे पक्का मकान चाहिए। इसी प्रकार समाज के अनुसार मनुष्य की आवश्यकताएँ बढ़ती जाती हैं। रमेश, एक साधारण मनुष्य के लिए जो चीज़ें भोग-विलास हैं, वे ही मेरे लिए आवश्यक हो गई हैं। तुम जानते हो कि मैं आलीशान बँगले में रह रही हूँ, तुम जानते ही हो कि पापा के करीब चारह नौकर हैं, पाँच-छै कारें हैं। मेरी आवश्यकताएँ बन चुकी हैं, मुझे एक छोटा-सा बँगला चाहिए, चार-छै नौकर चाहिए, एक कार चाहिए, इतना रुपया और चाहिए जिससे मैं अपने मित्रों को यदि हमारे में एक दिन नहीं तो महीने में एक दिन अच्छी-सी दावत दे सकूँ। इन आवश्यकताओं को पूरी करने में एक हजार रुपये का खर्च है। समझे रमेश !”

प्रभा थोड़ी देर तक रमेश के मुख को देखती रही, शायद वह रमेश के मनोभावों को पढ़ रही थी, उसने रमेश का हाथ पकड़ लिया, “रमेश—मुझ पर क्रोधित न हो—न मुझसे बुरा ही मानो। हम दोनों एक दूसरे से प्रेम करते हैं, इतना काफ़ी है और सदा प्रेम करने रहेंगे, विवाह की क्या आवश्यकता है ?”

रमेश उठ खड़ा हुआ—कुछ देर तक वह छत पर अपनी नज़र गड़ाए हुए कुछ संचिन्ता रहा, फिर उसने प्रभा का हाथ भटक दिया, “प्रभा, मैंने तुम्हारी बात सुनी—पर समझा केवल इतना कि तुम्हारे लिए प्रेम दांग था, और मेरे लिए अभिशाप था।” और घूमकर वह तेज़ी के साथ बाहर निकल गया।

प्रभा ने पुकारा, “रमेश ! रमेश !” पर रमेश बँगले के बाहर निकल चुका था।

रमेश पागल की भाँति फिर झुकाए हुए पैदल ही अपने बॉर्डिंग को चल दिया। उस समय उसका गला सूख रहा था, उसका मस्तिष्क

एक असह्य वेदना से फटा जा रहा था। वह क्लिनर की दूकान पर रुका, हाइटहार्स हिस्की की एक बोतल उसने खरीदी और वह अपने बॉर्डिंग में लौट आया।

जिस समय रमेश लौटा दस बज चुके थे। सुबह से ही बादल घिरे हुए थे और समय काफ़ी सुहावना था। बॉर्डिंग-हाउस प्रायः सूना था, लड़के घूमने निकल गए थे। रमेश सीधे अपने कमरे में गया, वह उस समय हँस रहा था। कमरे में पहुँच कर उसने कमरा बन्द कर लिया, हाइटहार्स की बोतल खोली, नौकर से उसने सोडा की बोतलें और बर्फ़ मँगवाई और शराब पीने बैठ गया। उस समय वह सब कुछ भूल गया था, शायद भूल रहा था, पेग के बाद पेग वह पी रहा था—अपना मारा वदन, अपनी सारी स्मृति और इन दोनों से उत्पन्न अपनी असह्य पीड़ा को वह शराब की मादकता में एक बार ही डुबा देना चाहता था।

घड़ी ने ग्यारह बजाये, बारह बजाये। मेस में उसने कहला दिया कि वह खाना न खायेगा—और वह शराब पीता रहा।

एक बज के करीब अजित ने उसके दरवाज़े पर हाथ मारते हुए कहा, “रमेश !”

रमेश ने अजित का स्वर पहिचाना, वह उठा और उसने दरवाज़ा खोल दिया।

अजित ने कमरे को देखा, और वह सहम-सा गया। दरवाज़ा बन्द करके वह कमरे में मेज़ के पास गया—उसने शराब की बोतल उठाकर देखी, “काफ़ी पी चुके हो !” वह कहकर उसने अपना कोट उतार कर ख़ुट्टी पर टांग दिया, इसके बाद वह कुर्सी पर बैठा गया।

“रमेश ! मुझे भी प्यास लगी है, एक पेग मुझे पिलाओ !”

रमेश ने एक पेग अजित को दिया।

गिलास खाली करके मेज़ पर रखते हुए अजित ने कहा, “मालूम होता है प्रभा के यहाँ से आए हो !”

रमेश ने कोई उत्तर न दिया. आँखें नीची किए हुए वह कुछ सोच रहा था ।

अजित मुसकराया, हाथ से रमेरा को सचेत करते हुए उसने कहा, “और प्रभा ने शायद तुम्हारा विवाह का प्रस्ताव अस्वीकृत कर दिया ।” “हाँ !” और रमेरा ने कटोर दृष्टि से अजित को ओर देखा ।

अजित ने रमेरा को उस दृष्टि पर कोई ध्यान न दिया, दूसरा पेंग अपने हाथ से हो गिलास में लगाकर उसने पीने हुए कहा था, “जो कुछ मैं कहता था वह ठीक ही था ।”

रमेश इस बार भी मौन रहा ! पर इस समय उसकी आँखों के साथ-साथ उसका मुख भी लाल हो उठा था ।

मदिरा ने अजित को मस्ती को भड़का दिया था, वह जोर से हँस पड़ा “मैं समझ सकता हूँ कि प्रभा ने तुमसे क्या कहा होगा । रमेश, उसने कहा होगा विवाह को क्या आवश्यकता—उसने कहा होगा कि प्रेम बिना विवाह के भी किया जा सकता है, उसने कहा होगा कि तुम्हारे पास रुक्या नहीं है—हा ! हा ! उस समय रमेरा तुम आसमान से नीचे गिरे होंगे । रमेरा, सच बतलाओ तुम उस समय रोये थे या नहीं ?”

अजित की बातों ने रमेरा के क्रोध को आग में घृत का काम किया, उसने अपने को भरसक दबाया ।

पर अजित ने इस पर ध्यान न दिया, बातल की बचो-खुची शराब गिलास में डालकर पीने हुए उसने कहा, “रमेश ! मैंने कहा था कि तुम मूर्ख हो—अजित वह साबित हो गया । और जो कुछ हुआ वह अच्छा ही हुआ । तुम्हारे ऊपर से एक बहुत बड़ा अभिराव उठ गया, अब तुम अच्छी तरह से काम-काज कर सकोगे । तुम्हारा

पागलपन दूर हो गया, अब तुम अपनी सारी शक्तियों के साथ जीवन में अग्रसर हो सकोगे। रमेश, मैं तुम्हें बधाई देता हूँ।”

रमेश अब अपने को न रोक सका, उसने गम्भीर स्वर में कहा, “अजित ! तुम इसी समय इस कमरे के बाहर चले जाओ—समझे !” और रमेश तनकर खड़ा हो गया।

अजित ने विस्फारित नेत्रों से रमेश को देखा, “क्या कहा !”

“तुम इसी समय मेरे कमरे के बाहर चले जाओ !” दाँत पीसते हुए रमेश ने कहा—धीरे-धीरे रमेश अपने क्रोध पर सं अपना अधिकार खा रहा था।

अजित मुसकराकर उठ खड़ा हुआ। बोटल की ओर देखते हुए उसने कहा, “देख रहा हूँ, तुम बहुत ज्यादा पी गए हो !” इतना कहकर वह कुर्सी पर बैठ गया और उसने अपने पैर मेज पर रख दिए।

रमेश जहाँ खड़ा था वहीं अजित का कोट टँगा था, कोट उठाकर रमेश ने कहा, “अपना कोट लो और तुम मेरे कमरे से निकल जाओ—समझे !”

अजित ने कहा, “इस समय जनावर में जाने को कतई तैयार नहीं हूँ—मैं घर से यह तै करके चला हूँ कि आज का दिन तुम्हारे साथ बिताया जाय।”

रमेश अब आपे से बाहर हो गया। अजित के कोट से उसने अजित का पिस्तौल निकाल लिया—पिस्तौल अजित की ओर तानकर उसने कर्कश स्वर में कहा, “अजित, तुम मनुष्य नहीं हो शैतान हो। मैं इस समय पागल हो गया हूँ और जानते हो, मेरे पागलपन का उत्तरदायित्व तुम पर है। तुम मेरे जीवन में क्यों आए !—“रमेश का स्वर आवेश से काँपने लगा, “मैं सुखी था—अज्ञान के अन्धकार में और विश्वास की गोद में मैं पल रहा था, मेरे जीवन में शान्ति

थी। मैं जिस समाज में था वह अच्छा था। तुमने मुझे उससे क्यों निकाला—तुमने मुझे एक सुन्दर स्वर्ग के समान समाज से निकालकर इस नरक के तुल्य समाज में क्यों डाल दिया जहाँ लोग पशुओं से गण-
बीते हैं, धन का पिशाच जहाँ सब को गुलाम बनाए हुए है। तुम्हारा यह अभिशापित समाज—तुम्हारी यह अभिशापित संस्कृति मुझे न चाहिए थी, मनुष्यता से निकाल कर तुमने मुझे पशुता में क्यों डाल दिया ? जानते हो अजित, तुमने मेरे विश्वासों को चूर-चूर कर दिया, मेरी आत्मा का तुमने गला घोट दिया—यह सब तुमने किया, तुमने ! मेरी मानसिक हत्या की है, यदि अब तुम मेरे सामने से नहीं चले जाते तो मैं तुम्हारी शारीरिक हत्या कर दूँगा।”

अजित बैठा ही रहा, रमेश ने जो कुछ कहा, उसका उसपर तनिक भी असर न पड़ा, “तुम मेरी हत्या करोगे रमेश तुम ! तुम मेरी हत्या कर सकोगे ! इस पर मुझे शक है—पर लो” इतना कहकर उसने अपनी कमीज़ के बटन खोलकर अपना सीना खोल दिया, “लो, अगर तुममें हिम्मत हो तो शूट करो—रमेश, देखू तो तुम्हारी हिम्मत !”

रमेश का हाथ काँप रहा था और उसको आँखें जल रही थीं। उसकी उँगली पिस्तौल के घोड़े पर थी। एकाएक उँगली दब गई—और एक ज़ोर की आवाज़ हुई। उसी समय रमेश के पैर लड़खड़ाए और वह बेहोश होकर गिर पड़ा।

अजित उठ खड़ा हुआ, गोली उसके बाएँ हाथ से रगड़ती हुई निकल गई, अजित ने हाथ में एक प्रकार की जलन अनुभव की। उसने बढ़कर पिस्तौल अपने हाथ में ले ली—उसके बाद उसने अपने हाथ की ओर देखा। कमीज़ की आस्तीन खून से तर थी।

इस समय तक पिस्तौल की आवाज़ सुनकर बॉर्डिंग के लड़के रमेश के दरवाज़े पर जमा हो गए। अजित ने जल्दी-जल्दी शराब

और सोझा की बोतलें आलमारी में बन्द कीं, रमेश के मुँह पर पानी छिड़ककर उसने दरवाजा खोल दिया। लड़के “क्या हुआ ? क्या हुआ” कहते हुए कमरे में घुस आए। उस समय रमेश ने आँखें खोल दी थीं और वह सूनी दृष्टि से सब कुछ देख रहा था।

अजित ने मुसकराने का प्रयत्न करते हुए कहा, “बड़ी खैर हो गई। क्या बतलाऊँ पिस्तौल का सेफ़्टी विगड़ा हुआ था, और मुझे यह मालूम न था। मैं उसे देख रहा था कि अचानक गोली छूट गई। यह कहो कि इस समय मेरा हाथ घूमा हुआ था और गोली बाएँ हाथ से रगड़ती हुई निकल गई, नहीं तो कौन जानता है न जाने क्या अनर्थ हो जाता।”

लड़कों ने हाथ देखा, खून बह रहा था। उन्होंने डाक्टर के यहाँ चलने को कहा। रेशमी रुमाल अपने हाथ में बाँधते हुए अजित ने कहा, “अरे कोई खास बात नहीं है, सिर्फ़ ज़रा-सा छिल गया है। आप-ही आप ठीक हो जायगा।” यह कहकर उसने पिस्तौल कोट की जेब में डाल ली और कांट पहिन लिया।

लड़के अपने-अपने कमरों में चले गए—अजित ने फिर किवाड़ उड़का दिए। रमेश उस समय एक विचित्र ढंग से अजित की ओर देख रहा था। अजित रमेश के सामने खड़ा हो गया। कुछ देर तक ध्यान से रमेश की ओर देखकर उसने गम्भीर स्वर में कहा, “रमेश, तुम इतने अधिक पागल हो जाओगे यह मैं न जानता था। आज तुमने अपने सबसे बड़े मित्र की हत्या करने में कुछ भी न उठा रक्खा, वह मेरा भाग्य था कि मैं बच गया। पर मैं समझ रहा हूँ, तुम आपे में नहीं हो। और रमेश, अभी तुमने कुछ बातें कही थीं। यह ठीक है कि तुम्हारे इस पागलपन का उत्तरदायित्व किसी क़दर मुझपर है। मैंने ही तुमको तुम्हारे समाज से निकाल कर अपने समाज में प्रविष्ट

किया, तुम्हारी दुनिया से निकालकर अपनी दुनिया में मैं तुम्हें
 लाया। शायद मुझे ऐसा न करना चाहिए था, यदि मैं ऐसा न करता
 तो तुम बी० ए० में फर्स्ट आए होते और सुखी होते। पर एक बात
 समझ लो, रमेश, मैंने जो कुछ किया वह सद्भावना से प्रेरित होकर
 किया। मेरी तुम पर ममता थी, मैं चाहता था कि तुम संसार में आए
 हो तो संसार को देखो भी। पर शायद मैंने गलती ही की, प्रत्येक
 आदमी गलती करता है। इसलिए रमेश, मैं तुमसे क्षमा माँगता हूँ—
 इतना समझकर कि मैं तुम्हारा मित्र रहा हूँ—मैंने जानबूझ कर
 तुम्हारा अहित नहीं किया, मुझे क्षमा कर देना।” और अजित कमरे
 के बाहर निकल गया।

दूसरा खण्ड

↑↑

Second year

• 1

दूसरा साल

• 2

Second year.

6

• 3

रमेश अकेला रह गया—वह था और उसके जीवन का विकराल सुनापन था। शराब का नशा पागलपन में परिवर्तित हो गया था, रमेश हँस पड़ा।

रमेश ने प्रेम किया था, रमेश ने मित्रता की थी; प्रेम ने उसका तोड़ा, और उसने मित्रता की हत्या की। प्रभा और अजित दोनों ही उसके जीवन में प्रकाश बनकर आए थे और भयानक अन्धकार को छोड़कर चले गए। प्रभा पर उसे दुःख था, अजित पर उसे क्रोध था।

अजित रमेश से ऊँचा था, बहुत ऊँचा था। रमेश ने यह अनुभव किया और यह अनुभव उसके लिए असह्य था। उठकर वह अपने कमरे में टहलने लगे।

“मेरा स्थान कहाँ है ?” रमेश के हृदय में प्रश्न उठा और रमेश के उन्माद ने उत्तर भी दे दिया “यहाँ नहीं—जीवन के लक्ष्य से तुम बहुत नीचे गिरे हो !” और इसकी नज़र अजित के हाथ से गिरे हुए खून के दागों पर पड़ी ! वह सिहर उठा।

चार दिन पहले वह अजित के यहाँ से लौटा था, चार दिन पहले अजित की माता ने रमेश को अपना पुत्र मानकर उसका तिलक किया था—और अजित के भाई ने उसका भाई मानकर उसे बिदा किया था। और चार दिन बाद उसने अजित की हत्या करने का प्रयत्न किया। रमेश सिहर उठा। वह रो न रहा था, वह गे सकता भी न था।

उसका सिर जल रहा था, आँखें जल रही थीं, गला जल रहा था। उसके शरीर की जलन से अधिक भयानक थी उसकी आत्मा की जलन।

रमेश के कमरे का सारा सामान अजित ने दिया था, रमेश के कपड़े अजित ने बनवाए थे, उसका मगर के चमड़े का सूटकेस अजित ने उसे भेंट किया था और उस सूटकेस में बन्द दो हज़ार रुपए जिन्हें अभी तक रमेश ने बैंक में जमा न किया था—वे भी अजित की माता तथा भाई ने दिए थे। और रमेश ने अजित को उन सब का क्या बदला दिया ?

रमेश रुक गया—वह कुछ सोचने लगा। “नहीं, मैं पतित हूँ, पशु हूँ, पिशाच हूँ। मैं जिस स्थान पर हूँ मुझे उस पर कभी न होना चाहिए, मेरा स्थान है नीचे—बहुत नीचे।”

रमेश ने अपना असबाब बाँधा—सूटकेस और विस्तर और इनके साथ रुपए—बस इतना काफी होगा। पुस्तकों की उसे कोई आवश्यकता नहीं थी—सामान साथ में ले जाया नहीं जा सकता। इसके बाद रमेश ने अजित को एक पत्र लिखा।

गत को दस बजे उसने ताँगा मँगवाया—सामान उसने ताँगे पर रखवाया और वह भुवनेश्वर के कमरे में गया। अजित के नाम का पत्र और चाभी उसने भुवनेश्वर के कमरे में अजित को दे देने के लिए दे दी। भुवनेश्वर रमेश का रंग-ढंग देखकर घबड़ा गया, उसने कहा, “रमेश एकदम कहाँ चल दिए।”

रमेश ने रुखे स्वर में उत्तर दिया, “कहाँ जा रहा हूँ, इससे तुम्हें प्रयोजन क्या है ? अगर चाभी अजित को दे सकते हो तो दे देना, नहीं तो वैसा कह दो !”

रमेश के कटु व्यवहार से भुवनेश्वर को बुरा लगा। उसने कहा,

“याँड़ा-सा सद्व्यवहार कुछ अनुचित न होता।” यह कहते हुए उसने रमेश से चाभी लेली।

रमेश स्टेशन पहुँचा। कानपुर जानेवाली एक्सप्रेस का समय आ गया था—उसने इंटर्क्लास का टिकट लिया। असबाब प्लेटफार्म पर रखवाकर वह टहलने लगा।

गाड़ी भरी हुई थी, कुली ने इंटर्क्लास के डब्बे में रमेश का असबाब रख दिया। उस डब्बे में पाँच बर्थें थीं, तीन नीचे और दो ऊपर। प्रत्येक बर्थ पर एक मुसाफिर सोया था।

गाड़ी इलाहाबाद से चल दी—रमेश खिड़की के पास अपने सूटकेस पर बैठा था। एकाएक रमेश की बगलवाली किनारे की बर्थ पर लेटा हुआ मुसाफिर उठकर बैठ गया, उसने रमेश की ओर बड़े ध्यान से देखते हुए कहा, “यह कौन-सा स्टेशन था?”

“इलाहाबाद।” शान्त-भाव से रमेश ने उत्तर दिया।

“इलाहाबाद!” उस आदमी ने दुहराया, “तो अभी वक्त भी क्यादा न हुआ होगा। आप कहाँ जा रहे हैं?”

“कानपुर!”

वह आदमी हँस पड़ा, “आप कानपुर जा रहे हैं—जनाव मैं भी कानपुर ही जा रहा हूँ। आइये, यहाँ बैठ जाइए—जगह काफी है।” वह कह कर वह किनारे को ओर खिसक गया।

रमेश उठकर उसके बगल में बैठ गया। वह प्रायः पचास-छब्बीस वर्ष का युवक था—आधी मूँछ और लम्बा-सा, साँवला मुख, एकहरे बदन का दृढ़-पुष्ट आदमी था, रेशम का कुर्ता पहिने था और जरी के किनारे की महीन धोती थी।

उसने कहना आरम्भ किया, “मैं कलकत्ता से आ रहा हूँ, कानपुर

जा रहा हूँ । समझे—और आप नहीं जानते होंगे कि मैं क्या हूँ । कुछ लोग मुझे रईस कहते हैं, कुछ मुझे शोहदा कहते हैं—लेकिन अधिकांश मुझे कलाकार कहते हैं । मेरा काम है हजारों पैदा करना और लाखों फूँक देना । समझे जनाव !”

रमेश एकटक उस व्यक्ति की ओर देख रहा था ।

उसने फिर आरम्भ किया, “मेरा नाम विनोदविहारी है—मेरे मित्र मुझे विनोद कहते हैं । तुम भी मुझे विनोद ही कहा करो । तुम बड़े अच्छे आदमी दीखते हो—हाँ तो तुम्हारा नाम क्या है ?”

“रमेशचन्द्र श्रीवास्तव ।”

विनोद मुसकराया, “तो मैं तुम्हें रमेश कहूँगा । हाँ तो रमेश, क्या तुम कानपुर के ही रहनेवाले हो ?”

“नहीं, मैं झाँसी का रहनेवाला हूँ, कानपुर से झाँसी की गाड़ी लूँगा ।”

“ऐसी बात है !” कहते हुए विनोद ने अपना एटेची केस उठाया, “तुम्हारा साथ कानपुर से छूट जायगा—यार यह तो बुरा हुआ । देखो मैं एक दोस्त की तलाश में था, मेरे पुराने दोस्त जितने थे उनमें से कुछ तो मर गए और बाकी लापता हैं । तो जनाव दुनिया में इस वक्त अकेला था, इसलिए एक दोस्त की तलाश प्राकृतिक ही थी, थी न ?” विनोद ने अपना एटेची केस खोलकर उसमें से जानीवाकर हिस्की की एक बोतल निकाली, “और तुम चलते-फिरते इस गाड़ी में मिल गए, मैंने समझा भगवान ने मेरी सहायता की ।” विनोद ने हिस्की की बोतल का काँच खोला, “क्यों जी रमेश ! तुम भगवान पर विश्वास करते हो ? मैं तो भगवान पर विश्वास नहीं करता, कम से-कम जहाँ तक मेरा मौखिक मत है—कविताओं में तो भगवान पर विश्वास करना ही पड़ता है—अगर भगवान पर विश्वास न किया जाय तो काम भी

तो न बने !” यह कहकर विनोद ने एक छोटी-सी शीशे की गिलसिया निकाली । उसमें उसने शराब भरी और पी गया । उसने फिर आरम्भ किया, “जनाब ! भगवान है—इतना तो मानना ही पड़ेगा, लेकिन भगवान क्या है, मैं कभी संसार से सहमत नहीं हो सकता । मैं तो कहता हूँ भगवान ने हमें पैदा किया, खाने-पीने और मौज करने के लिए । समझे—देखते हो न कि मैं पीता हूँ और नोट पीता हूँ । पीने का लुत्फ ही क्या जब तक गले में लकीर न पड़ जाय । बोतल-दो-बोतल तो मेरे वास्ते कुछ है ही नहीं—अरे हाँ, तुम भी पीने हो ?”

“कभी-कभी !”

“वाह ! फिर तुम भी लो ! देखो, आज बहुत दिनों बाद कानपुर लौट रहा हूँ । कानपुर में मेरी एक प्रेमिका है — गुलाब की-भी, समझे ! जनाब उसी के लिए रुपया पैदा करने गया था और रुपया पैदा भी कर लाया हूँ । कम नहीं, बीस हजार देखो न, मेरी खुशी का कारण तो तुम समझ ही गए होंगे ।” विनोद ने सुराही में ढँका हुआ गिलास उठाया, उसने गिलास में शराब उड़ेलते हुए कहा, “देखो, बनलाना कितनी दूँ—पानी मिलाकर पियोगे या नीट ।”

गिलास आधा भर गया विनोद ने अब आश्चर्य से रमेश की ओर देखा, पर रमेश का मुख शान्त और गम्भीर था । विनोद किम्बका, रमेश ने ज़रा मुसकराते हुए कहा, “भर दो !”

“भर दूँ !” विनोद के मुख पर स्पष्ट आश्चर्य की मुद्रा अंकित हो गई, पर वह एकदम सम्झल गया । “अच्छा तो फिर लो !” यह कहकर उसने गिलास भर दिया ।

रमेश एक घूँट में गिलास खाली कर गया ।

विनोद ने गौर से रमेश को देखा, “भाई, तुम्हें में मान गया, तुम मेरे भी गुरु निकले । कितनी पी सकते हो !”

“कभी अधिक पीने का मौका नहीं मिला इसलिए कह नहीं सकता।”

विनोद चुपचाप रमेश को कुछ देर तक देखता रहा फिर उसने कहा, “तुम क्या करते हो?”

“अभी तक मैं पढ़ता था, आज से आवारापन करना शुरू किया है।”

“आवारापन!” विनोद चौंक उठा।

“हां, आवारापन” तीव्र दृष्टि से विनोद को देखते हुए रमेश ने कहा, इसमें आश्चर्य की बात ही क्या है? हम सभी आवारा हैं—हमारा लक्ष्य ही क्या है?”

विनोद ने रमेश का हाथ पकड़ लिया, “भाई, तुम खूब आदमी हो—मैं तुम्हें आजकल के मूर्ख और घमंडी बाबू साहेबों में समझता था पर तुम कुछ हो! तो भाँसी में तुम्हारे पिता क्या करते हैं?”

रमेश मुसकराया, “न मेरे माता हैं न पिता, न भाई है न बहिन। एक छोटा-सा मकान है वह भी किराए पर उठा है—” एकाएक रमेश चौंक-सा उठा, कुछ देर तक वह चुपचाप कुछ सोचता रहा, “पता नहीं भाँसी क्यों जा रहा हूँ—”

विनोद भी मुसकराया, “तुम विचित्र आदमी दिखलाई देते हो। अगर ठीक समझो तो दो एक दिन कानपुर ही रुक जाओ, तुम्हें फिर कुछ वहाँ के रङ्ग-ढङ्ग दिखलाऊँ।”

“रंग-ढंग देखकर क्या करूँगा? पर कानपुर रुकने में मुझे कुछ हर्ज नहीं दिखलाई देता, शायद भाँसी से कानपुर ही अच्छा रहेगा। अच्छा मिस्टर विनोद! क्या आप कानपुर में मेरे ठहरने का अच्छा इन्तजाम करवा देंगे? एक रात मैं बनला हूँ, मैं अगर कानपुर रुकूँगा तो दो-एक दिन के लिए नहीं वरन् अधिक दिनों के लिए।”

विनोद का मुख प्रसन्नता से खिल गया, उसने रमेश का हाथ पकड़ते हुए कहा, “ठहरने को इन्तज़ाम की चिन्ता ही क्यों करते हो ? मैं तो हूँ ।”

बेतल की बची-खुची शराब में से थोड़ी-सी रमेश को देते हुए विनोद ने फिर कहा, “मैं इतना देख सकता हूँ कि तुम उदास हो—इससे भी अधिक मैं देख सकता हूँ, तुम अव्यवस्थित हो । तुम्हारे अव्यवस्थित होने का कारण क्या है, उसे मैं नहीं जानना चाहता, पर इतना कह दूँ—मौज करो और प्रसन्न रहो । मौज करना ही जीवन है । हाँ, अभी तुम्हारा विवाह तो नहीं हुआ है ?”

रमेश ने अन्यमनस्क-भाव से उत्तर दिया, “नहीं ।”

“ठीक ! और यह भी बतला दूँ, तुम विवाह न करना—आखिर विवाह की ज़रूरत ही क्या है ? बिना विवाह भी रहा जा सकता है ।”

रमेश ने धीरे-धीरे अपनी आँखें उठाई, उसकी आँखों में एक प्रकार का भाव आ गया था । उसने कुछ देर तक विनोद को गौर से देखा, फिर गम्भीर स्वर में कहा, “तुम मूर्ख हो !”

विनोद चौंक उठा, “क्या कहा ?”

रमेश ने प्रत्येक शब्द पर जोर देते हुए कहा, “यही कहा कि तुम मूर्ख हो, न इससे अधिक और न इससे कम !”

“यह कैसे ?”

“यह इस तरह कि तुम्हारी बातों में कोई सार नहीं !”

विनोद ने अपनी आँखें बन्द करके कुछ देर तक कुछ सोचा, फिर उसने शान्त भाव से कहा, “शायद तुम ठीक कहते हो ! पर अनुभवों में अन्तर होता है—रमेश, मैं कवि हूँ, स्वच्छंद जीवन व्यतीत करने का अभ्यस्त हूँ । हमारे तुम्हारे अनुभवों में अन्तर हो सकता है । हाँ, तुमने मेरी कविताएँ पढ़ी हैं ?”

रमेश ने उसकी बात का कोई उत्तर न दिया, वह खिड़की के बाहर देख रहा था।

गाड़ी तेज़ी के साथ चली जा रही थी। विनोद ने कहा, “क्या मोच रहे हो—देखो अपनी प्रेमिका का तुम्हें फ़ोटो दिखलाऊँ!” यह कहकर उसने अपने एटैची केस से एक फ़ोटो निकाला। रमेश के सामने फ़ोटो रखते हुए उसने कहा, “देखो, कितनी सुन्दर स्त्री है। उफ़ मैं उससे कितना प्रेम करता हूँ ! हज़ारों रुपये मैंने उसे दे डाले—तुम ताज्जुब क्या कर रहे हो, प्रेम के आगे रुपया-पैसा क्या है?”

रमेश ने वह फ़ोटोग्राफ़ थोड़ी देर तक देखा, मुँह बनाते हुए उसने फिर कहा, “यह किसकी फ़ोटो है?”

रमेश के कान के पास अपना मुँह ले जाते हुए धीरे से कहा, “यह फ़ोटो परमा का है। परमा को तुम नहीं जानते, न तुमने उसे कभी देखा ही है। दोस्त, सच कहता हूँ उसकी बराबरी की खूबसूरत स्त्री न तुमने कभी देखी है और न कभी देखोगे। (बड़ी-बड़ी आँखें, कुन्दन का-सा रंग और छरहरा-सा बदन। काले घुंघराले बाल और कोयल की-सी बोल !)”

रमेश की उत्सुकता बढ़ी, “यह परमा कौन है?”

कुछ हिचकिचाते हुए विनोद ने कहा, “कानपुर की सब से मशहूर नवायफ़ है, इसमें वह नाज़ोअदा है कि दिल काबू में ही नहीं रहता। एक चितवन पर सारा संसार जान दे दे और एक मीठी मुसकान पर स्वर्ग निछावर है। मैं कहता हूँ, तुम मेरे साथ चलकर उसे स्वयम् देख सकते हो।”

रमेश की उत्सुकता आश्चर्य में परिणत हो गयी, “तो यह आपकी परमा वेश्या है ! एक बात आप से पूछूँ, क्या वेश्या प्रेम कर सकती है ?”

सर पर हाथ फेरते हुए विनोद ने कहा, “यह तो मैं नहीं कह सकता कि वेश्या प्रेम कर सकती है या नहीं, पर इससे क्या ? दूसरे के प्रेम का उत्तरदायित्व अपने ऊपर कैसे आता है । इतना काफ़ी है कि मैं प्रेम करता हूँ । और रमेश, प्रेम करने के लिए ही तो प्रेम किया जाता है, प्रेम पाने की आशा करना व्यर्थ है । अपनी प्रेमिका की एक कृपादृष्टि जीवन भर के लिए काफ़ी है । देखो बुरा न मानना—लोग प्रेम को समझने ही नहीं, उन न समझनेवाले लोगों में तुम भी हो । लेकिन इसमें कोई हर्ज नहीं, अभी तुम्हारी उम्र ही क्या है । सारी ज़िन्दगी तुम्हारे सामने पड़ी है, इस समय में तुम बहुत कुछ सीख सकते हो । मैं कहता हूँ प्रेम का अर्थ होता है अपने को मिटा देना—और जब मिट गए तब फिर चिन्ता ही किस बात की ? देखो कबीरदास ने क्या कहा है—

“यह है मारग प्रेम का खाला का घर नाहि ।
 सोस चढ़ावे भुइं धरं तापर राखे पाँव !” } V. L. 900

रमेश विनोद की बातें सुनते हुए भी न सुन रहा था । कबीरदास का दोहा सुनकर वह सतर्क हो गया, “कबीरदास ने कहा और वह आपके लिए वेद-वाक्य हो गया । मिस्टर विनोद, क्या कभी कबीर ने प्रेम किया था ?”

विनोद अप्रतिभ हो गया, “इसका तो कोई सबूत नहीं कि कबीरदास ने प्रेम किया था, पर उन्होंने प्रेम अवश्य किया होगा । इतना बड़ा महात्मा बिना किसी अनुभव के कोई बात नहीं लिख सकता, इतना मैं दावे के साथ कह सकता हूँ । कबीर की बात पर अविश्वास करना पाप है, पाप समझे ! मैं कबीर के प्रति अश्रद्धा की बात सुनने को तैयार नहीं । आप जानते हैं कि संसार के सब विद्वानों ने एकमत से कबीर को एक महापुरुष मान लिया है । रवि दास कबीर के शिष्य हैं और रवि दास को नोबेल प्राइज़ मिला है, इतना तो आप जानते ही हैं । यदि शिष्य को नोबेल प्राइज़ मिले और सारा संसार उसे महापुरुष

मान ले तो, गुरु कितना बड़ा होगा इसकी हम कल्पना ही नहीं कर सकते।”

रमेश हँस पड़ा, “कच्चीर ने तो यह भी कहा है ‘तिरिया विष की ग्वान’ फिर आप स्त्री के पीछे क्यों दौबाने हैं !”

विनोद ने दबो ज़बान से उत्तर दिया, “अरे भाई, कबीर महापुरुष थे, वे पहुँचे हुए थे। पर हम लोग साधारण जीव ठहरे, अगर कबीर की सब बातें हम मान लें तो हम भी महापुरुष न हो जायें।”

गाड़ी धीमी होने लगी थी—कानपुर आ गया था । १७

गाड़ी धीमी हाने लगी थी—कानपुर आ गया था।

(But some lions live & struggle
Don't pay tribute on me
I'm Ravi Singh)
Date: 15-7-1958

[Signature]

गाड़ी दो बजे रात को कानपुर पहुँची, कुली बुलाकर विनोद ने अपना और रमेश का असबाब उतरवाया। इतने ही में एक आदमी ने विनोद के कंधे पर हाथ लगाने हुए कहा, “कहाँ बरखुरदार क्या अभी वापस आ रहे हो?”

विनोद ने मुड़कर पीछे देखा तो उसने श्यामबिहारी को हँसते हुए पाया। श्यामबिहारी मझोले कद का मोटा-सा आदमी था, आँखों पर चश्मा, रंग गोरा, चेहरा गोल और मूछ ऊपर की ओर उठी हुई। सफ़ेद जूतों का सूट पहिने था। कोट के कालर में पीतल में लिखा हुआ ‘टिकट एक्जामिनेर’ चपका हुआ था। विनोद उछल पड़ा, श्यामबिहारी से हाथ मिलाने हुए कहा, “कहो जी लोफ़र, तुम खूब मिले!” इसके बाद उसने रमेश से श्यामबिहारी का परिचय करवाया।

श्यामबिहारी ने विनोद को अलग ले जाते हुए उसके कान में कहा, “यार अभी एक शिकार फँसा है, बिना टिकट सफ़र कर रहा था, मैंने उसे उतार लिया है। अब मयाज यह है कि कहीं ले चला जाय। घर में तो जॉर्ज आ गई है, और कहीं कोई जगह नहीं दिखलाई देती। तुम्हारा कमरा ठीक रहेगा।”

“हाँ, हाँ, ले चलो। चलो थोड़ा-सा लुफ़्त ही रहेगा।”

“लेकिन ये तुम्हारे दोस्त तो कुछ बवेला न मचावेंगे!”

“इन्हें भी शरीक कर लेना। यह काफी तेज़ आदमी हैं। गिलास भर नीट हिस्की पी जाने वाले आदमी से अभी तुम्हारा वास्ता न पड़ा होगा।”

श्यामबिहारी ने कनखियां से रमेश को देखते हुए कहा, “बरखुरदार, एक बात कहूँ, ये तुम्हारे दोस्त मुझे ज़रा भी पसन्द नहीं आये, इनकी आँखों में कुछ ऐसी बात है जिसे मैं नहीं समझ पा रहा हूँ। लेकिन चलो ! तुम स्टेशन के बाहर चलो, मैं आता हूँ।”

रमेश के साथ विनोद बाहर चला गया। असबाब ताँगे पर रखवाकर वह श्यामबिहारी की प्रतीक्षा करने लगा। थोड़ी देर में श्यामबिहारी एक स्त्री के साथ बाहर आया। श्यामबिहारी और वह स्त्री ताँगे के पीछे बैठे, रमेश और विनोद आगे। ताँगा ए० बी० रोड पर रुका। विनोद ने असबाब उतरवाया और श्यामबिहारी ने ताँगे के पैसे दिए। ताँगा वाला चला गया। स्त्री घबड़ाई हुई थी अपने चारों ओर देखकर कहा, “यह तो मकान नहीं है।”

उस स्त्री की बात सुनकर रमेश ने गौर से श्यामबिहारी को देखा। विनोद मकान का ताला खोलकर असबाब ले जा रहा था। श्यामबिहारी ने कहा, “मकान बदल दिया है—ऊपर तो चलो।”

श्यामबिहारी के साथ वह स्त्री ऊपर चली गई। रमेश पीछे-पीछे गया। उस स्त्री ने मकान को अन्धरी तरह से देखते हुए कहा, “यहाँ तो कोई नहीं है !”

“हम लोग तो हैं” हँसते हुए श्यामबिहारी ने उत्तर दिया और उसने उस स्त्री का हाथ पकड़कर अपनी ओर खींचा।

उस स्त्री के होश गायब हो गए। उसने गिड़गिड़ाते हुए कहा, “हाथ जोड़ती हूँ मुझे छोड़ दो। मुझे मेरे घर भेज दो, देखो, मेरा धर्म न बिगाड़ो।”

श्यामबिहारी ने उस कर्तव्यी हुई स्त्री को आलिंगन-पाश में कसते हुए कहा, “मेरी जान ! धर्म तो ढकोसला है। आज रात जवानी के मजे लूँगे, कल सुबह जहाँ कहोगी वहाँ पहुँचा दूँगा।”

उस स्त्री ने चिल्लाने का प्रयत्न किया, पर वह चिल्ला न सकी। उसकी धिण्धी बँध गई थी, उसकी आँखों में अँधेरा छाने लगा और उसकी सुध-बुध से उसका अधिकार जाने लगा। रमेश एक कमरे में खड़ा हुआ यह सब देख रहा था, वह बाहर निकल आया। उसने कुछ कहा नहीं, श्यामबिहारी के मुँह पर एक जोर का तमाचा दिया। उस तमाचे को खाकर श्यामबिहारी का सारा जोश ठंडा पड़ गया, उसकी आँखों के आगे अँधेरा छा गया। उसने उस स्त्री को छोड़ दिया और पुकारा, विनोद !”

विनोद सब कुछ देख रहा था, उसने कहा, “आता हूँ, ज़रा कपड़े बदल लूँ !”

श्यामबिहारी ने चिल्लाकर कहा, “तुम इस बदमाश को यहाँ से ले जाओ नहीं तो मैं इसको जान ले लूँगा।”

श्यामबिहारी का यह कहना था कि रमेश ने दूसरा तमाचा उसके गाल पर दिया। इस बार श्यामबिहारी बैठ गया। रमेश ने इस बार अपना मौन तोड़ा, “तुम्हारे ऐसे शैतानों का दुनिया में रहने न देना चाहिये। अब अगर तुमने अपना सर उठाया तो तुम्हारा गला मरोड़ दूँगा।” इतना कहकर उसने उस स्त्री का हाथ पकड़ कर नीचे उतरा। स्त्री अब भी काँप रही थी, नीचे उतर कर उसने पूछा, “तुम्हें कहां जाना है !”

स्त्री ने अपना पता बतलाते हुए कहा, “यह आदमी मेरे पति का दोस्त बनता है। मेरे पति यहाँ अकेले रहते हैं, मेरे पास मायके में चार गया कि मेरे पति बोमार हैं तुम चर्चा आओ। और यह मुझे यहाँ लिवा लाया।”

रमेश उस स्त्री को उसके घर पहुँचा आया।

जिस समय रमेश लौटा, विनोद उसकी प्रतीक्षा कर रहा था।

रमेश के आते ही वह उठ खड़ा हुआ, रमेश के कंधे पर हाथ लगाते हुए उसने कहा, “वाह दोस्त—शाबाश ! तुम्हारे तमाचे वह लोफ़र न भूलेगा !” और वह हँस पड़ा ।

रमेश ने कहा, “वह कहाँ गया ?”

“अपने घर गया होगा । लेकिन यार, तुम आदमी जीवट के हो । मैंने तुम्हें दोस्त बनाते समय इतना गुणवान न समझा था । लेकिन एक बात बतला दूँ—मेरे मिलने वालों में अधिकांश शोहदे हैं, ज़रा सम्हलकर रहना ।”

“इसकी चिन्ता न करो ।” और रमेश वस्त्र बदलने लगा ।

दूसरे दिन सुबह रमेश नौ बजे सोकर उठा, उस समय उसके सर में दर्द हो रहा था । आकाश पर बादल धिरे धे, विनोद हारमोनियम पर बैठा हुआ मलार अलाप रहा था । रमेश के उठते ही उसने गाना बन्द कर दिया, “आज बहुत देर से सोकर उठे ।”

रमेश ने विनोद को देखा, थोड़ी देर तक उसने विगत घटनाओं का याद करने का प्रयत्न किया—एक के बाद एक घटनाएँ उसकी दृष्टि के सामने आती थीं, पर वे विशृंखल होती थीं । उन घटनाओं में वह तारतम्य न स्थापित कर पाता था । चौबीस घण्टों में क्या का क्या हो गया—चौबीस घण्टों में वह आदमी से पशु बन गया । वह भूला-सा और बेसुध-सा कमरों की दीवारों को देख रहा था, विनोद की बात सुनकर उसने कहा, “तुम कौन हो ?”

विनोद उठकर रमेश के पास बैठ गया, “मुझे इतनी जल्दी भूल गये ? मेरा नाम विनोद है, कल रात हमारी तुम्हारी दोस्ती हुई थी न ! तुम कानपुर में मेरे यहाँ हो ।”

“हाँ” रमेश ने विनोद को थोड़ी देर तक गौर से देखा, “याद आ गया ।” इतना कहकर वह उठा ।

घिरी हुई घटा फट पड़ी, विनोद सड़क के सामने बरामदे में बैठ गया—अपना हारमोनियम वह साय लेता गया। रमेश स्नान करके लौट आया, वह भी विनोद की बगल में बैठ गया। रमेश ने कहा, “मुझे प्यास लगी है—कुछ है ?”

“अरे जलपान की तो मैं बात ही भूल गया था।”

“मैं जलपान की बात नहीं करता, डिस्की की दूसरी चोटल है ?”

विनोद चौंक उठा, “अभी सुबह से ही ?”

“हाँ ! अब पिये तो अच्छी तरह से पिये !” और रमेश मुसकरा दिया।

विनोद ने सर पर हाथ लगाते हुए कहा, “अब तो कुछ नहीं बची, जो कुछ था वह रात में ही खत्म हो चुकी। और अभी सुबह है, बारह बजे के पहिले दूकान भी तो नहीं खुलती।”

रमेश ने कुछ देर तक सोचा, “चलो तुम्हें कुछ धुमा लाऊँ।”

“इस बरसते हुए पानी में कहाँ जाओगे ?”

स्टेशन के रिफ्रेशमेण्ट-रूम में तो मिलेगी, वहाँ जा रहा हूँ।”

हारमोनियम पर हाथ चलाने का उपक्रम करते हुए विनोद ने कहा, “जैसी तुम्हारी इच्छा। लेकिन देखना श्यामबिहारी से होशियार रहना—शायद वह तुम्हें स्टेशन पर ही मिले। तुम्हारे तमाचे वह अभी भूला न होगा।”

सड़ पहिनकर और उस पर बरसाती चढ़ाकर रमेश स्टेशन पहुँच गया। रिफ्रेशमेण्ट-रूम में वह बैठा हुआ शराब पी रहा था तब तक श्यामबिहारी ने अपने एक सहकारी के साथ प्रवेश किया। श्यामबिहारी ने रमेश को नहीं देखा, उसने बियर मँगवाई।

श्यामबिहारी अपने साथी के साथ धुल-धुलकर बातें कर रहा था,

रमेश बैठा हुआ विगत घटनाओं पर विचार कर रहा था। एकाएक रमेश के कान श्यामबिहारी के इस वाक्य पर जो तेज़ी के साथ कहे गए थे रुक गए, “यार क्या बतलाऊँ, अगर वह अब मिल जाय तो उसका कचूमर निकाल दूँ। कल रात मैं होश में नहीं था।”

श्यामबिहारी के मित्र ने पूछा, “वह है कौन?”

“नाम तो मैं भूल गया हूँ, पर विनाद के यहाँ ठहरा हुआ है।”

रमेश ने एक घूंट में अपना गिलास खाली कर दिया, इसके बाद वह उठा। श्यामबिहारी के सामने पहुँचकर वह रुका, उसने शान्त-भाव से कहा, “तुम मुझसे मिलना चाहते हो? मैं तुम्हारे सामने मौजूद हूँ!” इतना कहकर वह एक खाली कुर्सी पर बैठ गया।

श्यामबिहारी ने अपने सहकारी की ओर देखा और सहकारी ने श्यामबिहारी की ओर। रमेश मुसकरा रहा था। कुछ देर तक कोई कुछ न बोला, रमेश ने उस मौन को तोड़ा, “श्यामबिहारी, तुम आदर्मी नहीं हो कोई हो—और कीड़े भी मोहरी के। समझे! मानावमान का तुम्हारे पास कोई स्थान नहीं, मनुष्यता को जानने का तुम्हें कभी मौका नहीं मिला। अगर मेरा अधिकार होता तो मैं तुम्हें कुत्तों से नुस्खा देता और इसी प्रकार को मृत्यु तुम्हें शोभा भी देती।”

श्यामबिहारी ने इसकी कोई उत्तर न दिया वह एकटक रमेश को देख रहा था।

उत्तर न पाकर रमेश ने फिर कहा, “तुम मुझे ढूँढ़ रहे थे, मैं स्वयम् तुम्हारे सामने आ गया हूँ। कल रात के तमाचों का तुम मुझे बदला देना चाहते थे न! अब तुम अपने इन मित्र से यही कह रहे थे। मैंने सोचा कि मुझे ढूँढ़ने में तुम्हें तकलीफ उठानी पड़ेगी, इसलिए यहाँ चला आया हूँ। अब स्थिति यह है कि तुम बदला लेना चाहते हो और मैं बदला देना चाहता हूँ। अगर तुम्हारा जो चाहे तो तुम यहीं बदला

ले सकते हो, और नहीं तो जहाँ तुम कहो मैं वहाँ चलने को तैयार हूँ।” इतना कह कर उसने बेयरा को बुलाकर विल श्रदा कर दिया।

जितनी देर में रमेश ने बेयरा को रुपया दिया उतनी देर में श्यामबिहारी सुन्यवस्थित हो गया। उसने उठते हुए कहा, “लड़ना और भगड़ना भले आदमियों का काम नहीं है।” और वह अपने साथी के साथ रिफ्रेशमेण्ट-रूम के बाहर चला गया।

रमेश ने सिगरेट सुलगाई—बाहर ज़ोर का पानी पड़ रहा था। कुछ देर तक वह बैठा हुआ सोचता रहा, फिर वह उठ खड़ा हुआ। स्टेशन प्लेटफार्म में निकलकर वह टहलने लगा, मुसाफ़िर डाकगाड़ी का इन्तज़ार कर रहे थे।

गाड़ी प्लेटफार्म पर आकर रुकी; बड़े कौतूहल के साथ रमेश ने मुसाफ़िरों का उतरना-चढ़ना देखा। इसके बाद गाड़ी चली गई। रमेश हीलर के स्टाल पर रुका, उसने लीडर खरीदा और फाटक की और बढ़ा। एकाएक श्यामबिहारी ने उसके पास आकर उससे कहा, “टिकट!”

रमेश ने श्यामबिहारी के मुख को देखकर मुसकराते हुए कहा, “कैसा टिकट?”

श्यामबिहारी का स्वर रुखा हो गया था, उसने कड़ककर कहा, “टिकट दिखलाओ! अभी गाड़ी से उतरे हो।”

रमेश हँस पड़ा, “और शायद मुझे गाड़ी में उतरते हुए तुमने देखा था।”

“मैं यह कुछ नहीं जानता, टिकट दिखलाओ या फिर चार्ज दो!” यह कहकर उसने अपनी जेब से रसीदबुक निकाली।

“टिकट तो मेरे पास नहीं है, चार्ज तुम्हें मैं देता हूँ।” इतना कहते हुए रमेश ने श्यामबिहारी के जबड़े पर एक धँसा मारा।

भीड़ इकट्ठा हो गई—पुलिस का सिपाही खड़ा हुआ था वह दौड़ा। शोर सुनकर स्टेशनमास्टर बाहर आ गया। श्यामबिहारी के मुँह से खून निकल रहा था। स्टेशनमास्टर ने श्यामबिहारी को मारने का कारण पूछा।

“यह मुझसे टिकट माँग रहा था जबकि गाड़ी आने के पहिले रिफ्रेशमेण्ट-रूम में मेरी इसकी बात-चीत हो चुकी है और यह जानता था कि मैं गाड़ी से नहीं उतरा हूँ बल्कि ड्रिंक के लिए शहर से स्टेशन आया हूँ।” यह कहते हुए रमेशचन्द्र ने रिफ्रेशमेण्ट-रूम का बिल स्टेशनमास्टर को दे दिया।

स्टेशनमास्टर ने उस बिल को देखा, श्यामबिहारी से उसने कहा, क्या तुम “रिफ्रेशमेण्ट-रूम में इनसे मिल चुके हो?”

सकपकाते हुए श्यामबिहारी ने कहा, “मुझे याद नहीं क्योंकि मैं इन्हें पहिचानता भी नहीं हूँ।”

रमेश श्यामबिहारी को और घूम पड़ा, “तुम मुझे पहिचानते हो नहीं तो फिर कल रात तुमने मार किसके हाथ की खाई थी और रिफ्रेशमेण्ट-रूम में बातें किससे हुई थीं? रिफ्रेशमेण्ट-रूम का बेयरा यह बतला सकता है।” इस बार उसने स्टेशनमास्टर से कहा, “रिफ्रेशमेण्ट-रूम का बेयरा यह बतला सकता है कि मेरी इनसे रिफ्रेशमेण्ट-रूम में बातें हुई थीं या नहीं।”

इस समय तक श्यामबिहारी का साथी भी वहाँ आ गया। उसने स्टेशनमास्टर से कहा, “इन दोनों में पहिले से ही कुछ झगड़ा है, रिफ्रेशमेण्ट-रूम में मैंने सुना था। लेकिन इनको मारने का कोई अधिकार न था।”

स्टेशनमास्टर ने श्यामबिहारी के साथी से कहा, “इनको मारने का इतना ही अधिकार था जितना श्यामबिहारी को टिकट माँगने का।” और वह मुसकराता हुआ चला गया।

रमेश बाहर निकला, पानी बन्द हो गया था। वह विनोद के यहाँ लौट आया। विनोद उस समय लिख रहा था। रमेश को देखते ही उसने लिखना बन्द कर दिया, उसने उठते हुए पूछा, “कहो जी लौट आए !”

रमेश ने कोई उत्तर न दिया।

विनोद ने फिर कहा, “खाना कब का तैयार है, मैं तुम्हारा इन्तज़ार कर रहा था।”

रमेश ने खाना खाया, और वह फिर सो गया।

शाम को पाँच बजे विनोद ने रमेश को जगाया, “कब तक सोते रहोगे, उठो, शाम हो गई है।”

रमेश ने आँखें खोलीं। उसने अपने चारों ओर देखा, कुछ याद करने के लिए, फिर एक जम्हुआई लेते हुए वह उठ बैठा।

विनोद ने हँसते हुए कहा, “भाई, खूब सोते हो। दोपहर भर में मैंने एक कविता लिख डाली, जानते हो किस पर वह कविता लिखी है ?”

रमेश का मुख कुछ उतरा हुआ था, उसकी पलकें गिरी जाती थीं, विनोद के प्रश्न का उत्तर न देकर उसने एक गिलास पानी पिया, फिर उसने विनोद से कहा, “क्या करने का इरादा है ?”

अपनी कविता की अवहेलना विनोद को बुरी लगी। बिगड़ कर उसने रमेश से कहा, “तुम बड़े असभ्य आदमी हो। मैंने जी तोड़कर कविता लिखी, और तुम उसके प्रति एकदम उदासीन हो। तुम बड़े हृदयहीन और नीरस आदमी हो।”

रमेश ने विनोद का हाथ पकड़ते हुए कहा, “भाई क्षमा करना, तुम्हारी कविता की वाकत भूल गया था। अच्छा अपनी कविता तो सुनाओ।”

विनोद ने अपनी कविता गाकर पढ़ी। पढ़ चुकने के बाद उसने कहा, “कैसी कविता है !”

रमेश ने उत्तर दिया, “बड़ी सुन्दर कविता है—ऐसी कविताएँ आजकल पढ़ने को नहीं मिलतीं। यह भी बतला दूँ कि तुमने यह कविता किस पर लिखी है ! उसी परमा पर। पर एक बात तुमसे कह दूँ, तुम्हारी परमा यह कविता ज़रा भी न समझेगी ! क्यों अपनी प्रतिभा नष्ट कर रहे हो ?”

अपनी कविता की प्रशंसा सुनकर विनोद को जो प्रसन्नता हुई थी वह क्षण भर में ही लोप हो गई। बिगड़कर वह बोला, “देखो परमा की बायत तुम कुछ मत कहना !”

रमेश मुसकराया, “अच्छा, मैं अपने शब्द वापस लेता हूँ। लेकिन तुम जा कहाँ रहे हो, जो पूरी तरह से सजे हो।”

विनोद की स्वाभाविक मुद्रा लौट आई, धीरे से उसने कहा, “परमा के यहाँ, लेकिन तुम्हें भी तो चलना है, कपड़े पहिन लो।”

विनोद रेशमी कुर्ता पहिने था और ज़री के किनारे की धोती थी। पैरों में पेटेन्ट का ग्रीशियन पम्प था, हाथ में चाँदी की मूठ का महीन बेल था।

रमेश ने दोली मोहरा का पाजामा पहिना, और बनियाइन पर मलमल का कुर्ता। उसने पम्प में पैर डालते हुए कहा, “चलो—लेकिन प्यास लगी है !”

विनोद चौंक उठा, “तुम बड़े बेदब पीनेवाले हो !”

“हाँ !” और रमेश गम्भीर हो बना रहा।

“फिर प्यास परमा के यहाँ हो बुझाई जायगी।”

“जैसी तुम्हारी इच्छा।”

दोनों नीचे उतरे, घड़ी देखते हुए विनोद ने कहा, “अभी तो एक घन्टे की देर है, चलो फिर एक-एक पेग पीते ही चलें।”

एक घन्टा बीत गया। रात हो गई थी, सड़कों पर बिजली का प्रकाश हो गया था। विनोद के साथ रमेश मूलगंज की ओर चला। एक कोठे के नीचे वह रुक गया, “यही परमा का कमरा है!” और रमेश का हाथ पकड़े हुए वह जीने पर चढ़ गया।

मुन्शी उल्फतराय ने ठाकुर शेरसिंह को शराब का गिलास भरकर दिया ही था कि आवाज़ आई, “दरवाज़ा खोलो।”

परमा क़र्श पर ठाकुर शेरसिंह की बग़ल में बैठी हुई थी और उसके सामने भी शराब का गिलास था जो आधा खाली था। लाला नौरतनदास सामने बैठे हुए पान चबा रहे थे।

मुन्शी उल्फतराय शेरवानी और चूड़ीदार पाजामा पहिने हुए थे। उनकी किशतीदार टोपी क़र्श पर रखी थी और इसलिए उनकी चाँद शीशे की तरह चमकती हुई दिखाई देती थी। मझोले क़द के मोटे-से आदमी थे, चेहरा भरा हुआ, रंग गेहुँआ और मूँछ बड़ी-बड़ी। मुन्शी उल्फतराय ठाकुर शेरसिंह के गाँव के क़ानूनगो थे, और ठाकुर शेरसिंह के दोस्त थे। ठाकुर शेरसिंह एक छोटे-मोटे ज़मींदार थे, दोहरा बदन, ताँद निकली हुई, धाँती पर बन्द गले का कोट था, आँखें बड़ी-बड़ी जिनमें लाल डोरे पड़े थे, मुख लम्बा और मूँछ ऊपर की ओर उठी हुई। साँवला रंग था और क़द मझोला। शहर घूमने आए थे। दो साल पहिले ही उनके पिता एक लाख रुपया नक़द छोड़कर मरे थे जिनमें से इस समय ठाकुर साहेब के पास करीब तीस हजार बाक़ी थे।

लाला नौरतनदास गोरं-से और खूबसूरत आदमी थे, मलमल का कुरता और धोती पहिने हुए थे। लम्बे क़द के और एकहरे बदन के थे, लेकिन मुख पर झुर्रियाँ पड़ने लगी थीं। बाल घने और छल्लेदार,

आँखों में मुरदनी छाई थी। लाला नौरतनदास किसी समय में कपड़े के अच्छे व्यापारी थे, पर उनके दीवाला निकल चुका था और अब ऐसे-पैसे को मुहताज थे। लाला नौरतनदास को मुन्शी उल्फ़तराय से दोस्ती थी और लाला नौरतनदास के साथ ही ठाकुर शेरसिंह और मुन्शी उल्फ़तराय परमा के यहाँ आए थे।

परमा की नायिका ने दरवाज़े के पास जाकर कहा, “कौन है ? इस वक्त फ़ुरसत नहीं है।”

रमेश ने मुसकराते हुए विनोद की ओर देखा।

विनोद ने कहा, “मैं हूँ विनोद ! कलकत्ता से कल आया हूँ।”

नायिका “ठहरो” कहती हुई चली गई। इशारे से उसने परमा को बुलाया, “विनोद बाबू आए हैं ?”

“विनोद बाबू आ गए !” आश्चर्य से परमा ने पूछा, “फिर क्या हो !”

“हो क्या ! उसे भी बुला लो, उसका वापस लौट जाना तो ठीक नहीं, कुछ लाया ही होगा !”

“अच्छा, तो मैं भीतर जाती हूँ, तुम किवाड़ खोलकर उन्हें बिठलाओ।” यह कहकर परमा घर के अन्दर चली गई।

नायिका ने आकर किवाड़ खोल दिए। विनोद और साथ में रमेश कमरे में आ गए।

विनोद और रमेश को देखकर ठाकुर शेरसिंह ने मुँह बनाया। मुन्शी उल्फ़तराय कनखियों से उन दो नवागन्तुकों को देख रहे थे और लाला नौरतनदास का मुख उतर गया।

रमेश ने सब कुछ देखा, इसके बाद उसने मुन्शी उल्फ़तराय से कहा, “जनाब अकेले-अकेले की ठीक नहीं, एक-आध पेग इधर भी बँदाइये।”

ठाकुर शेरसिंह से न रहा गया, उन्होंने रूखे स्वर में रमेश से कहा,
“ज़रा तमीज़ से बातें करो—तुम हमें जानते नहीं।”

रमेश हँस पड़ा, “हम आपको खूब जानते हैं, अच्छी तरह से जानते हैं। जनाव आप हैं बछिया के ताऊ और ये दो सज्जन जो आपके साथ बैठे हुए हैं, ये हैं गीदड़। तो ये दोनों गीदड़ आपको बाधिन की माँद में ले आए हैं।” इसी समय परमा ने साड़ी बदलकर कमरे में प्रवेश किया, “और लोजिए बाधिन भी आ पहुँची।”

परमा ने रमेश की बातें अनसुनी कर दीं, वह आकर अलग बैठ गई। विनोद से उसने पूछा, “अच्छा ! विनोद बाबू हैं, मेरे भाग्य जागे। कब आना हुआ ?”

ठाकुर शेरसिंह रमेश द्वारा कहे गए वाक्य का अर्थ लगा रहे थे। परमा का प्रश्न समाप्त होना था कि शेरसिंह की समझ में मतलब का आना था; और उनकी समझ में मतलब का आना था कि उनका कड़ककर कहना था, “मुन्शी उल्कतराय, इस लौंडे से कहो कि यहाँ से इसी वक्त चला जाय नहीं तो मैं इसकी जान ले लूँगा।”

नौरतनदास ने रमेश के कान में कहा, “देखिए, ठाकुर साहेब का गुस्सा अच्छा नहीं है, खैरियत इसी में है कि आप यहाँ से जल्दी ही चले जायँ।”

रमेश ने नौरतनदास के कान में कहा, “अगर अब बोलोगे तो मार खाओगे !”

लाला नौरतनदास चाँक उठे, उन्होंने रमेश को देखा, उसके डोल-डोल को, उसकी चढ़ती जवानी को। रमेश का शरीर उसके कुरते से फूटा पड़ता था।

इसके बाद उन्होंने ठाकुर शेरसिंह के भद्दे और थलथल बदन को देखा। सुलभे हुए आदमी थे, वे उठ खड़े हुए; उन्होंने

मुन्शी उल्कतराय से कहा, “मुन्शी जी, ठाकुर साहेब से कहिए कि इन लौंडों से उलझने में उनकी बेइज्जती होगी, ये लोग कानपुर के नम्बरी शोहदों में हैं।”

मुन्शी उल्कतराय के साथ ठाकुर शेरसिंह खड़े हुए। मुन्शी उल्कतराय अभी तक चुप रहे थे, इसलिए चलते-चलते उन्होंने भी अपने उद्गार निकाले, परमा से बोले, “बी साहेब ! आपके यहाँ रईसों की बेइज्जती होती है, यह याद रखियेगा, किसी दिन बुरी तरह धोखा खाइयेगा। और इन शोहदों का ताँ मैंने पहिचान लिया है, उनका कभी न कभी समझ लूँगा।” यह कहकर उन्होंने ज़मीन पर रखी हुई हिस्की की बोतल जिसमें अभी आधी मौजूद थी उठाई।

रमेश ने हिस्की की बोतल मुन्शी उल्कतराय के हाथ से ले ली, “जनाब, हमें तो आप फिर कभी समझियेगा, लेकिन इस मुलाकात की यादगार में यह बोतल तो छोड़ें जाइये, क्योंकि अगर आप चींचपड़ करेंगे तो मैं आपको अभी और यहीं पर समझूँगा।”

मुन्शी उल्कतराय से जितनी देर में ये शब्द कहे गए, उतनी देर में लाला नौरतनदास के साथ ठाकुर शेरसिंह जीने के नाँचे पहुँच चुके थे। मुन्शी उल्कतराय ने घूमकर अपने मददगारों की तलाश की पर वहाँ सन्नाटा था। उन्होंने बोतल छोड़ दी और तेज़ी के साथ नीचे उतर गए।

परमा यह काण्ड ध्यान से देख रही थी। उसे रमेश पर क्रोध आ रहा था, साथ ही उसका मन रमेश की प्रशंसा कर रहा था। ठाकुर शेरसिंह ऐण्ड कम्पनी के जाने के बाद परमा विनोद की ओर धूमी, उसने रमेश को देखते हुए भी न देखा।

परमा की अवहेलना का रमेश पर कोई असर न पड़ा, उसने बोतल खोली, एक गिलास में भरकर विनोद के सामने रख दी, फिर वह स्वयम् पीने लग गया। उस समय कमरे में क्या हो रहा है, वहाँ कौन-

कौन है, उसकी उसे सुधि न थी, वह बाहर आकाश की ओर देख रहा था। दोपहर भर खुली रहने के बाद घटा फिर धिर आई थी, घनी और काली सड़क पर बिजली का प्रकाश था, उसे ज्ञान न था, उसकी आँखों के आगे अन्धकार था—सपन और भयानक।

परमा विनोद से बातें कर रही थी, पर वह रमेश को बेर-बेर कनखियों से देख लेती थी। इसे अब रमेश पर क्रोध आ रहा था, वह किस प्रकार उसको ओर उदासीन रह सका। रमेश सुन्दर था, रमेश युवा था। उसकी उँगली वाली अँगूठी का बड़ा-सा हीरा बिजली के प्रकाश में कलमल-कलमल चमक रहा था।

विनोद ने एक सोने का नेकलेस (परमा) को पहना दिया, परमा खिलखिला कर हँस पड़ी। वह इतनी जोर से हँसी कि रमेश की तन्मयता भंग हो गई, मुड़कर उसने हँसनेवाले की ओर देखा। एक क्षण के लिए परमा की आँखें रमेश की आँखों से मिलीं, रमेश की आँखों की चमक परमा की आँखों को पार करती हुई उसके हृदय में चुम गई और दूसरे ही क्षण रमेश ने अपनी आँखें मोड़ लीं।

परमा ने अनुभव किया कि उसके अन्दर कोई चीज़ तड़प उठी। उसने विनोद से पूछा, “आपके साथ यह कौन साहेब हैं, इनकी तो आपने मुझसे तारीफ़ ही नहीं की।”

विनोद मुसकराया, “ये मेरे दोस्त हैं, नाम रमेश बाबू है—ज़रा बेढक़ आदमी हैं।”

“यह तो मैं भी देख सकती हूँ !” मुसकराते हुए परमा ने कहा, “लेकिन इनका परिचय तो कराइये ज़रा ऐसे आदमी कम देखने को मिलते हैं—कुछ बिगड़े दिल से हैं।”

रमेश ने परमा के वाक्य सुन लिए, वह स्वयम् घूम पड़ा; उसने बहुत गम्भीरतापूर्वक कहा “देवी जी, बिगड़ा दिल तो वही होगा जिसके

पास दिल होगा पर मैं आपको विश्वास दिलाता हूँ कि मेरे पास दिल ही नहीं है, उसकी कल हत्या हो गई।” और एकाएक वह खिलखिलाकर हँस पड़ा। उसने फिर कहा “देख रहा हूँ, आप लोग कोई मेरी बात का विश्वास नहीं कर रहे हैं, और मैं समझता हूँ कि मुझे झूठा समझकर आप लोग मेरा अपमान कर रहे हैं। मैं आपको बतला दूँ कि मुझे आपसे झूठ बोलने की कोई आवश्यकता नहीं, न मुझे झूठ बोलने से कोई लाभ हो होगा। फिर यदि आप लोग मेरा यकीन.....”

बिनोद ने रमेश की बात काटते हुए कहा, “भाई, यह तुमने कैसे जान लिया कि हम लोग तुम्हारी बात पर विश्वास नहीं कर रहे हैं ! परमा तुमसे परिचित होना चाहती है।”

रमेश ने अब परमा को ध्यान से देखा, सिर से पैर तक एक असभ्य व्यक्ति की भाँति। परमा वेश्या थी, असभ्य और बदमाश-से-बदमाश आदमी के सम्पर्क में वह आ चुकी थी, पर रमेश की उस दृष्टि से वह घबड़ा गई। उसका मुख लाल हो गया, और उसके माथे पर पसीने की बूँदें आ गई। रमेश ने परमा को इस घबड़ाहट पर ध्यान नहीं दिया, वह काफ़ी देर तक उसे देखता रहा, इसके बाद उसने दबे हुए स्वर से कहा, “आप मुझसे परिचित होना चाहती हैं, यह मेरा दुर्भाग्य है, मेरा ही दुर्भाग्य नहीं है, आपका भी दुर्भाग्य है, देवी जी ! हम दोनों एक ही ढंग के व्यक्ति हैं, आप में हृदय नहीं, न मुझमें ही हृदय है। आप दुनिया के साथ खेलती हैं, मैं भी दुनिया के साथ खेलने को निकला हूँ, जो शैतान आपके सिर पर सवार है वही मेरे सिर पर भी सवार है। और आपको प्रकृति का एक नियम बतला दूँ, दो सम चीज़ों में कभी भी मेल नहीं हो सकता। लेकिन फिर भी आप मेरे मित्र की मित्र हैं, इस नाते आपके साथ मेरी सदिच्छा और शुभ कामना है।” यह कह कर उसने परमा को एक पेग गिलास में शराब डालकर दी !

परमा ने अनुभव किया कि बड़े-बड़े पहुँचे हुए और अनुभवी आदमियों को उँगलियों पर नचानेवाली परमा को यह बीस-इक्कीस वर्ष का अनुभव-हीन छोकरा उँगली पर नचा रहा है। परमा रमेश पर क्रोधित होने की कोशिश करते हुए भी क्रोधित न हो पाती थी। उसने धीरे से कहा, “आपकी बातें तो अजीब तरह की हैं, मैं एक बात भी नहीं समझी।” ✓

रमेश मुसकराया, “पता नहीं आप मुझे धोखा दे रही हैं या अपने को धोखा दे रही हैं। अगर आप मुझे धोखा दे रही हैं तब तो ठीक है, मुझे कुछ नहीं कहना है, लेकिन यदि आप अपने को धोखा दे रही हैं तो मुझे आप पर दुःख है।”

विनोद ने अनुभव किया कि बात अधिक बढ़ रही है, और उसने बात बदली। उसने परमा से एक गाना गाने को कहा। रमेश भी बोल उठा, “हाँ देवी जी, एक गाना सुनाइए !”

परमा को पहिले कभी किसी ने ‘देवी जी’ शब्द से सम्बोधित न किया था। ‘देवी जी’ शब्द उसे अच्छा लगा, कृतज्ञता भरे नेत्रों से उसने रमेश को कुछ देर तक देखकर कहा, “गाना तो मुझे आता नहीं, लेकिन आपको बात न टालूँगी, जैसा भी टूटा-फूटा आता है गाए देती हूँ।” यह कहकर उसने मलार की अलाप भरी।

परमा अगर अच्छा नहीं गाती थी तो बुरा भी नहीं गाती थी। रमेश तन्मयता के साथ गाना सुन रहा था। पानी बरसने लगा था और हवा तेज़ी के साथ चल रही थी। आज परमा न जाने क्यों एकाएक बहुत प्रसन्न हो गई थी। वह इतनी ही अधिक प्रसन्न थी जितना एक व्यक्ति अपने सबसे निकट आत्मीय से मिलकर होता। रमेश को देखकर, उससे मिलकर और उसकी बातें सुनकर उसे असीम प्रसन्नता हुई, उसके गाने में उसकी प्रसन्नता फूटी पड़ती थी। वह मन्त्र-मुग्ध की तरह गाना गा रही थी।

गाना समाप्त हो गया, विनोद ने मुसकराते हुए कहा. "परमा, तुम इतना अच्छा गा लेती हो यह मुझे न मालूम था।"

घड़ी ने दस बजाए, रमेश उठ खड़ा हुआ। उसने विनोद से कहा, "विनोद ! मैं जा रहा हूँ, मुझे नींद आ रही।"

"अभी तो कोई ज्यादा वक्त भी नहीं हुआ " परमा ने कहा।
रुखे स्वर में रमेश ने कहा. "नहीं, मुझे अब जाना ही होगा। मेरे सर में दर्द हो रहा है।"

"लाइए आपका सर दाव दूँ।" परमा ने फिर कहा।

रमेश मुसकराया, "देवी जी, इन बातों से कोई लाभ नहीं, यह विनोद बाबू की जगह है मेरी नहीं, आप भी इसको याद रखें।" इतना कहकर रमेश उत्तर की प्रतीक्षा किए बिना ही जीने के नीचे तेज़ी के साथ उतर गया।

रमेश की अवहेलना पर परमा तड़प उठी, पर उसने अपने मनोभावों को दबा लिया। विनोद से उसने केवल इतना ही कहा, "विनोद बाबू, असभ्यता की एक हद होती है।" फिर रुककर उसने कहा, "विचित्र आदमी है, ये आपके दास्त, इनको फिर कभी साथ लाइये।" पर उस दिन विनोद ने अनुभव किया कि परमा उद्धिग्न है और किसी अंश तक हत-प्रभ भी है।

रमेश लौट आया, लौटकर वह अपने बिस्तर पर लेट गया। वह सोया नहीं, वह सो भी नहीं सकता था। रात भर वह करवटें, बदलता रहा, उसका गतजीवन अभिशाप बनकर उसके सामने रात भर घूमता रहा।

सुबह विनोद लौटा। रमेश ने दरवाज़ा गोल्ला विनोद हँस रहा था, उसने कहा, "रमेश, परमा ने तुम्हें फिर दूसरी बार बुलाया है, आज चलना।" यह कहते-कहते वह बैठ गया. "देखा तुमने मेरी परमा

को ! मैंने क्या कहा था, है न सुन्दरी, रमेश, ठीक बतलाना कितना सुन्दर है परमा—उसमें कितना रस है, कितना पराग है ।”

रमेश मुसकराया, “उसके रस और पराग के विषय में तो तुम्हीं जान सकते हो, पर मैं इतना अवश्य जानता हूँ कि वह सुन्दर है । लेकिन विनोद, एक बात कहूँ, तुम मानोगे तो नहीं, पर मैं कहकर अपना फर्ज अदा किए लेता हूँ, परमा का चक्कर छोड़ो ।”

विनोद खिलखिलाकर हँस पड़ा, “परमा को एक बार देखकर भी तुम ऐसा कह सकते हो, मुझे ताज्जुब होता है ।”

रमेश ने विनोद को कोई उत्तर न दिना ।

संध्या के समय विनोद ने रमेश से कहा, “चलो चलते हो !”

“कहाँ ?”

रमेश का हाथ पकड़कर विनोद ने उठाया, “भाई, तुम बड़े भुलकड़ मालूम पड़ते हो । अभी सबेरे मैंने कहा था न कि परमा ने तुम्हें फिर बुलाया है । मैं जा रहा हूँ, मेरे साथ चलो, शाम को करोगे ही क्या !”

रमेश ने कुछ देर तक कुछ सोचा, फिर उसने कहा, “और अगर न चलूँ तो क्या होगा !”

“होगा क्या वह मुझसे कुछ थोड़ा-सा बुरा मानेगी, शाम का मेरा मज़ा किरकिरा हो जायगा, और तुम भी बेकार ही घूमोगे । क्यों, तुम्हारे चलने में कोई दर्ज है क्या, क्या तुम परमा को पसन्द नहीं करते ? उसने तो तुम्हारे साथ कोई बुरा बर्ताव नहीं किया ?”

रमेश ने चुपचाप कपड़े पहिने, इसके बाद वह नीचे उतरा । विनोद ने कहा, “आज तुमने दिन भर नहीं पी, चलो आज परमा के यहाँ पियेंगे ।” और उसने ताँगा लिया ।

माल रोड जाकर उसने दो बोतलें शराब की खरीदीं, इसके बाद दोनों थोड़ी देर तक फूलबाग में बैठे रहे। आठ बजे वे उठे और परमा के यहाँ पहुँचे। वहाँ पहुँचकर विनोद ने ताँगा विदा कर दिया।

परमा इन लोगों की प्रतीक्षा कर रही थी। आज वह अपने बाल सँवार कर बाँधे थी, लहरियादार तंजेब की धाँती पहिने थी, मुँह में पान दबा था और कपड़ों में सेन्ट महक रहा था। उसके मुख पर मृदुल मुसकान थी, उसकी आँखों में चमक। उसने विनोद से कहा, “मैं न जाने कब से आप लोगों का इन्तज़ार कर रही थी !” और उसने रमेश की ओर तिरछी दृष्टि से देखा। पर रमेश का मुख मानो पत्थर का था, उस पर वह कोई भाव न पड़ सकी।

सब लोग बैठ गए, परमा ने अपने नौकर से वरफ़ मँगवाई, सोडा मँगवाया। शराब के दौर चल रहे थे। परमा चख रही थी, विनोद पी रहा था और रमेश गले के नीचे उतार रहा था। परमा रमेश पर आश्चर्य कर रही थी, शक्ल-सूरत से वह रईस लगता था, बात-चीत से वह दार्शनिक लगता था और आचरण से पक्का शोहदा। इन तीनों का समिश्रण उसने पहिले कभी न देखा था।

एक बोतल समाप्त हो चुकी, दूसरी खुली। परमा अपने हाथ से शराब पिला रही थी, विनोद को वह रमेश के बराबर ही देती जाती थी और विनोद पीता जाता था। धीरे-धीरे विनोद को संज्ञा लोप होने लगी, रमेश ने एक बार यह देखा, उसने परमा से कहा, “अब आप विनोद बाबू को न दें, ये बेहोश हो जावेंगे।”

परमा मुसकराई, उसने कहा, “आप विनोद बाबू को नहीं जानते !” परमा की बात सुनकर विनोद भी हँस पड़ा, “रमेश, मुझे तुम समझते क्या हो ?” और वह पीता ही रहा।

विनोद लेट गया, मदिरा अपना पूरा असर उस पर कर गई।

दूसरी बोतल में अभी चौथाई बाक़ी थी। परमा ने रमेश से कहा, “अब बस करूँ ?”।

एक क्षण के लिए परमा की आँखें रमेश की आँखों से मिलीं। परमा ने देखा की रमेश की आँखें अँगारे की तरह लाल हैं। उनमें से प्रकाश निकल रहा है। वह काँप उठी। रमेश ने कहा, “अच्छा जितनी बाक़ी है वह एक गिलास में भर कर दे दो—अन्तिम बूँद तक मैं नहीं रुकने का।”

परमा ने गिलास भर दिया। इस बार उसने गिलास रमेश के हाथ में नहीं दिया, वह रमेश के और निकट खिसक आई और उसने गिलास रमेश के मुँह में लगा दिया। रमेश एक घूँट में गिलास खाली कर गया।

परमा ने गिलास कर्श पर रख दिया, और उसने रमेश के गले में अपना हाथ डाल दिया। रमेश भूला-सा और बेसुध-सा यह सब देख रहा था। परमा का मुँह आगे बढ़ा, आगे आगे। उसके होठ रमेश के होठों से आकर मिल गए। एकाएक रमेश चौंक उठा, उसने अपना मुँह हटा लिया।

रमेश ने परमा का हाथ अपने गले से हटा दिया, विनोद की ओर संकेत करते हुए उसने कहा, “परमा, विनोद !”

परमा रमेश की बात नहीं समझी, मुसकराते हुए उसने कहा, “विनोद तो बेहोश है, रमेश बाबू, मैंने उसे इतना पिला दिया है कि वह क़रीब एक दो घण्टे में होश में नहीं आ सकता।”

“लेकिन उससे क्या ? परमा तुम विनोद की हो !”

परमा तड़प उठी, “तुम बेवकूफ़ हो रमेश ! तुम्हारे वास्ते ही मैंने यह सब किया। तुम सब कुछ समझते हुए भी अनजान बनने की कोशिश क्यों कर रहे हो ? तुम्हारे वास्ते ही मैंने विनोद को इतनी

शराब पिलाई कि वह बेहोश हो गया—तुम इतना भी नहीं समझ पाते हो—रमेश—रमेश !” परमा के हाथ फिर आगे बढ़े ।

रमेश पीछे खिसक गया, उसने सकरुण स्वर में कहा, “परमा, तुम विनोद की हो !”

इस बार परमा हँस पड़ी, पर उसकी हँसी सूखी और पैशाचिक थी, “यह तुमने किसने कह दिया कि मैं विनोद की हूँ ? मैं विनोद की नहीं हूँ, इसके धन की हूँ । मैंने कभी किसी की होने की लालसा ही नहीं की । रमेश, पहिली बार मैं किसी की बनने की कोशिश कर रही हूँ—और वह तुम हो, रमेश !”

रमेश उठ खड़ा हुआ, “तुम होश में नहीं हो परमा—विनोद मेरा मित्र है, यह याद रखना !” और वह तेज़ी के साथ जीने के नीचे उतर गया ।

~~रमेश~~

विनोद

परमा

रमेश

विनोद

परमा

रमेश

विनोद

परमा

रमेश

१८२

बाँकेलाल ने ताश बाँटते हुए कहा, “रमेश बाबू ! तुम दिन भर क्या किया करते हो !”

बाँकेलाल कलकत्ता से आया था, वह विनोद का अभिन्न मित्र था, सुबह के समय ही वह कलकत्ता से आया था, केवल विनोद से मिलने के लिए। बाँकेलाल के पास काफी सम्पत्ति थी और वह कलकत्ता में विजारत करता था।

विनोद ने हँसते हुए उत्तर दिया, “करते क्या हैं, दिन भर पीते हैं और घर में पड़े रहते हैं, कहीं आते-जाते भी तो नहीं हैं। हैं न विचित्र आदमी !”

बाँकेलाल भी हँस पड़ा, “तुम्हारे साथ रहकर भी जो आदमी इस तरह पड़ा रहे उसका दुर्भाग्य ही है !”

इस बार रमेश मुसकराया, “बाँके बाबू, आप ठीक कहते हैं, लेकिन आदमी-आदमी में भेद होता है !”

“जी हाँ, कुछ आदमी होते हैं और कुछ नहीं होते हैं !”

बाँकेलाल की बात पर सब लोग हँस पड़े।

संध्या के समय बैठक समाप्त हुई। सब लोग चले गए, बाँकेलाल ने विनोद से कहा, “कहो, कहीं घूमने चलते हो ?”

“घूमने तो चलेंगे ही, घर में बैठे-बैठे क्या करेंगे !”

बाँकेलाल रमेश की ओर घूमा, “आज तुम्हें भी चलना होगा !”

रमेश ने हिचकिचाते हुए उत्तर दिया, “तबीयत नहीं होती।”

“तो आज तबीयत के खिलाफ ही सही।” बाँकेलाल ने आप्रह किया।

“अच्छी बात है।”

तीनों आदमी उठे । वे पहिले रिस्टोराँ में पहुँचे । तीनों ने अच्छी तरह से शराब पी, उसके बाद वे परमा के यहाँ पहुँचे ।

रमेश कई दिनों से उद्विग्न था, वह घूमना चाहता था, पर रुक जाता था । जब वह विनोद के साथ परमा के यहाँ जा रहा था, तो वह मन में कह रहा था, “अच्छा, फिर परमा ही सही ।”

परमा ने तीनों का स्वागत किया, रमेश को देखकर वह मुसकराई, उसने कहा, “अब्राहम रमेश बाबू हैं, बहुत दिनों बाद आपके दर्शन हुए हैं, क्या कुछ खफगी हो गई थी !”

रमेश ने परमा की बातें सुनीं, उसने उन बातों का मतलब भी समझा । रमेश को वह पिछली रात एकाएक याद हो आई जब वह परमा के यहाँ से चला गया था—परमा की बात में छिपे हुए विजयोल्लास ने उसे मर्माहत कर दिया, उसने परमा को कोई उत्तर न दिया । उठते हुए उसने विनोद से कहा, “विनोद, मैं थोड़ी देर में आता हूँ ।”

बाँकेलाल ने कहा, “अरे ग्याँ बैठों, कहाँ जा रहे हो, अभी तो आए ही हो !”

रमेश ने जूते पहिनते हुए कहा, “नहीं, जाना जरूरी है !”

परमा का चेहरा पीला पड़ गया, “रमेश बाबू मुझसे कुछ गलती हो गई है ? नाराज़ी का क्या सबब है ?”

रमेश ने जबरदस्ती मुसकराने का प्रयत्न करते हुए कहा, “नहीं, ऐसी कोई बात नहीं, अभी थोड़ी देर में वापस आऊँगा !”

विनोद हँस पड़ा, “फिर वह पुराना पागलपन लौट आया !”

विनोद की बात का उत्तर दिए बिना ही रमेश ज़ीने के नीचे उतर गया । वह एकाएक अधिक उद्विग्न हो गया था, पागल की भाँति नीचे ग्वहे होकर उसने अपने चारों ओर देखा । परमा नहीं, रूप का बाज़ार

उसके चारों ओर लगा था—कहीं भी वह जा सकता था। उसने अपनी जेब में हाथ डाला, पर्स निकाल कर उसने देखा—पर्स रुपयों से भरा था। वह चल पड़ा।

एकाएक उसकी दृष्टि एक आलेशान मकान पर पड़ी, वह मकान एक वेश्या का है, उसने सुन रक्खा था और वेश्या की सुन्दरता की ख्याति चारों तरफ फैली हुई थी, उसने यह भी सुन रक्खा था। मकान के नीचे वह रुका, उसने अपने चारों ओर देखा, कुछ देर तक वह खड़ा हुआ कुछ सोचता रहा—इसके बाद उसने जीने पर पैर रक्खा। रुक-रुककर अपनी संस्कृति और अपने विश्वासों से युद्ध करते हुए वह ऊपर पहुँचा। कमरा खुला हुआ था, बिजली का प्रकाश उस कमरे में हो रहा था, पर वहाँ कोई न था, वह फर्श पर बैठ गया और फिर कुछ सोचने लगा।

वह सोच रहा था, बड़ी तेज़ी के साथ। एक के बाद एक उसकी गतजीवन की घटनाएँ उसके सामने आती थीं, पर मदिरा की गर्मी से तपे हुए उसके दिमाग में यह क्षमता न रह गई थी कि वह उन घटनाओं को एक सूत्र में बाँध सके। वह क्या सोच रहा है, यह वह स्वयं नहीं जानता था, पर वह सोच रहा था, अपनी इच्छा के प्रतिकूल।

किसी ने बहुत कोमल और मीठे स्वर में कहा, "सलाम बाबू जी", और रमेश चौंक उठा, उसने आँख उठाकर देखा कि सामने एक युवती खड़ी हुई मुसकरा रही है। युवती सुन्दर है और उसकी आँखों में एक विचित्र प्रकार का भाव है। रमेश ने उस युवती के सलाम का उत्तर न दिया।

थोड़ी देर तक प्रतीक्षा करने पर भी जब उस युवती ने अपने सलाम का उत्तर न पाया तो वह बैठ गई, रमेश से कुछ थोड़ी दूर तक हटकर। फिर उसने रमेश से पूछा, "बाबू जी का इस्मशरीफ़!"

रमेश विस्फारित नेत्रों से युवती को देख रहा था, उसी प्रकार जिस प्रकार चित्रकार किसी मॉडल को देखता है। उसने युवती का प्रश्न नहीं सुना, वह उसी प्रकार उसकी ओर देखता रहा।

युवती को रमेश के इस व्यवहार पर आश्चर्य हुआ। इस बार उसने गौर से उस व्यक्ति को देखा। गौरवर्ण, सुन्दर मुख और बड़ी-बड़ी आँखें—फिर भी एक अउभय व्यक्ति की भाँति वह उसकी ओर घूर रहा था। युवती का कौतूहल बढ़ा।

रमेश ने युवती को अच्छी तरह से देख लिया, इसके बाद उसने 'हूँ' कहकर अपना सिर हिलाया। अब वह सम्हलकर बैठ गया, "अच्छा, आप ही वह सरोज सुन्दरी हैं जिनकी मैंने इतनी तारीफ़ सुनी थी—तारीफ़ करने वाले ने ग़लती तो नहीं की।"

सरोज मुसकराई, अपनी प्रशंसा उसे बुरी नहीं लगी, उसने कहा, "आपका इस्मशरीफ़ पूछ सकती हूँ?"

बहुत सीधे-सादे ढंग से रमेश ने उत्तर दिया, "शराबी और वेश्यागामी।"

सरोज ने आँखें फाड़कर रमेश की ओर देखा।

सरोज को इस प्रकार अपनी ओर देखते देख रमेश खिल-खिलाकर हँस पड़ा, "मैंने आपसे झूठ नहीं कहा, मैं अभी-अभी अपना नाम भूल गया था—वैसे तो बहुत दिनों से उसे भूलने की कोशिश करता आया हूँ—पर कभी सफल नहीं हुआ। आज पहिली बार अपना नाम भूल सका था, वह भी कुछ क्षणों के लिए। हाँ, तो मेरा नाम रमेश है।"

"आप अपना नाम भूलना चाहते हैं!" आश्चर्य से सरोज ने पूछा।

रमेश मुसकराया, “आपको मेरी बात पर आश्चर्य हुआ—आपका आश्चर्य करना स्वाभाविक ही है। मैं उस दिन से अपना नाम भूलना चाहता हूँ जिस दिन मैंने मनुष्यता को तिलाञ्जलि दी। मैं पशु से भी गया-बीता हूँ—पिशाच-सा हो गया हूँ, फिर मुझे नाम की आवश्यकता ही क्या है ?” रमेश की मुसकराहट कम होते-होते अब लोप हो चुकी थी, उसका मुख गम्भीर हो गया था, “मैं सच कहता हूँ, नाम की आवश्यकता होती है मनुष्य को, पशु को नहीं—और मनुष्यता से मैं बहुत नीचे गिर चुका हूँ और नित्य-प्रति गिरता जा रहा हूँ। अगर मनुष्यता से नीचे न गिरा होता तो न तो मैं शराब ही पिने होता और न आपके कमरे में ही बैठा होता।”

सरोज बड़े ध्यान से रमेश की बातें सुन रही थी। उसके सामने बैठा हुआ नवयुवक एक सपने की छाया-सा था।

रमेश रुका नहीं, वह कहता गया, “और एक बात और बतला दूँ, दुनिया में मनुष्यों को कमी है। मनुष्यता तो हमारा आदर्श है, जिससे कुछ इने-गिने लोग ही पा सके हैं, बाकी सब पशु की श्रेणी में आते हैं। आप कहीं अपने ऊपर लुब्ध न हो जाइयेगा, हम लोगों का—या अगर मैं कहूँ कि हम पशुओं का, तो अनुचित न होगा—बहुमत है। और फिर यह भी तो नहीं कहा जा सकता है कि मनुष्यता बुरी है या पशुता—कम-से-कम मैं तो इस सम्बन्ध में किसी निर्णय पर नहीं पहुँच पाया हूँ। मनुष्यता के जीवन को देखने के बाद अब मैं पशुता का जीवन देख रहा हूँ—अभी तक निर्णय नहीं कर सका कि इन दोनों में कौन अच्छा है।”

रमेश के मीठे स्वर में कही गई इन कटु बातों का सरोज पर एक विचित्र प्रकार का प्रभाव पड़ा। उसे ऐसा मालूम होता था कि उसके अन्तर में निहित सोई हुई भावनाओं पर एक के बाद एक

कोमल प्रहार हो रहे हैं, वह रमेश की भाषा न ससक्त थी—पर भाव समझ रही थी, शब्दों से अधिक प्रभावोत्पादक उसके लिए स्वर था ।

सरोज ने मुसकराने हुए कहा, “आप बड़े विचित्र आदमी दीखते हैं !”

“हाँ, मैं वास्तव में विचित्र आदमी हूँ, आप लोगों के लिए ही नहीं, स्वयम् अपने लिए । पर मैं आपको विश्वास दिलाता हूँ कि एक समय मैं भी साधारण आदमी था—उतना ही साधारण जितना और लोग हैं । मेरे विचित्र आदमी बन जाने में मेरा दोष तनिक भी नहीं है, यह तो मैं न कहूँगा, पर अधिकतर परिस्थितियों का दोष है ।” एकाएक रमेश की धारा बदल गई—चौंककर वह समझला, मुख के भाव बदल गए, उसके स्वर की कोमलता जाती रही, “पर आपको मुझसे या मेरी विचित्रता से क्या मतलब—आपको रुपए से मतलब है—है न ! वह रुपया चाहे मेरा हो चाहे किसी दूसरे का हो !”

रमेश में इस भाव-परिवर्तन से सरोज सहम गई । उसके मध्य पर बल पड़ गए, यह अपमान उसके लिए असह्य हो गया, उसने तड़प कर कहा, “आप बहुत अधिक असभ्य आदमी हैं—आपको मेरा अपमान करने का क्या अधिकार है !”

रमेश खिलखिला कर हँस पड़ा, सरोज के क्रोधित हो जाने से उस पर तनिक भी असर न पड़ा । उसने कहा, “मैंने सच कहा—यही मेरा दोष है; पर सच सच है, और वह कुरूप है—यह मैं मानता हूँ और लाख कोशिश करने पर भी हम क्या उसकी कुरूपता दूर कर सकते हैं ? और आगे यहाँ यह भी कह दूँ कि यदि मैं एक क्षण के लिए आपके प्रति कटु हो गया तो क्या, अपने प्रति तो मैं सदा कटु रहा करता हूँ—” इस बार फिर एकाएक रमेश में भाव-परिवर्तन हुआ, “आप बुरा मान गई ? मैं क्षमा माँगता हूँ । मुझे दुःख है, मैं अपने

अधिकार के बाहर निकल गया। पर यह याद रखियेगा कि मैं मनुष्यता से नीचे गिर गया हूँ और जो व्यक्ति मनुष्यता से नीचे गिरा वह दया का पात्र है, उसपर क्रोध करना अनुचित है। मैं आपसे फिर क्षमा माँगता हूँ।”

बिजली के तेज़ प्रकाश में सरोज रमेश के मुख के भावों का अच्छी तरह से पढ़ रही थी और आश्चर्य कर रही थी। रमेश के अन्तिम वाक्यों पर वह द्रवित हो गई, पर उसने कुछ कहा नहीं।

रमेश थोड़ी देर तक सरोज के उत्तर की प्रतीक्षा करता रहा, पर उसने देखा कि उसके सामने बैठी हुई प्रतिमा गम्भीरता की प्रतिमूर्ति है। रमेश ने फिर कहा, “मैं जानता हूँ कि मैं बहुत अधिक गैर-ज़िम्मेदार हो गया हूँ।” वह उठा, “और मैं यह भी जानता हूँ कि मेरी इस स्थान पर उपस्थिति आपको बुरी लग रही होगी। इन सब बातों से मैं इस नतीजे पर पहुँचा हूँ कि मुझे यहाँ से चला जाना चाहिये।” और वह पीछे मुड़ा।

सरोज उठी नहीं, वह बैठी ही रही। “नहीं, मैंने आपको बात पर बुरा नहीं माना, न मुझे आपका यहाँ बैठना बुरा ही लग रहा है। आप बैठिये, आपका यहाँ बैठना मुझे अच्छा ही लग रहा है।” सरोज का स्वर करुण था।

रमेश घूम पड़ा, “क्या कहा, मेरा यहाँ पर बैठना आपका अच्छा लग रहा है ! आप क्यों झूठ बोल रही हैं ?”

सरोज ने शान्त-भाव से उत्तर दिया, “मैं झूठ नहीं कह रही हूँ।”

रमेश बैठ गया, “आप बड़ी अच्छी हैं, आप बड़ी कृपालु हैं। आप में सहानुभूति है, आप में दूसरों का दुख दर्द समझने की क्षमता है। हाँ, एक बात आप से पूछ सकता हूँ ?”

सरोज ने मुसकराते हुए उत्तर दिया, “नहीं, इस समय मैं सुनना चाहती हूँ, कहने का काम आप ही करें।”

रमेश जोर से हँस पड़ा, “देख रहा हूँ कि वेश्या होते हुए भी आप में हृदय है, और स्त्री होते हुए भी आप में बुद्धि है।”

सरोज शान्त ही रही, “आपके प्रहारों का वैसा असर मुझ पर कभी न होगा जैसा आप समझ रहे हैं। मैं आपको बातें सुनने बैठी हूँ, और यह समझकर सुनने बैठी हूँ कि आप जो कुछ कहेंगे वह अप्रिय और कटु होगा।”

इस बार रमेश के आश्चर्य करने की वारी थी। उसने तीव्र दृष्टि से सरोज को देखा, “क्या कहा ! मेरी बातों का आप पर प्रभाव न पड़ेगा—ठीक ही है, आप में आपका रह क्या गया, जो कुछ है वह पैसे का गुलाम है; है न ! झूठ तो नहीं कह रहा हूँ।”

सरोज के भाव इस बार बदल गए, पर भावों का परिवर्तन रमेश की आशा के प्रतिकूल हुआ। सरोज का स्वर तीव्र होने के स्थान पर करुण हो गया, “आप ठीक कहते हैं।”

रमेश सरोज के भावों को समझते हुए भी उनकी उपेक्षा कर रहा था, उसके मस्तिष्क पर पशुत्व की निर्दयता ने अधिकार जमा लिया था, “और मैं इतना कह सकता हूँ कि आपने उचित मार्ग अपनाया है। दुनिया में पैसे का ही साम्राज्य है, प्रत्येक व्यक्ति को पैसे की गुलामी करनी ही पड़ती है। ऐसी हालत में अपने व्यक्तित्व को बनाए रखना अपने को पीड़ित करना है, दुखी होना है। आपने अच्छा ही किया है जो अपनी आत्मा की हत्या कर दी। आप दुखी नहीं होगी, इसका मैं आपको विश्वास दिलाता हूँ।”

सरोज धीरे-धीरे अपने ऊपर से अपना अधिकार खो रही थी। रमेश उसका अपमान कर रहा था, पर वह रमेश के भावों को समझने की

कोशिश कर रही थी। उसे यह अनुभव हो रहा था कि उसके सामने-वाला व्यक्ति पीड़ित है। उसने बात बदलने की कोशिश की, “क्या आपके पास बातें करने का एक यही विषय है? आप आपसे नहीं दिखलाई देते, आप अपना परिचय ही दीजिये!”

रमेश मुसकराया, “मेरा परिचय? अपना परिचय तो मैंने आपको दे दिया कि मैं शराबी और वेश्यागामी हूँ। मेरा नाम रमेशचन्द्र है। बस इतना ही याद रखना चाहता हूँ, इससे अधिक न आपके काम का है और न मेरे काम का है।” रमेश कुछ रुका, इसके बाद उसने गम्भीर होकर कहा, “अतीत मिट चुका—सदा के लिए मिट चुका। उसे हम बुला कहाँ सकते हैं? फिर उस पर सोच-विचार करना, उसको याद करने की कोशिश करना बेकार है।”

रमेश ने कलाई में बँधी घड़ी देखी, दस बज रहे थे। रमेश ने कहा, “आज रात मैं यहीं रहूँगा—आपको कोई आपत्ति तो नहीं है?”

सरोज ने बड़ी-बड़ी आँखों से रमेश को थोड़ी देर तक देखा, उसने धीरे से कहा, “आप इसे अपना घर समझिये—मैं इतना ही कह सकती हूँ। और मैं आपको यह भी बतला दूँ कि मेरी आत्मा पूर्णरूप से नहीं मरी, उसका कुछ हिस्सा अभी बाकी है। हाँ, अभी आपने खाना खाया है या नहीं?”

“अरे हाँ”—रमेश मानो सोते-सोते जाग उठा, “अभी तक खाना भी नहीं खाया—भूख भी नहीं है।”

सरोज ने अपनी दासी को बुलाया, “कुछ तो खा लीजिए। पूड़ी और मिठाई मँगाये लेती हूँ—दलवाई के यहाँ बनी हैं, और मेरी नौकरानी ब्राह्मणी है।”

“और मुझे प्यास लगी है—” रमेश उठ खड़ा हुआ, “अभी थोड़े मर में आता हूँ।”

“कहाँ जा रहे हैं, जो कुछ आप मँगवाना चाहते हैं, सबका इन्तज़ाम यहीं हो जायगा।”

“नहीं, मुझे शराब पीनी है—यहाँ न मिलेगी, मैं ताँगा पर स्टेशन जा रहा हूँ, वहाँ से पीकर आता हूँ।”

“क्या शराब का पीना बहुत ज़रूरी है?”

“हाँ, खाना खाने से भी अधिक!” और रमेश ज़ीने से नीचे उतर गया। घन्टे भर बाद वह लौटा, उस समय उसके पैर डगमगा रहे थे, वह आधा बेहोश था।

दूसरे दिन जब रमेश लौटा तो विनोद ने हँसते हुए कहा, “कल रात कहाँ बहक गए थे ? हम लोग तुम्हारा रात भर इन्तज़ार करते रहे ।”

बाँकेलाल ने कहा, “और जनाव, ‘वर्तमान’ में तो मैं आपके खोजने का विज्ञापन निकलवाने जा रहा था ।”

रमेश प्रसन्न था, प्रयाग छोड़ने के बाद उसका वह पहिला दिन था जब उसने अपने हृदय का कुछ हल्का पाया, उसने कहा, “कल रात अचानक ही एक बहुत अच्छी जगह चला गया था ।”

“हाँ ?” विनोद ने आश्चर्य से पूछा ।

“सरोज सुन्दरी के यहाँ !”

“सरोज सुन्दरी के यहाँ ! उसके यहाँ किसके साथ गए ?”

“किसी के साथ नहीं ! परमा के यहाँ से चला, सरोज के मकान के सामने एकाएक रुक गया । ऊपर चढ़ गया, वस इसी तरह ।”

“फिर क्या हुआ ?”

“होता क्या, बड़ी देर तक बात-चीत होती रही । वहाँ से उठकर स्टेशन गया, किलनर के यहाँ ट्रिंक किया, लौटकर सरोज के यहाँ खाना खाया और फिर वहीं सो गया ।”

विनोद को मानो रमेश की बात पर विश्वास नहीं हो रहा था, “सरोज के यहाँ नहीं किसी और के यहाँ गये होंगे ।”

“नहीं सरोज के यहाँ ही गया था।”

“मैं मान नहीं सकता”, विनोद ने कहा, फिर एकाएक कुछ सोचकर उसने कहा, “अच्छा यह बातलाओ उसने तुमसे कितना रुपया लिया, इसी से मालूम हो जायगा।”

रमेश चौंक उठा, “अरे—उसे तो मैंने एक पैसा भी नहीं दिया—पैसा देने का खयाल ही नहीं आया और न उसका कोई सवाल ही उठा। खाने के दाम भी तो नहीं दिये।”

विनोद और बाँकेलाल दोनों ही हँस पड़े, “बाह यार, होश में हो या नहीं”, विनोद ने पूछा।

रमेश गम्भीर हो गया, उसने कहा, “भाई विनोद, सच कहता हूँ, उसे खाने के दाम भी तो नहीं दिये। भला वह क्या समझती होगी? लेकिन आज रात दे आऊँगा। अच्छा, एक बात तो बातलाओ, उसे क्या देना चाहिए?”

बाँकेलाल ने कहा, “इन बातों में क्या रक्खा है—अब टाल जाओ। कल नहीं दिया तो नहीं दिया।”

“नहीं, उसे रुपये तो देने ही पड़ेंगे, हाँ विनोद बातलाया नहीं?”

“क्या बातलाऊँ?” विनोद ने कुछ सोचते हुए कहा, लोगों का कहना है कि वह सौ रुपया से कम नहीं लेती।”

संध्या के समय रमेश फिर सरोज के यहाँ गया। सरोज दिन भर रमेश के विषय में ही सोचती रही। वह रमेश की प्रतीक्षा कर रही थी, उसे विश्वास था कि रमेश अवश्य आवेगा। रमेश को देखते ही वह उठ खड़ी हुई, उसके मुख पर आपही आप एक मुसकराहट आ गई, उसने कहा, “मैं जानती थी कि आप अवश्य आइयेगा, पर इतनी जल्दी नहीं।”

रमेश बैठ गया, उसने अपना पर्स निकालते हुए कहा, “आपका विश्वास तो गलत था क्योंकि आज आने का मेरा इरादा ज़रा भी न था, पर आना ही पड़ा एक काम से। आपको कल रुपए देना भूल गया था, मुझे घर जाकर याद आया।” यह कहकर उसने पर्स से सौ रुपए का नोट निकालकर सरोज के सामने रख दिया।

रुपया सामने देखकर सरोज को अच्छा नहीं लगा, उसने कहा, “रुपया तो मैंने आपसे माँगा नहीं, और मुझे रुपया चाहिए भी नहीं।”

रमेश ने ध्यान से सरोज को देखा, “क्या कहा रुपया आपने नहीं माँगा और आप न उसे चाहती हैं ! लोगों का कहना है कि आप सौ रुपए से कम नहीं लेतीं।”

सरोज ने नाट उठा लिया, “लोगों ने आपसे ठीक कहा होगा, पर एक बात आपसे पूछती हूँ, क्या आप सौ रुपया दे सकते हैं ?”

“नहीं !”

“इसीलिए मैं कहती हूँ कि मुझे आपसे रुपया नहीं चाहिए।”

रमेश ने सिर हिलाया, “यह तो नहीं हो सकता, क्या आप कुछ कम लेने को तैयार हैं !”

सरोज ने कुछ देर तक सोचकर कहा, “जितना आप दे सकते हैं उतना मुझे स्वीकार है, पर यह याद रखियेगा कि आप अपनी सामर्थ्य से बाहर न जाइयेगा।” यह कहकर सरोज ने रमेश को उसका नोट वापस दे दिया। नोट पर्स में रखकर रमेश ने दस रुपये का नोट सरोज को दे दिया।

रमेश उठ खड़ा हुआ, “तो फिर अब चलूँगा !”

“अभी से ? कुछ थोड़ी देर तक तो बैठिये, अभी-अभी तो आये ही हैं।”

रमेश बैठ गया। सरोज रमेश के पास खिसक आई, वह तन्मयता के साथ रमेश को देख रही थी। रमेश के समझ में न आ रहा था कि क्या बात की जाय और न सरोज की ही समझ में आ रहा था।

थोड़ी देर तक दोनों मौन बैठे रहे, दोनों एक दूसरे को बड़ी तन्मयता के साथ देख रहे थे, दोनों ही सोच रहे थे कि किस प्रकार बातें आरम्भ की जायें। अन्त में रमेश ने उस मौन को तोड़ा, “मैं समझता हूँ आप शिक्षित हैं?”

सरोज के लिए रमेश का यह प्रश्न जितना ही आश्चर्यजनक था, उतना ही प्रिय था। कुछ हिचकिचाते हुए उसने उत्तर दिया, “मेरे पेशे से और शिक्षा से क्या सम्बन्ध? जो कुछ कभी पढ़ा था वह भी भूल गई हूँ, या यां कहूँ कि वह भी भुला दिया है।”

रमेश ने कौतूहल के साथ सरोज की बात सुनी, कुछ चुप रहकर उसने पूछा, “क्या मैं पूछ सकता हूँ कि आप कहाँ तक पढ़ी हैं?”

सरोज मुसकराई, “क्यों नहीं! मैंने इन्ट्रेन्स की परीक्षा दी थी पर फेल हो गई थी!”

“इन्ट्रेन्स की परीक्षा दी थी!” रमेश ने आश्चर्य से पूछा, “क्या अपने सम्बन्ध में आप अधिक बतला सकती हैं? आप वेश्या क्यों हुईं?”

इस बार सरोज जोर से हँस पड़ी, “वेश्या इसलिए हुई कि मेरी माता वेश्या थी—इस लोगों के खान्दान का पेशा ही वेश्या-वृत्ति है।” पर सरोज की हँसी में एकाएक करुणा की मात्रा आ गई, “और एक बात और आपको बतला दूँ कि वेश्या-वृत्ति उन इने-गिने पेशों में एक है जिसे मनुष्य छोड़ने की लाख इच्छा रखते हुए भी नहीं छोड़ सकता।”

रमेश ने सरोज को ध्यान से देखा, एकटक और काफ़ी देर तक।

उस समय वह कुछ सोच न रहा था, वह केवल देख रहा था। उसने मुसकराते हुए कहा, “मैं समझता हूँ वेश्या-वृत्ति बुरी भी नहीं है। यदि वेश्याएँ न हों तो सौन्दर्य भी तो बाज़ार में न बिके और प्रत्येक मनुष्य सौन्दर्य चाहता है। गरीब आदमी भी कुछ रुपयां से सौन्दर्य को खरीद सकता है—चाहे वह कुछ लताओं के लिए ही भले हो। है न ऐसा !” और रमेश खिलखिलाकर हँस पड़ा।

रमेश के हँसने पर सरोज क्रोधित नहीं हुई, पर उसे बुरा अवश्य लगा। उसके उर की पीड़ा उसके स्वर में प्रतिध्वनित हो गई, “रमेश बाबू, मैंने आपका कौन-सा अपराध किया है ?”

“कैसा अपराध ?” रमेश ने आश्चर्य से पूछा।

“आप इतना कटु व्यङ्ग्य कर रहे हैं यह क्यों ?”

“मैं सच कहता हूँ कि मैंने व्यङ्ग्य नहीं किया, मैंने तो केवल अपनी समझ में सत्य ही कहा था।” रमेश ने कहा, “और आप से एक बात और बतला दूँ—मैं आप पर व्यङ्ग्य करने की कल्पना भी नहीं करता।”

“क्यों ?”

“इसलिए कि आप इतनी अच्छी हैं, इतनी सीधी हैं और इतनी भोली हैं।” इतना कहते-कहते रमेश (सरोज) के पास ग्लिसक गया। सरोज का हाथ अपने हाथ में लेते हुए कहा, “देखो, एक बात और भी बतला दूँ। मुझे शक है कि मैं पागल हो गया हूँ; मेरे मिलनेवाले यह नहीं जानते—और मेरे मिलनेवाले कानपुर में हैं भी तो नहीं—यह कोई नहीं जानता कि मैं क्या था। पर मैं जानता हूँ कि मैं पागल हो गया हूँ—देखो डरना नहीं, मैं तुम्हारा नुक़सान नहीं करूँगा, मैं ऐसा पागल नहीं हूँ जो किसी दूसरे का नुक़सान करे, मैं अपना ही नुक़सान कर रहा हूँ—अपने को ही मिटा रहा हूँ। हाँ, तो तुम मुझे पागल समझ कर मेरी अनुचित बातों को क्षमा कर देना—क़रोगी न ?” और रमेश के मुख पर एक करुण मुसकराहट आ गई।

सरोज ने रमेश की बातें ध्यान से सुनीं, एका-एक शब्द समझने की उसने कोशिश की। बहुत कोमल स्वर में उसने पूछा, “आप अपने को पागल क्यों समझते हैं !”

“पागल हूँ इसलिए अपने को पागल समझता हूँ। मैं गिर रहा हूँ, अपनी इच्छा से। यह जानने हुए भी कि उचित मार्ग कौन है, मैं अनुचित मार्ग पर चल रहा हूँ। कुछ क्षणों के लिए भले ही मैं अच्छी तरह से बातें कर लूँ—और उन कुछ क्षणों में आज के ये कुछ क्षण भी हैं, पर फिर वही पशुता मुझ पर अपना प्रभाव जमा लेती है।”

रमेश ने सरोज पर से आँखें हटा लीं—वह शून्य में देखने लगा। थोड़ी देर तक चुप रहने के बाद उसने फिर कहना आरम्भ किया, “मैं कहाँ जा रहा था और कहाँ चला आया हूँ—और वह भी अपनी इच्छा के प्रतिकूल। साफ़ देख रहा हूँ अपने छोड़े हुए वातावरण को, अपने उच्चादशों को, अपनी उच्च भावनाओं को और आज मैं कहाँ हूँ, नरक में—नरक में।” कुछ रुककर उसने फिर कहा, “इस नरक से मैं क्यों नहीं निकल सकता—मैं स्वयम् ही तो यहाँ आया हूँ, स्वयम् ही निकल भी सकता हूँ”, कहते-कहते रमेश खड़ा हुआ—और उसे ऐसा मालूम होने लगा मानो उसके पैरों में प्राण ही नहीं है। वह बैठ गया, उसकी दृष्टि शून्य से हट गई; सरोज की ओर देखकर वह मुसकराया, “नहीं, कुछ नहीं हो सकता। मुझे यहीं रहना है—यहाँ से चल नहीं सकता; असम्भव है, असम्भव !”

सरोज ने रमेश का हाथ पकड़ लिया—और वह एकटक रमेश की ओर देखने लगी। रमेश ने इसका विरोध न किया, वह भी एकटक सरोज को देख रहा था। थोड़ा देर बाद रमेश ने कहा, “जानती हो मैं यहाँ क्यों आया हूँ ? आज तुम्हें बतला दूँ, मैं यहाँ वह चीज़ पाने आया हूँ जिसका यह पर कोई अस्तित्व ही नहीं है—” रमेश

मुसकराया, “हाँ—सच कहता हूँ कि उस चीज़ का यहाँ पर कोई अस्तित्व नहीं है। फिर भी अपने विश्वास को टुकरा कर यहाँ आया हूँ—एक अंधे तथा निर्बल व्यक्ति की भाँति एक अनजान तथा सबल शक्ति से प्रेरित होकर।”

सरोज ने रमेश का एक भी शब्द नहीं समझा, उसने धीरे से कहा, “आप अजीब तरह की बातें करते हैं!”

रमेश जोर से हँस पड़ा, “विलकुल साधारण बात है, पर शायद तुम इसे समझना नहीं चाहती और मैं भी तुम्हें इस बात को समझाकर तुम्हारा जी दुखाने का पाप लेने को तैयार नहीं हूँ। कुछ देर तक चुप रहकर रमेश ने फिर कहा, “तुम्हारे यहाँ थोड़ी-सी शराब होगी?”

“नहीं” शान्त-भाव से सरोज ने उत्तर दिया।

“मँगवा सकती हो?”

“नहीं!”

“तो फिर मुझे खुद जाना पड़ेगा। जाना तो नहीं चाहता था, पर मजबूरी है।” कहते-कहते रमेश उठा। सरोज ने रमेश का हाथ पकड़ लिया, “नहीं, आप बैठिये। क्या शराब पीना बहुत आवश्यक है?”

“हाँ।”

“तो फिर मैं मँगवाए देती हूँ।” इतना कह कर सरोज ने अपने नौकर को बुलाया।

नौकर रमेश से रुपये लेकर चला गया।

इसी समय जीने का दरवाज़ा खुला, विनोद तथा बाँकेलाल ने कमरे में प्रवेश किया। विनोद ने कहा, “कहो जी रमेश, हम लोग इधर से जा रहे थे, सोचा तुमसे मिलते चलें।”

रमेश खड़ा हुआ, “आओ भाई, खूब आ गए।” और उसने दोनों को बिठलाया।

सरोज खसककर कुछ थोड़ी दूरी पर बैठ गई, पर उसने विनोद तथा बाँकेलाल से एक शब्द भी न कहा। विनोद ने सरोज से कहा, “हम लोग आपके कमरे में आए—और आप चुप बैठी हैं !”

रमेश ने विनोद के कंधे पर हाथ रख दिया, “सरोज ! ये मेरे दोस्त विनोदविहारी हैं, इन्हीं के साथ मैं आज-कल रह रहा हूँ। और ये मिस्टर बाँकेलाल हैं, विनोद के बहुत बड़े मित्र हैं, लखपती आदमी हैं, कलकत्ते में रहते हैं। विनोद से मिलने आए हैं।”

बाँकेलाल तनकर बैठ गया, उसी प्रकार जिस प्रकार एक लखपती आदमी को गरीबों के बीच में बैठना चाहिए। उसका हाथ उसकी मूँछों पर पड़ा, मुख पर मुसकराहट दौड़ गई।

सरोज ने विनोद तथा बाँकेलाल को सलाम किया।

बाँकेलाल ने बात आरम्भ की, “आपका नाम तो मैंने बहुत सुना था, और आपका नियाज शामिल करने की भी बड़ी तबीअत थी। मेरे भाग हैं कि आज वह मौका मिल गया।”

सरोज के उत्तर की थोड़ी देर प्रतीक्षा करके जब बाँकेलाल ने देखा कि उसकी बात का तनिक भी असर सरोज पर नहीं पड़ा, तो उसने फिर कहा, “और मैं दावे के साथ कह सकता हूँ कि आप सुन्दरता की रानी हैं। बहुत कुछ घूमा किंग हूँ—बहुत कुछ देखा-सुना है, मेरी परख गलत नहीं होती।”

विनोद मुसकराया, “आप अच्छे पारखी हैं—यह तो मैं बहुत दिनों से जानता हूँ।”

सरोज का नौकर शराब की बोतल लेकर लौट आया—रमेश ने बोतल लेली। “सोडा की भी जरूरत पड़ेगी—मेरे दोस्त आ गए हैं।” और नौकर सोडा ले आया।

बोतल खोली गई—रमेश ने, पहिला गिलास सरोज को दिया ।
सरोज ने कहा, “धन्यवाद ! मैं शराब नहीं पीती !”

“क्यों ?” आश्चर्य से विनोद ने पूछा ।

“नहीं पीती—अच्छी नहीं लगती ।”

“अच्छी नहीं लगती ! यह तो आपने बड़ी मजेदार बात कही ।
आज पीकर तो देखिये !” बाँकेलाल ने कहा ।

“आप लोगों को पिये हुए देख लेना ही काफी है ।”

“वेल सेड ! वेल सेड !” रमेश हँस पड़ा, “नहीं, तुम मत पियो ।
इससे बची रहने पर मैं तुम्हें बधाई देता हूँ ।” इतना कहते कहते उसने
जिस गिलास को सरोज ने वापस कर दिया था उसे एक घँट में खाली
कर दिया ।

“तो फिर तुम क्यों पीते हो ?” बाँकेलाल ने पूछा ।

“मैं क्यों पीता हूँ ?” रमेश ने बाँकेलाल को तीव्र दृष्टि से देखा,
“मैं इसलिए पीता हूँ कि मैं पीना चाहता हूँ—यम इतनी सी बात है ।”

विनोद ने और बाँकेलाल ने भी गिलास खाली किये—सरोज
चुपचाप सब कुछ देख रही थी । बोतल खाली हो गई । रमेश ने कहा,
“इससे तो कुछ हुआ ही नहीं, एक बोतल और आवे तब काम
चले ।”

बाँकेलाल और सरोज दोनों ने ही आश्चर्य से रमेश को देखा,
विनोद हँस पड़ा, बाँकेलाल से उसने कहा “इसमें आश्चर्य की कोई
बात नहीं है—रमेश की बराबरी का पीनेवाला मैंने अभी तक नहीं
देखा ।”

“रमेश बाबू, आप इतनी अधिक शराब क्यों पीते हैं ?” सरोज ने
पूछा ।

रमेश ने सरोज को कुछ देर तक अनिमेष दृष्टि से देखा, “इसलिए कि मैं अपने को भूल सकूँ, अपनी बेहोशी में संसार को डुबा सकूँ।”

“अरे म्याँ क्यों इतनी भावुकता दिखला रहे हो ?” बाँकेलाल ने मुँहकेराते हुए कहा, “दुनिया में कौन अपने को भूलना चाहता है, कौन बेहोश होना चाहता है ?” इस बार वह सरोज को ओर घूमा, “आप इनसे पूछिये कि ये क्यों बेहोश होना चाहते हैं ?”

रमेश ने उसी समय उत्तर दिया, “आप सरोज से यह प्रश्न पूछने को क्यों कह रहे हैं ? मुझसे ही पूछिये न ! मैं इसलिए बेहोश होना चाहता हूँ कि मैं आप ऐसे नरक के कीड़ों के साथ बिना किसी ग्लानि के विचर सकूँ—मैं खुद नरक का कीड़ा बन सकूँ।”

इस उत्तर से बाँकेलाल मर्माहत हो गया—उसका मुख तमतमा उठा। वैभव का पुत्र बाँकेलाल रमेश के-से आदमी से इस प्रकार की प्रशंसा सुनने का अभ्यस्त न था। उसका स्वर कर्करा हो उठा, उसने कहा, “मैं नरक का कीड़ा हूँ और आप देवता हैं ? विनोद के घर में पड़ा हुआ रोटी तोड़नेवाला भिखमंगा मुझे नरक का कीड़ा कह सकता है—बड़ी मज़ेदार बात है। क्यों जी विनोद।”

विनोद ने देखा कि मामला अधिक बढ़ गया है, वह रमेश को जानता था। उसने बाँकेलाल से कहा, “चलो भी, देखते नहीं, वह नशे में बेहोश है !”

पर बाँकेलाल का पारा चढ़ चुका था, उसने कहा, “क्यों चलें ! अगर नशे में बेहोशों के माने ऊटपटांग बकना है तो आदमी इतनी शराब ही क्यों पिये ?”

बाँकेलाल की बात रमेश को तीर-सी लगी थी; थोड़ी देर तक वह उस पर सोचना ही रह गया। इसके बाद उसने बाँकेलाल का हाथ रकड़कर कहा, “सुनिये जनाव, आप विनोद के मेहमान हैं और आप

मेरे भी मेहमान हुए। विनोद आपको स्वयम् बतलावेंगे कि इन्होंने मुझपर कितना खर्च किया है। अभी-अभी जो शराब तुमने पी है वह मेरे रुपयों की थी विनोद के रुपयों की नहीं। पहिली बार मैंने तुम्हें क्षमा किया लेकिन अगर अब तुमने इस प्रकार की कोई बात की तो तुम्हारा गला मरोड़ दूँगा।”

जितनी शान्तिपूर्वक यह बात कही गई थी, ठीक इसके विपरीत उस बात का असर हुआ। विनोद इस बात को सुनते ही सिहर उठा। उसने रमेश के कान में कहा, “भाई इन्हें क्षमा करो—इस भगड़े को यहीं पर शान्त कर दो।” फिर उसने बाँकेलाल का हाथ पकड़कर कहा, “चलो बाँकेलाल ! दूसरी जगह भी तो चलना है !”

“नहीं जाता, आज यहीं रहूँगा।” बाँकेलाल ने तेज़ी के साथ कहा।

रमेश उठ खड़ा हुआ, “अच्छा तो मैं जा रहा हूँ—विनोद, तुम लोग बैठो।”

बाँकेलाल ने विनोद को आँर देखा, “तुम क्यों इनके साथ नहीं चले जाते, ये होश में नहीं हैं।

विनोद भी उठ खड़ा हुआ—दोनों ही साथ-साथ वहाँ से चल दिये

सरोज बाँकेलाल के साथ अकेली रह गई। थोड़ी देर तक दोनों ही मौन बैठे रहे; अन्त में बाँकेलाल ने कहा, “बड़ा असभ्य आदमी है !”

“कौन ?” सरोज ने सतर्क होकर पूछा।

“रमेश और कौन !”

“शायद !” और सरोज चुप हो गई।

“शायद क्यों ?”

“सभी आदमी सभ्य हैं बाबू साहेब—और सभ्यता मेरे ह्याल से
दोंग का दूसरा नाम है। अगर ऐसी बात है तो रमेश बाबू जरूर
असभ्य हैं क्योंकि वे दोंगी नहीं हैं।”

बाँकेलाल मुसकराया, “आप ठोक कहती हैं, लेकिन दुनिया में
दोंग की भी जरूरत है।”

सरोज उठ खड़ी हुई। बाँकेलाल ने कहा, “आज मैं यहीं रहना
चाहता हूँ।”

सरोज ने बाँकेलाल की ओर से अपनी आँखें हटाकर उत्तर दिया,
“माफ़ी चाहती हूँ बाबू साहेब, आज मेरी तबीयत ठोक नहीं है।”

Let's meet in
your sweet
always in
the college

सड़क पर आकर विनोद ने रमेश से कहा, “मैं परमा के यहाँ जा रहा हूँ, चलो चलते हो !”

“नहीं, घर जाकर मैं सोऊँगा ।”

“देखो, मेरा इन्तज़ार तुम मत करना और न बाँके बाबू का ही इन्तज़ार करना । बाँके बाबू आज सरोज के यहाँ रहेंगे ।” विनोद यह कहकर आगे बढ़ गया ।

रमेश सरोज का नाम सुनकर चौंक पड़ा, पर उसने विनोद से कुछ कहा नहीं । थोड़ी देर तक वह विनोद को देखता रहा, और जब विनोद उसकी दृष्टि से ओझल हो गया, वह लौटा—सरोज के घर की ओर । ‘बाँकेलाल सरोज के यहाँ रहेगा !’ यह बात रमेश के लिए असह्य थी ।

सरोज उस समय लेटी हुई थी, रमेश को आवाज़ सुनते ही वह उठ खड़ी हुई । रमेश को आँखें बाँकेलाल को ढूँढ़ रही थीं, उसने सरोज से पूछा, “बाँके बाबू कहाँ हैं ?”

“मेरी तबीयत ठीक नहीं थी, इसलिए वे चले गए ।”

“अरे ! तुम्हारी तबीयत ठीक नहीं है, तो सोओ जाकर; मैं भी जा रहा हूँ ।” यह कहकर रमेश घूमा ।

सरोज ने रमेश का हाथ पकड़ लिया, मुसकराते हुए उसने कहा, “नहीं अब तबीयत ठीक हो गई है । बैठिये आपके आने से ही तो तबीयत ठीक हुई है ।”

रमेश ने आश्चर्य से सरोज को देखा, “क्या कहा ? मेरे आने से ही तुम्हारी तबीयत ठीक हुई—इस बात को पहिले भी सुन चुका हूँ—हूँ, एक बार नहीं अनेकों बार !” रमेश मुसकराया, “लेकिन अब धोखा नहीं खा सकता, सरोज देवी, मनुष्य एक बार ही धोखा खाता है !”

सरोज ने सकरुण नेत्रों से रमेश को देखा, “मैं आपको धोका नहीं दे रही हूँ ।”

रमेश ने जोर से सरोज का हाथ पकड़ लिया, “चुप रहो ! एक भूठ को छिपाने के लिए दूसरे भूठ का आश्रय लेना—यह बहुत बड़ा पाप है ।”

सरोज डर गई, उसने कहा, “आप मेरा हाथ छोड़ दीजिये !”

रमेश ने अपने हाथ का बन्धन कस लिया—“हाँ ! हाँ ! अब कहो कि कैसे तबीयत ठीक हुई है । मनुष्यता को ठुकराने वाली स्त्री तुम्हे पशुता ही भुका सकती है ।”

सरोज दर्द से कराह उठी; वह रोई नहीं, केवल दर्द से कराह उठी । रमेश ने उसका हाथ छोड़ दिया । “कहिए ! बैठूँ—अब भी आप कह सकती हैं बैठो ।” और रमेश चलने के लिए घूमा ।

सरोज ने कुछ कहा नहीं, केवल उसका हाथ रमेश के कोट के पीछे के हिस्से में जकड़ गया । रमेश पीछे घूमा—सरोज रमेश का कोट पकड़े ही रही । थोड़ी देर तक दोनों ने एकटक एक दूसरे को देखा, फिर रमेश ने कहा, “अच्छा, बैठूँगा । लेकिन मुझे प्यास लगी है ।”

सरोज ने रमेश का हाथ पकड़ कर कहा, “आप इतनी अधिक शराब न पिया कीजिए !”

“चुप रहो, जब तुम्हारी राय में चाहूँ तभी अपनी राय देना । मुझे प्यास लगी है, मैं केवल इतना जानता हूँ ।”

सरोज ने रमेश का हाथ छोड़ दिया, उसकी आँखों में आँसू भर आए। रमेश ने सरोज को देखा और वह जोर से हँस पड़ा। उसने बैठते हुए कहा, “मुझे प्यास लगी है, मैं सिर्फ इतना जानता हूँ। अगर तुम मँगवा सकती हो तो ठीक है, नहीं तो मुझे खुद जाना पड़ेगा।”

और रमेश ने उस रात इतनी शराब पी कि वह बेहोश हो गया।

सुबह रमेश जब उठा उसके मस्तक में दर्द हो रहा था। सरोज की आँखें लाल थीं, ऐसा मालूम होता था कि वह रात भर रोती रही है। रमेश के पैताने वह सर झुकाए बैठी थी, और वह कुछ सोच रही थी।

“पानी!” रमेश ने आँख खोलते ही कहा।

सरोज ने अपने हाथों रमेश को पानी दिया।

रमेश ने पानी का गिलास खाली कर दिया। उसने गिलास सरोज के आगे बढ़ाया—सरोज ने गिलास पकड़ लिया, रमेश ने उसे छोड़ा नहीं। दोनों की आँखें मिल गईं, और थोड़ी देर तक मिली रहीं। रमेश एकाएक कह उठा, “सरोज सच कहना क्या तुम वास्तव में वेश्या हो?”

इस प्रश्न को सुनते ही सरोज की आँखों में आँसू भर आए—अपने उमड़ते हुए रुदन को उसने एक प्रयत्न करके एक कर्कश हँसी में परिणत कर दिया। उसने कोई उत्तर न दिया।

रमेश ने गिलास छोड़ दिया, इस बार, उसने सरोज का हाथ पकड़ लिया। उसने सरोज को अपने पास खींच लिया, कोमल स्वर में उसने कहा, “क्यों सरोज, तुम्हारी आँखें क्यों लाल हैं?” —

सरोज फूट पड़ी, हिचकियाँ लेते हुए उसने कहा, “बतलाओ,

तुम्हारी ऐसी हालत क्यों है ? तुम जान बूझकर क्यों अपने को मिटाते जा रहे हो ?”

रमेश के मुख पर पीड़ा की कुछ अस्पष्ट रेखाएँ आई और आते ही निकल गई । शान्तभाव से उसने कहा, “सरोज, आदमी न अपने को मिटा सकता है और न बना सकता है । मिटानेवाला और बनानेवाला कोई दूसरा ही है ।”

सरोज कुछ देर तक इस बात का उत्तर सोचती रही, उसके बाद उसने थोड़ी देर तक इस बात को समझने का प्रयत्न किया । अन्त में उसने कहा, “तुम इतनी शराब न पिया करो !”

रमेश ने मुँह बनाते हुए कहा, “मेरे शराब पीने से दुनिया का क्या बिगड़ता है ?”

सरोज ने रमेश का हाथ पकड़ लिया, “मेरी दुनिया बिगड़ती है !”

रमेश जोर से हँस पड़ा, “सरोज देवी, मुझे धोखा देने की कोशिश करना बेकार है । दुनिया में हर एक आदमी अपने सुख-दुख को देखता है, मुझे शराब पीने में सुख मिलता है इसलिए शराब पीता हूँ । वस इतनी-सी बात है समझी !”

रमेश उठ खड़ा हुआ, वह कमरे में टहलने लगा । उसके सर का दर्द कम हो गया था, उसे संसार पर फिर से कुछ अनुरक्ति हो आई थी । प्रयाग छोड़े हुए उसे छै महीने हो गए थे, उन छै महीनों भर वह सोच रहा था । टहलता हुआ वह सरोज के सामने रुका, “सरोज ! देखो, मेरी बातों पर बुरा न मानना । मैं पागल हूँ—”

सरोज एकटक रमेश को देख रही थी ।

“मेरे मिछले छै महीने भयानक थे । मैं डूब रहा था—तिलतिल, और मुझे बचने का सहारा न मिल रहा था । और अब—अब तो

सहारा भी मुझे नहीं बचा सकता। मेरे हाथ-पैर ढीले पड़ गए हैं, मेरी सारी शक्तियाँ लोप हो गई हैं, शायद मैं डूब चुका हूँ।”

सरोज की आँखों में आँसू छलक आए थे।

“अरे ! तुम्हारी आँखें क्यों भर आईं, मैं सच कहता हूँ कि अपने दुख से मैंने तुम्हें दुखी बनाना कभी नहीं चाहा। सरोज, हँसना सीखो; ज़िन्दगी में रोना बेकार है। जो कुछ मिलता है उसे हँसते हुए स्वीकार करो ! और देखो.....” रमेश एकाएक रुक गया, सरोज जोर से रो पड़ी थी।

रमेश सरोज के पास बैठ गया, सरोज का हाथ अपने हाथ में लेते हुए उसने कहा, “अच्छा, अब मत रोओ। मैं वैसी बातें न करूँगा। हाँ, एक बात तो बतलाओ, तुमने पढ़ना क्यों छोड़ दिया ?”

सरोज ने भरसक अपने रुदन को दबाया। उसने केवल इतना कहा, “माँ ने छुड़वा दिया।”

“तुम्हारी माँ ने तुम्हें इतना पढ़ाया क्यों और जब इतना पढ़ाया था तो छुड़वा क्यों दिया ?”

सरोज सुव्यवस्थित हो गई !

“क्या करोगे जानकर कि माँ ने क्यों पढ़ाया !”

“क्यों, क्या मुझे बतलाने में कुछ दर्ज है ?”

“नहीं, तुम्हें तो अपनी कोई भी बात निःसंकोच बतला सकती हूँ, पर जानकर ही क्या करोगे ?”

रमेश ने मुसकराते हुए कहा, “आदमी न जाने कितनी बेकार बातें जानने को उत्सुक रहता है—मैं भी आदमी ही हूँ।”

“तो फिर सुनो, मेरी माँ मुझे पढ़ाकर मेरा विवाह करना चाहती थी।”

रमेश हँस पड़ा, “तो फिर तुम्हारी माँ बेवकूफ थीं।”

सरोज ने रमेश के मुख पर हाथ रखते हुए कहा, “देखो, मुझे सब कुछ कह लो, लेकिन मेरी माँ को कुछ मत कहो—वह देवी थीं।”

रमेश ने फिर पूछा, “और उन्होंने पढ़ना क्यों छुड़वा दिया?”

“इसलिए कि मैं वेश्या की पुत्री थी और मुझसे विवाह करने को कोई तैयार न था। माँ ने देखा कि मुझे वेश्या-वृत्ति ही करनी पड़ेगी, और वेश्या-वृत्ति के लिए फिर उन्होंने पढ़ने की आवश्यकता नहीं समझी।”

“ऐसी बात है।” रमेश चुप हो गया। थोड़ी देर तक वह सोचता रहा फिर उसने कहा, “सरोज देवी, जब तुमसे पढ़ना छुड़वाया गया तब तुम्हें बुरा लगा था या नहीं?”

“हाँ, बुरा ज़रूर लगा, और उसके बाद बहुत दिनों तक मुझे अच्छा नहीं लगा।”

“एक बात और पूछूँगा, सच-सच बतलाना !”

“पूछिये !”

“वेश्या-वृत्ति स्वीकार करना क्या तुम्हें बुरा लगा ?”

सरोज का स्वर करुण हो गया, “बुरा लगा ! रमेश बाबू ! मैं न जाने कितना रोई हूँ—न जाने कितना तड़पी हूँ। लेकिन क्या करती, जो कुछ भगवान ने दिया वह लेना ही पड़ा। मैं सच कहती हूँ कि मेरी माँ भी बहुत दुखी हुईं। इसी दुःख में वह धुल-धुलकर मर गईं। लेकिन होता क्या है ? धीरे-धीरे मैं इसकी आदी हो गई।”

रमेश ने सरोज का हाथ पकड़ते हुए कहा, “सरोज, अब भी तुम्हारी कभी पढ़ने की इच्छा होती है ?”

सरोज ने रमेश को देखा—बड़े ध्यान से। उसकी आँखें चमक

उठी, प्रसन्नता की हलकी-सी रेखा उसके ओठों पर आई, उसने पूछा,
“रमेश बाबू ! अगर आप मुझे पढ़ा दें तो मैं आपका ज़िन्दगी भर
एहसान मानूँगी ।”

“अगर तुम पढ़ना चाहो तो मुझे पढ़ाने में खुशी ही होगी !”

“तो फिर कल से आप मुझे पढ़ाना आरम्भ कर दें ।”

“अच्छा ! लेकिन किताबें ?”

“यह तो आपका काम है कि आप मेरे लिए किताबें चुन दें ।”

“अच्छी बात है, तो कल किताबें ले आऊँगा ।”

“अगर आपके साथ किताबें लेने के लिए मैं भी चलूँ तो इसमें
आपको कुछ बुरा न लगेगा ?”

“नहीं, मुझे बुरा क्यों लगेगा ?”

“क्योंकि मैं वेश्या हूँ । वेश्या के साथ निकलते हुए लोगों को
शरम आती है ।”

रमेश मुसकराया, “सरोज देवी, शरम कायर को मालूम होती है,
वीर को नहीं । वीर जो कुछ करता है वह खुलकर करता है, छिपाना
कायरता है, पाप है ।”

सरोज ने रमेश को कुछ देर तक देखा, फिर कुछ देर तक उसने
कुछ सोचा, उसके बाद उसने धीरे से कहा, “नहीं, मैं आपके साथ न
चलूँगी । आप ही ले आइएगा ।”

“क्यों चलोगी क्यों नहीं ?”

“अपना हित-अहित आप नहीं सोचते—आप उसकी परवाह
भी नहीं करते । लेकिन मैं अपने कारण आपका कुछ भी अहित न
होने दूँगी ।”

रमेश उठ खड़ा हुआ, उसने घड़ी देखी, दस बज चुके थे। वह अपने कपड़े पहिनने लगा।

सरोज ने पूछा, “क्या आप जा रहे हैं?”

“हाँ!” कहते हुए रमेश ने अपना पर्स निकाला।

पर्स को देखते ही सरोज पीछे हट गई, “मेरी किताबें तो आपको लानी हैं?”

रमेश जिस समय लौटा उस समय बाँकेलाल में और विनोद में रमेश के सम्बन्ध में कहा-सुनी हो रही थी। उसने विनोद के ये शब्द सुने, “बाँके बाबू! रमेश मनुष्य है, उसके पतन में भी उसका स्वाभिमान है, उसकी अहम्यता है। आप इस समय क्रोध में हैं, यदि शान्तिपूर्वक आप उस पर विचार करेंगे तो आप उसका आदर करेंगे आपका उस पर दया आवेगी।”

रमेश को देखते ही विनोद कह उठा, “लो रमेश बाबू स्वयम् आ गए। रमेश, बाँके बाबू का कहना है कि कल रात तुमने उसका अपमान किया है। वे तुमसे बुरा मान गए हैं।”

रमेश बाँकेलाल से बोला, “बाँके बाबू, क्या मैंने कल वास्तव में तुम्हारा अपमान किया है?”

बाँकेलाल का क्रोध और भी भड़क उठा, “इस तरह की बातें करके तुम इस समय भी मेरा अपमान कर रहे हो।”

रमेश ने बाँकेलाल के कंधे पर हाथ रख दिया। बहुत गम्भीरतापूर्वक उसने कहा, “बाँके बाबू, कल मैं आदमी नहीं था, उस समय मैं पशु था, पशु से भी गया-बीता था। इसलिए मैं प्रार्थना करता हूँ कि मुझे कल के व्यवहार के लिए तुम क्षमा कर दो—मैं माफी माँगता हूँ।”

बाँकेलाल ने व्यङ्गात्मक मुसकराहट के साथ कहा, “पहिले जूते

मारना और फिर माफ़ी माँगना —यही अँगरेज़ी सभ्यता है। लेकिन जनाब मैं अँगरेज़ी सभ्यता का ज़रा भी क़ायल नहीं हूँ।’

रमेश वहाँ से हट गया, आत्ममारी खोलकर उसने शराब की बोतल निकाली। विनोद ने कहा, “बाँके बाबू, रमेश ने अपना कर्तव्य माफ़ी माँगकर कर दिया है, अब तुम्हारा कर्तव्य है कि तुम उसे क्षमा कर दो।”

बाँकेलाल मौन रहा।

विनोद वहाँ से चल दिया, रमेश के पास आकर वह रुका “क्यों जी, रात भर तुम कहाँ रहे?”

गिलास में शराब उड़ेलते हुए रमेश ने उत्तर दिया, “सरोज के यहाँ।”

विनोद हँस पड़ा, बाँकेलाल से पुकारकर उसने कहा, “बाँके बाबू! तुम तो कहते थे कि सरोज की तबीयत ठीक नहीं थी, रमेश तो रात भर वहीं रहा।”

उस सूचना को पाकर और विनोद की हँसी सुनकर बाँकेलाल को बुरा लगा। उसने रुखे स्वर में कहा “रमेश भूठ कहता है।”

रमेश लड़ने के लिए तैयार न था, उसने केवल इतना कहा, “मेरे सच-भूठ का निर्णय आप लोग कल सरोज के यहाँ मेरे साथ चलकर कर सकते हैं।”

इस बार बाँकेलाल ने कहा, “सरोज बदतमीज़ रण्डी है, उसके यहाँ जाने की मैं कोई ज़रूरत नहीं समझता!”

रमेश हँस पड़ा, “अंगूर खट्टे हैं, बाँके बाबू! है न ऐसी बात विनोद!” विनोद भी ज़ोर से हँस पड़ा।

संध्या के समय रमेश अकेला बाज़ार गया। वहाँ उसने किताबें

खरीदीं। रात के समय वह फिर सरोज के यहाँ गया। सरोज का द्वार बन्द था। रमेश के आवाज़ देने पर सरोज ने खुद दरवाज़ा खोला—किताबें देखकर वह एक बालिका की भाँति किताबों पर झपट पड़ी, किताबें उसने रमेश से छीन लीं।

शुरू से आखीर तक किताबें देखकर सरोज ने कहा, “रमेश बाबू, मुझे उम्मीद न थी कि इतनी जल्दी आप किताबें ले आवेंगे।”

सरोज को देखकर रमेश को भी प्रसन्नता हुई। उसने कहा, “शुभस्य शीघ्रम्—अच्छा काम तो उसी समय आरम्भ कर देना चाहिए। किताबें मेरे घर में रक्खी रहतीं, इसी से इन्हें देने चला आया था।”

“तो फिर आज से ही आप मुझे पढ़ाना भी शुरू कर दें !”

“आज से क्यों ? यह समय तो तुम्हारे व्यवसाय का है !”

“मेरे व्यवसाय को आप चिन्ता न करें !” यह कहकर सरोज वहाँ से उठकर अन्दर चली गई। वह हिस्को की बांतल और गिलास लिए हुए वापस आई।

रमेश ने पूछा, “तुम्हारे यहाँ यह बांतल कैसे निकली ?”

“आपको बिना इसके तकलीफ होती है, इसलिए आप के लिए ही मँगाकर रख ली है।”

रमेश ने शराब पीते हुए कहा, “सरोज, तुम इतनी अच्छी क्यों हो ? देखा, दुनिया में अच्छा होना बुराई है।”

सरोज चुप रही।

रमेश सरोज को और थोड़ा देर तक ध्यान से देखता रहा, उसका मस्तिष्क एकाएक तेज़ा से काम करने लगा था, फिर उसने आरम्भ किया, “सरोज, सच कहता हूँ कि दुनिया में अच्छा होना ही बुरा

झोना है। तुम दूसरे की भलाई क्यों करती हो ! अपने किसी स्वार्थ के लिए। तुम्हारा वह स्वार्थ क्या है ! तुममें कौन-सी पैशाचिक भावना काम कर रही है, यह तुम अपने सद्व्यवहारों से, अपने मीठेपन से, अपने ढोंग से छिपा लेती हो।” रमेश ने सरोज का हाथ जोर से पकड़ लिया, “बोलो सरोज, तुम मुझसे क्या चाहती हो ! अपने इस जाल में मुझे क्यों फँसा रही हो, अपनी मोहिनी का प्रयोग मुझपर क्यों कर रही हो ! मैं तुमसे सच कहता हूँ कि मैं अमीर नहीं हूँ, मेरे ये अच्छे कपड़े मेरे एक मित्र द्वारा दिये हुए हैं, मेरे रुपए भी मेरे नहीं हैं, उसी मित्र ने मुझे दिये हैं। तुम मुझसे रुपए नहीं लेतीं, क्यों ! किम जायदाद को किराक में हो ? मेरे पास कोई जायदाद नहीं है, मैं भिखारी हूँ, तुमसे कह रहा हूँ कि मेरे पास जो कुछ है वह ले लो, अधिक की आशा मत करो।” इतना कहते-कहते रमेश ने अपना पर्स निकाला “तुमने शराब मँगवाई—उसका दाम ले लो, मैं तुम्हारे यहाँ आता हूँ—उसके रुपए ले लो। और आगे से फिर मुझसे आशा न करो। सरोज रानी, तुम छल-कपट सब कुछ कर सकती हो क्योंकि तुम स्त्री हो और स्त्री होने के साथ-साथ वेश्या हो पर मैं ईमानदारी का ही व्यवहार करूँगा—मैं पुरुष हूँ; समझी !”

सरोज की आँखें भर आईं, उसने धीरे से कांपते हुए स्वर में कहा, “रमेश बाबू, आप कैसी बातें कर रहे हैं ?”

रमेश जोर से हँस पड़ा, “कैसी बातें कर रहा हूँ—बड़ी तथ्य की बातें हैं। अप्रिय होते हुए भी मैंने जो कुछ कहा वह सत्य है। सरोज देवी, सत्य लोगों को ज़रा कम बरदाश्त होता है।”

रमेश ने इस समय तक आधी बोतल खाली कर दी थी। सरोज ने बोतल रमेश के सामने सँ हटा ली। “अब बस करो !”

“क्यों ?” रमेश की आँखें अंगार की तरह लाल थीं।

“बहुत पी चुके—पीने की भी एक हद होती है !”

रमेश ने नोटों का एक बण्डल सरोज के सामने फेंकते हुए कहा,
“बोतल मुझे दे दो, मैं अपनी पीता हूँ।”

सरोज वैसी ही बैठी रही, दृढ़तापूर्वक उसने कहा, “मुझे तुम्हारे रूप नहीं चाहिए, मुझे तुम्हारी मनुष्यता चाहिए।”

रमेश क्रोध से पागल हो गया, उसने सरोज को धक्का दिया और सरोज के हाथ से बोतल छीनने का प्रयत्न किया। सरोज अपनी सारी शक्ति के साथ बोतल पकड़े बैठी थी। छीना-फाँटी में बोतल फूट गई और काँच का एक टुकड़ा सरोज के हाथ में चुस गया। सरोज के हाथ से खून बहने लगा, वह दर्द से कराह उठी।

बोतल फूट जाने पर रमेश को बहुत क्रोध आया। उसने सरोज को मारना आरम्भ कर दिया। एकाएक उसने खून देखा वह यह कहते हुए रुक गया, “अरे !”

सरोज रो न रही थी—वह चुपचाप बैठी थी। उसके हाथ से खून बह रहा था, बीच-बीच में वह दर्द से कराह भी उठती थी। रमेश ने उसी समय नौकरानों को बुलाया, पानी मँगाकर उसने अपने हाथों सरोज के हाथ का घाव धोया। इसके बाद अपना रुमाल उसपर बाँध दिया।

यह सब करने के बाद रमेश ने उठते हुए सरोज से कहा, “सरोज, मैं पशु हूँ। मैं जा रहा हूँ।”

सरोज ने दूसरे हाथ से रमेश का हाथ पकड़ लिया, “नहीं, मैं तुम्हें अभी न जाने दूँगी।”

रमेश ने पूछा, “क्या कहा ?”

“यही कि मैं तुम्हें अभी न जाने दूँगी।”

दुनिया जिस रस्तार से चलती रही उसी रस्तार से चलती रही, पर रमेश के जीवन का कार्यक्रम बदल गया। उसका अधिकांश समय अब सरोज के साथ ही बीतता था। सुबह वह सरोज को पढ़ाता था, दोपहर भर वह अपने घर में रहता था और स्वयम् पढ़ा करता था। संध्या के समय वह नशे में बेहोश होकर फिर सरोज के यहाँ पहुँच जाया करता था।

सरोज के जीवन में रमेश के आने से एक महान परिवर्तन हो गया था। पहिले उसे रमेश पर दया आई, फिर वह उसकी प्रतिभा से प्रभावित हुई और उसके बाद वह उससे प्रेम करने लगी। सरोज की माँ ने सरोज के लिए बहुत बड़ी सम्पत्ति छोड़ दी थी, सरोज ने अपना व्यवसाय छोड़ दिया। पर फिर भी वह वेश्या थी, वेश्याओं के मुहल्ले में रहती थी।

इस प्रकार तीन महीने बीत गए। जाड़ा समाप्त हो गया था—उस दिन रमेश सरोज को पढ़ा रहा था। पढ़ते-पढ़ते सरोज रुक गई—वह रमेश को देखने लगी।

“क्यों, पढ़ना क्यों बन्द कर दिया ?” रमेश ने पूछा।

“एक बात कहनी है, मानोगे ?”

“अगर मानने लायक बात होगी तो जरूर मानूँगा !”

सरोज कुछ देर तक सोचती रही। उसकी सभक में न आ रहा था कि किस प्रकार बात आरम्भ की जाय। अन्त में लड़खड़ाते स्वर में उसने कहा, “रमेश बाबू, मैं वेश्या-वृत्ति छोड़ना चाहती हूँ।”

“क्यों ?” आश्चर्य से रमेश ने पूछा ।

“इसलिए कि मैं तुमसे प्रेम करती हूँ ।” इतना कहते-कहते उसने अपने दोनों हाथ रमेश के गले में डाल दिये ।

रमेश हँस पड़ा, उसके मुख पर की कांमल रेखाएँ लोप हो गईं, उसने कहा, “क्या कहा—तुम मुझसे प्रेम करती हो ! मैंने कौन-सा ऐसा पाप किया है सरोज देवी ?”

“इस उत्तर से सरोज अवाक् रह गई । वह रमेश को एकटक देखने लगी ।

रमेश के जीवन की कटुता एक भयानक तथा कर्कश व्यङ्ग्य बनकर उबल पड़ी । “प्रेम ! सरोज ! दुनिया में प्रेम है कहाँ ? जो कुछ है वह पैसा है । पैसा सब कुछ खरीद सकता है—मनुष्य की आत्मा तक । तुम क्यों झूठ बोलती हो ? तुम मेरा पैसा चाहती हो, वह मैं तुम्हें दे रहा हूँ । मैं तुम्हें अधिक नहीं दे सकता, यह मैं तुमसे पहिले ही कह चुका हूँ । फिर दूसरों से लो—जहाँ तक बने दूसरों से रुपया छीनो । रुपया ही शक्ति है, रुपया ही मुक्ति है । और प्रेम—दकोसला है । सरोज देवी, मैं तुम्हारा भला चाहता हूँ इसीसे यह कहता हूँ ।”

सरोज गंते लगी—उसने कहा, “मुझे कुछ नहीं चाहिए, मुझे प्रेम चाहिए—तुम्हारा प्रेम चाहिए रमेश ! चलो, यहाँ से दूर चलकर हम दोनों साथ-साथ रहे, पति-पत्नी के समान । मैं तुमसे विवाह करने को नहीं कहती, साथ रहने में क्या कोई हर्ज है ?”

“क्यों पागलपन को बाने करती हो, क्षणिक आवेश में क्यों आहत करने पर तैयार हो ?”

“मैं तुम्हारे हाथ जोड़ती हूँ, तुम्हारे पैर छूती हूँ । मुझे तुम्हारा रुपया नहीं चाहिए, मुझे तुम्हारी जरूरत है । तुम मुझे अपने पैरों पर रखो, मुझसे अलग न हो ।”

रमेश उठ खड़ा हुआ। उसने रुखे स्वर में कहा, “सरोज, तुम होश में नहीं हो। मैं अभी जाता हूँ” यह कहकर वह चला गया। सरोज रमेश के जाते ही फूट-फूटकर रो पड़ी। उस दिन दिन-भर सरोज ने खाना नहीं खाया।

रमेश घर पहुँचा, विनोद उस समय एक पत्र पढ़ रहा था। रमेश को देखते ही वह कह उठा, रमेश, बाँकेबाबू का पत्र आया है, उन्होंने तुम्हें नमस्कार लिखा है।”

रमेश ने विनोद की बात पर ध्यान न दिया, वह अपने विचारों में इतना मग्न था।

विनोद ने फिर कहा, अरे, “आज शाम की डाक से तो बाँके बाबू यहीं आ रहे हैं!”

“ऐसी बात है!” रमेश ने साधारण ढंग से कहा।

“हाँ, उनको रिसीव करने के लिए स्टेशन जाना पड़ेगा। मेरे साथ चलोगे न?”

● “चला चलूँगा,” अन्यमनस्क-भाव से रमेश ने कह दिया।

दो बजे दोपहर का विनोद ने रमेश को जगाया। रमेश ने कपड़े पहिने और वह विनोद के साथ स्टेशन गया। प्लेटफार्म-टिकट खरीदकर दोनों प्लेटफार्म पर गए, गाड़ी आने में प्रायः आध घण्टे की देर थी। दोनों प्लेटफार्म पर टहलने लगे। उसी समय श्यामबिहारी ने विनोद के कंधे पर हाथ रक्खा।

विनोद ने चौंकर पीछे देखा और वैसे ही उसने कहा, “कहो जी लोकर, बहुत दिनों बाद मिले!”

रमेश भी रुक गया। श्यामबिहारी ने रमेश को सलाम किया, रमेश ने सलाम का उत्तर दे दिया। श्यामबिहारी ने विनोद का हाथ

पकड़कर कहा, “चलो, रिक्रेशमेण्ट-रूम में बैठकर बातें होंगी।” उसने रमेश से कहा, “मिस्टर रमेश, आप भी चलिए न !”

तीनों रिक्रेशमेण्ट-रूम में गए। श्यामविहारी ने तीन गिलास बियर के मँगवाए। “कहो, कैसे आए ?” उसने विनोद से पूछा।

“वाँके बाबू इसी गाड़ी से आ रहे हैं, उनको रिमीव करने आये हैं !”

“वाँके बाबू इसी गाड़ी से आ रहे हैं। यह तो तुमने अच्छी खबर सुनाई। उनसे मिले तो मुद्दतें बीत गई !”

विनोद ने कहा, “और तुम्हारे क्या हाल हैं। इधर बहुत दिनों में दिखलाई नहीं पड़े !”

श्यामविहारी का मुँह उतर गया, उसने कहा, “क्या बतलाऊँ, मुसीबतों में पड़ा रहा।”

“कैसी मुसीबतें ?” रमेश ने पूछा।

“क्या बतलाऊँ, स्टेशनमास्टर ने तुम्हारे मामले में मेरी रिपोर्ट कर दी है, मुझसे जवाब तलब हुआ है।”

“तो फिर क्या हो ?” रमेश ने पूछा।

“अगर तुम अपना बयान दे दो और उसमें मेरी शिकायत का प्रतिवाद कर दो तो अच्छा हो।”

रमेश दयार्द्र हो गया, उसने कहा, “अच्छा, मैं लिख दूँगा।”

“तो फिर चलो !”

तीनों आदमी उठकर आफिस में गए—श्यामविहारी ने कागज़, कलम और दावात रमेश के सामने रख दिये। रमेश ने जो कुछ श्यामविहारी ने लिखवाया लिख दिया। उसके बाद तीनों प्लेटफार्म पर आ गए।

जैसे ही ये लोग प्लेटफार्म पर आए वैसे ही गाड़ी भी आ गई। इंटर क्लास में बाँकेलाल था। बाँकेलाल तीनों से मिला। उसके बाद कुली से उसका अस्बाब उतरवाया गया।

कुली को अस्बाब तकवाकर सब लोग फिर रिक्रेशमेण्ट-रूम में गए। श्यामबिहारी बहुत प्रसन्न था। उसने व्याय को बुलाकर कहा, “चार गिलास बियर !”

बाँकेलाल बोल उठा, “नहीं चार गिलास हिस्को और सांडा।”

रमेश ने संशोधन किया, “एक बोनल जानीवाकर, सांडे की बोनलें तथा बरफ़।”

उस समय विनोद, बाँकेलाल तथा श्यामबिहारी ने एक एक पेग पिये, बाकी रमेश ने पी। इसके बाद सब लोग विनोद के घर पहुँचे। वहाँ पहुँचकर बाँकेलाल ने मुँह-हाथ धोया तथा कपड़े बदले।

संध्या के समय विनोद ने कहा, “चलो घूमने चलते हो ?”

“हाँ”, सबों ने एक साथ उत्तर दिया।

“कहाँ चला जाय ?” विनोद ने पूछा।

बाँकेलाल ने मुसकराते हुए कहा, “सरोज के यहाँ।”

“सरोज के यहाँ ?” आश्चर्य से विनोद ने पूछा।

“हाँ, जानते नहीं कि रमेश बाबू की यह खास जगह है ?” इस बार वह रमेश की ओर घूमा, “क्यों रमेश, सरोज के यहाँ अब भी तुम्हारी बैठक रहती है या नहीं ?”

विनोद ने मुसकराते हुए कहा, “भाई, कुछ न पूछो, अब तो दिन-रात ये सरोज के ही यहाँ रहते हैं ?”

“तो फिर रमेश बाबू, आज वहीं रहे, तुम्हें कोई आपत्ति तो नहीं है ?”

रमेश ने कहा, “आपत्ति कैसी, चलो न !”

पाटी सरोज के यहाँ पहुँची ।

सरोज दिन-भर बड़ी उदास रही थी । दिन-भर वह रमेश के व्यवहार पर रोती रही । उसे तनिक भी आशा न थी कि रमेश उसके यहाँ शाम को आवेगा ! उसने न कपड़े बदले थे, न अपना शृङ्गार किया था ।

रमेश का स्वर सुनते ही दौड़कर उसने किवाड़े खोले । पर जैसे उसने यह जमघट देखा, वह चुपके लौट आई । चारों आदमी फर्श पर बैठ गए ।

यातें बाँकेलाल ने सुरू कीं, “सरोज रानी के बहुत दिनों बाद दर्शन हुए । लेकिन आज आप उदास दिखलाई देती हैं ।”

रमेश बोल उठा, “आज सुबह मुझपर कुछ नाराज़ हो गई हैं ।”

“नहीं ऐसी बात नहीं है, आज मेरी तबीयत कुछ ठीक नहीं है !”

श्यामबिहारी बड़े ध्यान से तथा बड़ी तन्मयता के साथ सरोज को देख रहा था । जिस वेश्या की उसने इतनी प्रशंसा सुनी थी और जिसके यहाँ जाने का उसे कभी साहस नहीं पड़ा, उसको देखकर उसकी सुन्दरता से वह विमुग्ध हो गया । उस समय वह रमेश पर ईर्ष्या कर रहा था । रमेश किस प्रकार वहाँ तक पहुँच सका, उस पर वह आश्चर्य कर रहा था ।

बिनोद ने कहा, “यह तो बुरा हुआ, बाँके बाबू आज ही कलकत्ता से आए हैं, और वहाँ से आकर पहिले पहिले उन्होंने आपको याद किया । लेकिन आपकी तबीयत ठीक नहीं ।”

रमेश हँस पड़ा, “अरे तबीयत अभी थोड़ी देर में ठीक हो जायेगी ।”

अब श्यामबिहारी के बोलने की बारी थी, “साहेब हम लोगों पर आप कुछ नाराज दिखलाई देती हैं—आखिर कौन-सा गुनाह हम लोगों ने किया है।”

सरोज ने अपनी बड़ी-बड़ी आँखों से श्यामबिहारी को देखते हुए कहा, “नाराज़ी की बात का कोई सवाल ही नहीं उठता जब कि मैंने आपको तो पहिली ही दफ़े देखा है।”

इस रूखे और शुष्क उत्तर से श्यामबिहारी सुन्न-सा रह गया।

रमेश उठ खड़ा हुआ, आलमारी से वह हिस्की की बोटल निकाल लाया, उसने कहा, “इन बेकार बातों में क्या रक्खा है, लो पहिले यहाँ आने के उपलक्ष में हम लोग सरोज की ‘हेल्थ’ पियें!”

विनोद जोर से हँस पड़ा, “यह तुमने पते की बात कही।” और शराब के दौर शुरू हो गए।

सरोज एक किनारे बैठी हुई यह सब देख रही थी। बाँकेलाल ने अपना शराब का गिलास भरकर सरोज के सामने बढ़ाया, क्या सरोज रानी, हम लोगों पर आपकी कैसी खफ़गी—आप भी लीजिये!”

सरोज ने रूखे स्वर में कहा, “आप तो जानते हैं कि मैं शराब नहीं पीती!”

“नहीं, इतना कहाँ जान सका हूँ। हाँ एक दफ़े हम लोगों के साथ आपने नहीं पी थी। लेकिन हमसे क्या, आज न पीजिए तो चख ही लीजिए!”

“नहीं, मैं इसे चख भी नहीं सकती।”

“बाह-री पारसाई—मैं तो कुरवान हो गया!” मुँह बनाते हुए बाँकेलाल ने कहा।

इस समय तक शराब की गर्मी श्यामबिहारी के दिमाग में अपना

पूरा अस्तर कर चुकी थी। उसने बाँकेलाल से कहा, “म्याँ ढंग से पिलानेशाला हो तो यह क्यों न भियेँ।” और वह अपना गिलास लेकर सरोज की बगल में बैठ गया। एक हाथ सरोज के कंधे पर रखकर वह दूसरे हाथ से शराब का गिलास सरोज के मुख तक ले जाने लगा, और उसी समय सरोज ने हाथ से श्यामबिहारी को धक्का दिया। श्यामबिहारी उस धक्के के लिए तैयार न था, वह गिर पड़ा और शराब का गिलास उसके हाथ से छूट पड़ा।

सरोज थोड़ा-सा और हटकर बैठ गई।

रमेश, विनोद और बाँकेलाल दोनों ही जोर से हँस पड़े। श्यामबिहारी ने उठकर गिलास उठाया—और वह जहाँ से आया वहीं पर जाकर बैठ गया। उसने बाँकेलाल के कान में धीरे से कहा, “बड़ी बदतमीज़ है !”

“मैं पहिले से जानता हूँ। देखो अब मैं तुम्हारा बदला निकालता हूँ, मेरा साथ देना।” बाँकेलाल ने धीरे से श्यामबिहारी के कान में कहा, फिर वह सरोज की ओर धूमा, “रण्डी में पारसाईं मैंने आज ही देखी !”

सरोज का मुख तमतमा उठा, उसने रमेश की ओर देखा।

रमेश आँखें बन्द किये बैठा था।

श्यामबिहारी ने कहा, “पारसाईं गई चूल्हे में। जनाव, रण्डी का काम है दूसरों को शराब पिलाकर बेवकूफ बनाना न कि शराब पीकर खुद बेवकूफ बनना।”

रमेश ने आँखें खोल दीं, उसने कर्कश स्वर में पूछा, “क्या कहा मिस्टर श्यामबिहारी !”

रमेश के स्वर से श्यामबिहारी सहम गया, “कुछ नहीं, बाँके बाबू से एक बात कही थी जिससे आपका कोई सम्बन्ध नहीं है।”

विनोद अभी तक थोड़ा-सा होश में था, उसने रमेश के कंधे पर हाथ रखते हुए कहा, “भाई अब देर हो गई है चला जाय, क्यों न बाँके बाबू, क्या राय है ?”

पर बाँकेलाल उस समय लड़ने पर आमादा था, उसने कहा, “रमेश बाबू, श्यामबिहारी ने सिर्फ इतना कहा कि रण्डी का काम है दूसरों को शराब पिलाकर बेवकूफ बनाना, न कि खुद शराब पीकर बेवकूफ बनना। और एक बात मैं भी कह दूँ। श्यामबिहारी ने जो कुछ कहा वह सोलह आना ठीक है।”

सरोज उठकर तेज़ी के साथ उस कमरे से चली गई।

रमेश ने विनोद से कहा, “विनोद अब यहाँ से चलना ही ठीक होगा।”

विनोद उठ खड़ा हुआ, उसके साथ बाँकेलाल, श्यामबिहारी तथा रमेश भी उठ खड़े हुए। चारों विनोद के मकान पर पहुँचे।

घर पहुँचकर सब लोग कमरे में बैठ गये। चारों मौन थे, चारों कुछ सोच रहे थे। एकाएक रमेश ने बाँकेलाल से कहा, “बाँके बाबू, आप विनोद के मेहमान हैं, और इसलिए आप मेरे भी मेहमान हैं। लेकिन एक बात आपको बतला दूँ कि असम्भव बनकर दूसरों से सम्भ्रान्त के बर्ताव की आशा करना अनाधिकार चेष्टा है।”

“मैं आपका मतलब नहीं समझ सका, क्या आप अधिक स्पष्ट करने की कृपा करेंगे ?” बाँकेलाल का स्वर शान्त तथा दृढ़ था, पर उसके अन्दर उपेक्षा का व्यङ्ग छिपा था।

रमेश का स्वर अधिक कर्करा हो उठा, “आपको इस प्रकार सरोज का अपमान करने का कोई अधिकार न था।”

बाँकेलाला मुसकराया, “रमेश बाबू, सरोज बेरुवा है, और बेरुवा-वृत्ति स्वयम् ही एक महान अपमानजनक पेशा है, इसलिए बेरुवा को

अपमानित करने का हर एक व्यक्ति को अधिकार प्राप्त है। और दूसरी बात यह है कि मेरे अधिकार पर आप निर्णय देनेवाले होते कौन हैं ?”

रमेश का मुख क्रोध में तमतमा उठा, उसका स्वर क्रोध में काँप उठा. “आप मेरे अधिकार को पूछते हैं, तो मैं आपको बतला दूँ कि मैं मनुष्य हूँ और प्रत्येक नर-पशु को जो अकारण ही निर्बल मनुष्य पर आघात करे, दण्ड देना प्रत्येक मनुष्य का कर्तव्य है। समझे ! और सरोज के लिए मुझे यह कहना है कि उसकी वेश्या-वृत्ति का कारण तुम्हारे ऐसे अर्थ-पिशाचों के स्वार्थ तथा बर्बरता में मिलेगा जो जीवित रहने के लिए आदमों का अपना शरीर तक बेच देने को विवश करते हैं। तुम स्वयम् अपने को देखो और तुम अपने को सरोज से कहीं अधिक पणित पाओगे। सरोज ने धन के लिए अपना शरीर बेचा है तुमने तो अपनी आत्मा तक बेच दी है। मनुष्य जाति का तो चाहिए कि वह तुम्हारा अपमान करे, तुम्हें ठुकराए।”

विनोद कानों की ओर देख रहा था और मुसकराते हुए कुछ गुन-गुना रहा था। श्यामबिहारी अलग बैठा हुआ यह बात-चीत बड़े ध्यान से सुन रहा था।

बाकेलाल ने पास खड़ी हुई छड़ी उठाकर तान ली—“रमेश तुम मेरा अपमान कर रहे हो तो लो !” इतना कहते हुए उसने छड़ी का प्रहार किया।

उसी समय बाकेलाल ने अनुभव किया कि उसकी कलाई मानी जकड़ गई और निर्जोय हो गई। छड़ी उसके हाथ से लूट कर गिर गई। रमेश उसका हाथ मोड़ रहा था और बाकेलाल चिल्ला उठा।

विनोद घूम पड़ा. “अरे रमेश, क्या कर रहे हो—छाड़ो भी, उसका हाथ हट जायगा।” यह कहकर उसने रमेश से बाकेलाल का हाथ छुड़वा दिया।

हाथ छूटने के बाद बाँकेलाल आँखें बन्द करके लेट गया। श्याम-विहारी उठ खड़ा हुआ, उसने विनोद से कहा, “विनोद, अब देर बहुत हो गई है, कल फिर मिलूँगा।”

“अच्छी बात है !” यह कहकर विनोद ने श्यामविहारी को विदा किया।

रमेश वहाँ से उठकर चलने ही वाला था कि बाँकेलाल उठ बैठा। उसने विनोद से कहा, “विनोद, एक ताँगा भेगवा दो, मैं जा रहा हूँ।”

“क्यों ?” विनोद ने पूछा।

बाँकेलाल चिल्ला उठा, “पूछ रहे हो क्यों ? तुम्हारे घर में मेरा अपमान हो रहा है, जिस मकान में मैं हूँ वहीं पर एक असभ्य भिखमंगा भी रहे, मैं यह बर्दास्त नहीं कर सकता। मैंने तुम्हें अपना सब से बड़ा दोस्त समझा था; तुम्हारे सामने ही यह सब हुआ और तुम चुप रहे।”

विनोद ने रमेश को आँर देखा, उसकी दृष्टि में मौन विवशता झलक रही थी।

बाँकेलाल कहता ही गया, “विनोद, हमारी-तुम्हारी लड़कपन की दोस्ती थी—आज यह दोस्ती भी टूट रही है, समझे ! मैं इस समय किसी होटल में ठहर जाऊँगा, पर तुम्हारे मकान में नहीं रहूँगा। यहाँ पर या तो रमेश ही रहेगा या मैं।”

विनोद ने सकुचाते हुए और हिचकिचाते हुए रमेश से कहा, “रमेश ! तुम्हें बाँके बाबू से माफ़ी मागनी चाहिये।” “माफ़ी !” रमेश हँस पड़ा, “इस कीड़े से माफ़ी मांगू—यह बड़ी मजेदार बात तुमने कही !”

विनोद उत्तेजित हो उठा, “रमेश, अपने शब्द वापस लो ! मेरे सामने ही मेरे अतिथि का अपमान अब तुम नहीं कर सकते।”

“हा ! हा ! जानता था विनोद कि तुम क्या कहोगे ! विनोद, शब्द कभी मुख से निकलकर वापस नहीं आता—सत्य—सत्य है, उसको दवाने से कोई फायदा नहीं ।”

विनोद ने कहा, “रमेश, यह मेरा घर है—इतना सत्य है, और तुम इस सत्य को भूल रहे हो !”

रमेश उठ खड़ा हुआ उसने शान्त-भाव से कहा, “हाँ विनोद, इस बात का मैं भूल गया था । इस भूल को अभी सुधार लेता हूँ !” यह कहकर उसने अपना सामान बटोरना आरम्भ किया ।

विनोद रमेश के पास पहुँचा, उसके कंधे पर हाथ रखते हुए कहा, “रमेश, यह क्या कर रहे हो ?”

“अपनी भूल को दूर कर रहा हूँ । यह मेरा घर नहीं है, और आज तक मैं इसे अपना घर समझे हुए था । अब मैं अपना घर ढूँढ़ूँगा, आज रात से ही ।”

उसी समय बाँकेलाल बोल उठा, “जाने भी दो—विनोद, अगर तुम चाहते हो कि मैं यहाँ रुकूँ तो फिर उसे इसी समय यहाँ से चले जाने दो ।”

विनोद मुँह लटकाए हुए वहाँ से चला आया ।

उसी समय रमेश एक निकटतम हॉटल में चला गया ।

दूसरे दिन सुबह रमेश सरोज के यहाँ गया। सरोज ने द्वार खोल दिये, इसके बाद वह अलग हटकर बैठ गई। वह रमेश से एक शब्द भी नहीं बोली।

रमेश ने मुसकराने का प्रयत्न करते हुए कहा, “मेरी रानी, क्यों रूठी हो ?”

सरोज ने उसकी ओर से अपना मुख फेर लिया।

रमेश ने सरोज का मुख ज़बरदस्ती अपने सामने कर लिया, “क्यों, आज यह मान क्यों ?” और उसके हाथों में आसू की दो गरम-गरम बूँदें गिर पड़ीं, “अरे, रानी क्यों हो ?”

“रोती क्यों हो ?” ये शब्द सुनते ही सरोज का बाध टूट गया, वह सिसक-सिसकर राने लगी।

“आखिर बोलो भी तो कि क्या हुआ।” रमेश ने मुसकराते हुए कहा।

सरोज ने मौन तोड़ा, “रमेश बाबू, आप अपने उन बदमाश दोस्तों का साथ छोड़ दीजिये।”

“यह बात है !” रमेश ने धीरे से कहा, एकाएक उसका स्वर फटोर हो गया, “क्यों ?”

“मैं कहती हूँ, इसलिए !”

रमेश रात से ही उद्विग्न था, उसने कर्कश स्वर में कहा, “समझा,

तुम मुझ पर शासन करना चाहती हो सरोज ! तुम चाहती हो कि तुम्हारे पीछे मैं अपने घनिष्ठ मित्रों को छोड़ दूँ । तुम उन्हें बदमाश कहती हो; और वे भी तो तुम्हें वेश्या कहते हैं ।”

सरोज तिलमिला उठी, उसने कहा, “अच्छा तो आप उन लोगों को मेरे यहाँ न लाया कीजिये ।”

रमेश जोर से हँस पड़ा, “हाँ, अब तुमने दंग की बात कही । मैं उन्हें तुम्हारे यहाँ न लाया करूँ । अभी तुम यह भी कहोगी कि तुम मेरे यहाँ न आया करो । मैं ऐसा काम करूँगा कि इस सय की नौबत ही न आवे ! समझीं—आज से मैं ही तुम्हारे यहाँ न आऊँगा”—यह कह कर रमेश उठने लगा ।

सरोज ने रमेश का हाथ पकड़ लिया, “तुम्हारे हाथ जोड़ती हूँ तुम बुरा न मानो—बैठो, मैं अभी तुम्हें न जाने दूँगी ।”

रमेश ने सरोज का हाथ झटक दिया, “छोड़ो, मैं तुम्हारे यहाँ अब कभी न आऊँगा । तुमने मेरे मित्रों का अपमान किया है ।”

मैंने अपमान नहीं किया, मैंने तो सच कहा !”

“चुप रहो ! अब मैं जा रहा हूँ ।”

सरोज ने रमेश का पैर पकड़ते हुए कहा, “नहीं, मैं तुम्हें न जाने दूँगी ।”

“तो फिर तुम अपने शब्द वापस लो !”

“मैं अपने शब्द कभी वापस न लूँगी—मैंने जो कुछ कहा वह सच कहा ।”

रमेश ज़बरदस्ती उठ खड़ा हुआ, “तो फिर अब जा रहा हूँ ।”

सरोज ने रुआसी होकर कहा, “अच्छा मैं अपने शब्द वापस लेती हूँ । अब तो बैठो !”

“नहीं, अब बात बहुत बढ़ गई अब तो तुम्हें मेरे मित्रों से माफ़ी माँगनी पड़ेगी।” रमेश क्रोध से पागल हो उठा था। “इसके लिए तैयार हो!”

“नहीं, यह कभी नहीं हो सकता—कभी नहीं हो सकता।” वह दरवाज़े से लगकर खड़ी हो गई, ‘मैंने’ शब्द वापस ले लिए हैं, क्या यह काफ़ी नहीं है?”

“नहीं, यह काफ़ी नहीं है!” कड़ककर रमेश ने कहा, “तुम्हें उनसे माफ़ी माँगनी पड़ेगी, समझी!”

सरोज रो पड़ी “रमेश बाबू, तुम मुझे खुद गाली दे लो, मार लो—लेकिन हाथ ज़ाँड़ती हूँ तुम उनसे माफ़ी माँगने को मजबूर न करो।”

रमेश ब्रज-सा हो गया, “बोलो, माफ़ी माँगोगी या नहीं? अन्तिम बार मुझे उत्तर दो।”

सरोज रमेश के पैरों पर गिर पड़ी “माँगूँगी—उनसे माफ़ी माँगूँगी, पर तुम मुझसे नाराज़ न हो, तुम मेरे बड़ा बेटो!”

रमेश ने सरोज को उठा लिया, उसका सारा क्रोध एक पल में शायब हो गया। वह फर्श पर बैठ गया, उसने कहा “सरोज, मैंने तुम्हें इतना रज़ाया है, मैं तुमसे माफ़ी माँगता हूँ।”

सरोज ने आश्चर्य से रमेश को देखा।

रमेश ने कहा, “सरोज, मैं क्रोध में पागल हो गया था—यशु बन गया था। कल रात से मैं बड़ा उदास हो गया हूँ, जानती हो कल रात यहाँ से जाने के बाद क्या हुआ?”

“क्या हुआ?” सरोज ने पूछा।

“कल मैंने विनोद का घर छोड़ दिया। मुझसे और उन लोगों से कल झगड़ा हो गया—रात में ही कल होटल में चला गया।”

“क्यों ! मगड़ा क्यों हुआ ?”

रमेश ने कहा, “कल रात बाँकेलाल ने तुम्हारा अपमान किया था ! मैं उसे नहीं सह सका—यस इतनी सी बात थी !” और रमेश मुसकरा पड़ा ।

सरोज ने रमेश के गले में हाथ डाल दिये, “तुम सच कहते हो ?”

“हाँ !”

“बतलाओ क्या हुआ ?”

“होता क्या—बाँकेलाल से कुछ कहा-सुनी हो गई ।”

सरोज बड़ी देर तक रमेश को देखती रही, एकाएक उसने रमेश से पूछा, “रमेश, तुम मुझे प्यार करते हो ?”

रमेश हँस पड़ा, पर उसकी हँसी में माधुर्य न था, “क्या कहा ? मैं तुम्हें प्यार करता हूँ ? नहीं, सरोज—प्यार तो एक ढकोसला है जिस पर मैं विश्वास नहीं करता । समझी !”

सरोज का मुख मुरझा गया, उसने कहा, “रमेश, तुम इतने निर्दयी क्यों हो ?”

“निर्दयी !” रमेश कह उठा, “मैं निर्दयी हूँ ! क्या कह रही हो—क्या धोखा न देना निर्दयता है, सत्य बोलना निर्दयता है ? सरोज, मैं तुम्हें धोखा नहीं दे रहा हूँ—मैं सत्य कह रहा हूँ ।”

सरोज उदाम हो कर अलग बैठ गई । थोड़ी देर तक दोनों मौन बैठे रहे, सरोज ने इस मौन को तोड़ा । “रमेश बाबू ! एक बात कहूँ—मानियेगा ?”

“कहो, मानने लायक बात होगी तो मानूँगा क्यों नहीं !”

“आपका होटल में व्यर्थ ही अधिक खर्च होगा, आप मेरे यहाँ क्यों न रहें ?”

रमेश चौंक उठा, “क्या कहा ? तुम्हारे यहाँ रहूँ ? यह तो तुमने एक नई-सी बात बतलाई जिस पर कभी सोचा ही न था।” रमेश कुछ सोचने लगा। थोड़ी देर बाद उसने कहा, “मैं समझता हूँ कि होटल से तुम्हारे यहाँ अच्छा रहेगा, लेकिन तुम्हें तो कोई असुविधा न होगी !”

“ज़रा भी नहीं ! इसे तो मैं अपना सौभाग्य समझूँगी !”

“अच्छी बात है !” रमेश मुसकराया, “होटल से तो यहाँ पर मेरा खर्च कम ही पड़ेगा। आज शाम को ही अपना असबाब यहाँ ले आऊँगा।”

सरोज उस दिन दिन-भर बड़ी प्रसन्न रही। संध्या के समय रमेश अपना असबाब ले कर उसके यहाँ आ पहुँचा।

रमेश के आने से सरोज को एक निधि-सी मिल गई। उसका जीवन भरा-पूरा हो गया। रमेश की ज़रा-ज़रा-सी असुविधा का वह ध्यान रखती थी, रमेश के साथ ही वह खाना खाती। नित्य ही उसके उत्सव-दिवस होता था। रमेश को पाकर मानो सरोज ने स्वर्ग पा लिया था।

रमेश दिन भर सरोज के घर पर रहता था, और दिन भर सरोज रमेश के साथ रहकर भी नहीं अधाती। सरोज का सुख चरम सीमा पर पहुँच गया था।

और रमेश भी दुखी न था। अपनी व्यथा को उसने अपने पागलपन से दूर कर दिया था, अपने अकर्मण्यता के जीवन में उसने अपना अस्तित्व डुबा दिया था। फिर भी उसका घायल हृदय कभी-कभी कराह उठता था, उसका गत जीवन एक भयानक अभिशाप के रूप में उसके सामने आ जाता था, और उस समय वह असह्य वेदना अनुभव करता था। उस वेदना को डुबाने के लिए वह शराब

पीता था, तब तक जब तक वह स्वयम् न डूब जाय, बेहोश न हो जाय। ऐसे अवसरों पर वह एक कमरा में घण्टों बन्द रहकर सोचा करता था। उस समय रमेश के दुख से दुखी होकर सरोज रो पड़ती थी।

और समय बीतता गया। सरोज रमेश की पूजा करती थी, उसे देवता की तरह मानती थी। पर रमेश के लिए सरोज बेश्या थी, न इससे अधिक न इससे कम। कभी-कभी जब रमेश सरोज को रुपए देता था तब सरोज उसको लेने से इनकार कर देती थी। उस समय रमेश हँस पड़ता था और ज़बरदस्ती सरोज को रुपए दे देता था। एक बार तो उसने यहाँ तक कह डाला, “सरोज ! मूर्खता की बातें न करो। मैं तुमसे सच कहता हूँ कि मैं लखती नहीं हूँ, तुम मुझे बहलाकर लम्बी रकम नहीं पा सकती, मैं बड़ा गरीब हूँ, मेरे पास जो कुछ है वह लेलो, क्योंकि जब यह खर्च हो जावेगा, उस समय तुम मुझसे कुछ भी न पा सकोगी। तुम मेरा सामान देखती हो, मेरे कपड़े—मेरा मगर के चमड़े का सूटकेस ! ये सब-के सब मुझे मेरे एक मित्र ने दिये—ये रुपए भी तो उसी ने दिये थे। मैं—मैं दरिद्र हूँ, भिखारी हूँ ! मुझसे जायदाद लिखा लेने की मोचना बालू से तेल निकालने की कोशिश करना है !”

सरोज उस समय कुछ न बोली, उसने रुपये चुनचाप ले लिए। पर अपने कमरे में जाकर वह फूट पड़ी थी। रमेश सरोज के प्रेम को नहीं पहिचान सका—प्रेम को पहिचानने की क्षमता उससे जाती रही थी।

इस प्रकार दो महीने बीत गए। एक दिन रमेश ने अपना पर्स खोला—उसके पास बीस रुपये थे। दस रुपये के दो नोट !—रमेश उन दोनों नोटों को हाथ में लेकर कुछ सोचने लगा।

रमेश दिन भर उद्विग्न रहा। उसे एक नई चिन्ता ने आ घेरा। इन बीस रुपयों के खर्च हो जाने के बाद क्या करेगा ?—उसके सामने

यह प्रश्न था। संध्या के समय उसने स्वयम् ही उत्तर दे दिया, “सब समाप्त हो गया—मुझे यहाँ से चल देना चाहिए, और कल ही चल देना चाहिये।”

उस रात रमेश उदास था ! वह सरोज के यहाँ से जाना न चाहता था, प्रेम पर अधिश्वास करते हुए वह सरोज की ओर बिना जाने हुए ही आकर्षित हो गया था। सरोज के वेश्या होने हुए भी उसके हृदय में सरोज के प्रति ममता की प्रगाढ़ भावना उत्पन्न हो गई थी। पर वह जाने के लिए विवश था और इसीलिए वह उदास था।

रमेश ने सरोज से कहा, “सरोज, बता सकती हो कि दो आदमी अचानक ही क्यों मिल जाते हैं ? करोड़ों आदमियों के होने हुए भी दो विशेष व्यक्ति क्यों एक दूसरे के जीवन में आ जाते हैं ? और फिर अगर आते हैं तो निकल क्यों जाते हैं ?”

प्रश्न विचित्र था और जिस त्वर में प्रश्न पूछा गया था वह उसमें भी विचित्र ! सरोज ने रमेश में प्रथम बार भावुकता का चिह्न देखा और वह अज्ञात आशका से निहुर उठी, उमने धार से कहा, “रमेश बाबू ! यह प्रश्न क्यों उठा—क्या आप यह बतला सकते हैं ?”

“यों ही !” रमेश ने एक करुण मुनकराहट के साथ कहा, “समझ में नहीं आता ! आखिर हम लाग पैदा हो क्यों हुए हैं। हम एक दूसरे की ओर क्यों आकर्षित होते हैं। हमारे सुख-दुख का केन्द्र कहा है ? सरोज ये सब बड़ी विचित्र बातें हैं, मैं इन गुत्थियों को नहीं सुलझा पा रहा हूँ !”

सरोज विकल हो गई—रमेश की प्रश्नावली किमा परिवर्तन की चोतक है, वह यह जानता था; उमने फिर कहा, “आप इन गुत्थियों को सुलझाना ही क्यों चाहते हैं ?”

रमेश ने मानो सरोज की बात नहीं सुनी, वह कहता ही गया,

“आखिर मृत्यु क्या है ? मृत्यु वियोग का दूसरा नाम है—मृत्यु में वियोग स्थायी होता है, क्षणिक नहीं। इस हिसाब से यदि दो व्यक्ति सदा के लिए एक दूसरे से अलग हो जायँ और फिर जीवन में कभी न मिलें, तो जोखित रहते हुए एक दूसरे के लिए दोनों को मृत्यु हो गई। है न ऐसी बात सरोज !” और रमेश ने सरोज को बड़ी करुण दृष्टि से देखा।

सरोज ने रमेश के वक्षस्थल पर अपना हिर रख दिया, उसने रमेश के मुख पर हाथ रखते हुए कहा, “कैसी बातें कर रहे हो रमेश बाबू ! क्या हो गया ?”

अपनी करुणा को भरसक दवाने का प्रयत्न करते हुए रमेश मुसकराया, “कुछ नहीं, ऐसे ही बेवकूफी को बातें करने लगा था। फिर भी बातें सार की हैं, इतना तो मानना ही पड़ेगा।”

सरोज ने रुआमी होकर कहा, “हाथ जोड़ती हूँ रमेश बाबू, अब ऐसी बातें मत करो। मेरा जी घबड़ा रहा है। कुछ हँसो-बोलो !”

रमेश बड़ी जोर से हँस पड़ा, “ठोक कहती हो सरोज, आज हमें हँसना ही चाहिये। राने से कोई फायदा भी तो नहीं है। जब तक ज़िन्दा हो, हँसो और फिर हँसो !” और रमेश को भावुकता लोंप हो गई।

सुबह चार बजे रमेश को आँख खुल गई। रात को भयानक गर्मी के बाद प्रातः हवा ठंडी ठंडी चलने लगी थी, सरोज उस समय गहरी नींद सो रही थी। रमेश उठ खड़ा हुआ, थोड़ी देर तक वह पलंग के मिरहाने खड़ा हुआ सरोज को अनिम्न दृष्टि से देखता रहा, उस समय उसके मुख पर उसका दर्द प्रतिबिम्बित हो उठा—और फिर अनायास ही वह हँस पड़ा। वह कमरे में गया, उसने कपड़े पहिने। उसके बाद उसने एक पत्र लिखा, स्पष्ट और छोटा-सा। पत्र लिखने के

बाद उसने कुछ थोड़े से कपड़े निकाले । एक तौलिया में उसने उन कपड़ों को लपेटा, पत्र उसने सूटकेस में रख दिया ।

वह कमरे से निकला—एक अज्ञात प्रदेश उसके सामने था । आँगन में सरोज अब भी सो रही थी । वह सरोज के पलंग की ओर बढ़ा—अन्तिम बार उसे देखने के लिए । सरोज शायद उस समय कोई अप्रिय स्वप्न देख रही थी । उसी समय वह चिल्ला उठी, चिल्ला ही नहीं उठी, रो उठी । रमेश के पैर रुक गए—वह तेज़ी के साथ आँगन पार करके जीने के नीचे उतर गया । थोड़ी दूर पर एक खाली ताँगा खड़ा था । ताँगा पर वह बैठ गया, उसने कहा, “स्टेशन चलो !”

स्टेशन पहुँच कर उसने ताँगेवाले को दाम दिये, और प्लेटफार्म पर गया । उसी समय जी० आई० पी० एक्सप्रेस भाँसी से आकर रुका था ।

रमेश का मस्तिष्क ठीक तरह से काम न कर रहा था । वह भागा जा रहा था; वह केवल इतना जानता था । कहाँ, इसका उसे पता न था । एक सेकण्ड क्लास डब्बे में वह बैठ गया ।

उस गाड़ी में कौन लोग हैं, उसने यह नहीं देखा । वह सोच रहा था । वह क्या सोच रहा था, वह स्वयम् ही नहीं जानता था । तेज़ी के साथ विचार एक के बाद एक उसके मस्तिष्क में आते थे और निकल जाते थे—असम्बद्ध, धुँधले और पीड़ा से भरे हुए ।

गाड़ी कब चल दी, और कब रुकी इसका भी उसे पता न था । एकाएक किसी ने कहा, “आपका टिकट ?”

रमेश की विचार-शृङ्खला टूट गई । शून्य दृष्टि से उसने देखा, एक टिकट-कलेक्टर उसके सामने खड़ा था । रमेश ने कोई उत्तर न दिया । टिकट-कलेक्टर ने फिर कहा, “आपका टिकट ?”

रमेश ने धीरे से कहा, “टिकट तो शायद मेरे पास नहीं है ।”

“तो फिर आपको चार्ज देना पड़ेगा !”

“अच्छी बात है !” यह कहकर रमेश ने अपना पर्स निकाला ।

“आप कहाँ जा रहे हैं ?” रसोद-बुक निकालते हुए टिकट-कलेक्टर ने कहा ।

“मैं नहीं जानता ।” सीधे-सादे ढङ्ग से रमेश ने कहा ।

“आप नहीं जानते कि आप कहाँ जा रहे हैं !” आश्चर्य से टिकट-कलेक्टर ने कहा, “आप कहाँ से आ रहे हैं ?”

“कानपुर से !”

“और आप कहाँ जाने के लिए आए थे ?”

“जहाँ भी गाड़ी मुझे ले जाय !”

सामनेवाली बर्थ पर एक अथेड़ सज्जन बैठे हुए सिगार पी रहे थे । वे किसी विलायती कम्पनी के मैनेजर थे और लखनऊ में ही रहते थे । रमेश की और टिकट-कलेक्टर की बातें उन्होंने बड़े ध्यान से सुनीं, उनमें न रस गया, उन्होंने कहा, “गाड़ी तो लखनऊ जा रही है—और अगर आप कानपुर से भाग रहे हैं तो लखनऊ तो बहुत नज़दीक है !”

रमेश ने कहा, “मेरे लिए जैसा लखनऊ वैसा ही दुनिया का और कोई कोना !”

“आपके पास कितने रुपए हैं ?” टिकट-कलेक्टर ने पूछा ।

रमेश ने पर्स से दस-दस रुपए के दो नोट निकालते हुए कहा, “अभी बीस रुपए हैं—आप मुझे चार्ज कर सकते हैं !”

“लखनऊ में आप किसी को जानते हैं ?” सामने बैठे हुए सज्जन ने कौतूहल से पूछा ।

“किसी को नहीं !”

टिकट-कलेक्टर को दया आ गई। उसने एक सादा थर्ड क्लास का टिकट रमेश को बना दिया। दस रुपए का नोट लेकर उसने नौ रुपए तीन आने वापस दे दिये।

“सिर्फ इतना !” रमेश ने पूछा।

मुश्कराते हुए टिकट-कलेक्टर ने कहा, जो हाँ, सिर्फ इतना।”

दूसरे स्टेशन पर टिकट-कलेक्टर गाड़ी से उतर गया। उन अधेड़ सजन ने रमेश से पूछा, “आप तो पढ़े-लिखे आदमी मालूम पड़ते हैं ?”

“मैंने बी० ए० पास किया है।”

“किस साल ?”

“पारसाल !”

“कहाँ से ?”

“इलाहाबाद यूनिवर्सिटी से !”

“तो फिर आप तो श्यामकिशन मेहरोत्रा को जानते होंगे, उसने भी तो पारसाल बी० ए० पास किया है ?”

“श्यामकिशन !” रमेश ने कुछ देर तक सोचा, “हाँ, वही श्यामकिशन जो टेनिम का अच्छा खिलाड़ी है ?”

“हाँ, आपका नाम पूछ सकता हूँ !”

“मेरा नाम रमेशचन्द्र श्रीवास्तव है !”

वे अधेड़ सजन चौंक-से उठे, “क्या आप वही रमेशचन्द्र श्रीवास्तव हैं जो बराबर मैट्रिक तथा इन्टरमिडिएट में फ़र्स्ट आने के बाद बी० ए० में सेकण्ड डिवीजन ही पा सके ?”

“जी हाँ !” अन्यमनस्क-भाव से रमेश ने उत्तर दिया “लेकिन आपको यह सब कैसे मालूम ?”

उन सजन ने कहा, “मेरा नाम रामकिशन मेहरोत्रा है और श्यामकिशन मेरा लड़का है। उसीने मुझे ये सब बातें बतलाई हैं।” एक सिगार रमेश की ओर बढ़ाते हुए रामकिशन ने कहा, “आज-कल क्या कर रहे हो ?”

“कुछ नहीं !” अभी कुछ करने को सोचा भी न था। अब कोई नौकरी ढूँढ़ूँगा।”

“अधिक क्यों नहीं पढ़ते ?”

“पढ़ने से अब तबीयत ऊब गई है।”

रामकिशन कुछ थोड़ी देर तक मौन रहे, फिर उन्होंने कहा, “देखिये, आप अच्छे मिल गए। मेरी कम्पनी का एक असिस्टेंट मैनेजर की ज़रूरत है, अभी बम्बई में हेड आफिस से इस सम्बन्ध में बात-चीत करके लौटा हूँ। आपको मैं वह जगह दे सकता हूँ !”

“आपकी बड़ी कृपा होगी।”

अपना कार्ड निकालकर रमेश को देते हुए श्यामकिशन ने कहा, “आप पढ़-लिखे-ज़हीन आदमी हैं, और अगर आप अच्छी तरह से काम करेंगे तो जल्द ही मैनेजर हो सकेंगे। इस समय आपको सौ रुपए मिलेंगे—और तनख्वाह तां आपके काम को देखकर जल्दी ही बढ़ा दी जायगी। अच्छा, लखनऊ पहुँचकर आप मुझसे मिल लीजिएगा !” “धन्यवाद” कहकर रमेश ने कार्ड रामकिशन से ले लिया।

गाड़ी लखनऊ स्टेशन पर रुक गई, रमेश स्टेशन के बाहर निकला। उसने अपने चारों ओर देखा—उस विशाल नगरी में वह अकेला था; और फिर उसे रामकिशन के कार्ड की याद आ गई। वह मन ही मन मुसकराया। एकाएक उसे सरोज की याद आ गई, और उसकी मुसकुराहट लोप हो गई।

उसी समय एक आदमी ने कहा, “किसी होटल में ठहरिएगा ?”

रमेश ने उस आदमी को देखा । वह चौबीस-पच्चीस वर्ष का एक नवयुवक था, खाकी ज़ीन का पतलून तथा कोट पहिने था । उसके कोट में पीतल का एक बिल्ला लगा था जिसपर अंग्रेजी में लिखा था “अमीनाबाद होटल ।”

“हाँ !” रमेश ने कहा ।

गाइड ने एक तागा मँगवाया । तांगे पर बैठकर रमेश होटल में पहुँचा । मैनेजर से उसने बीस रुपए मासिक पर एक कमरा ले लिया ।

सरोज जिस समय सोकर उठी, दिन चढ़ आया था। रात भर वह सपने देखती रही—और प्रत्येक सपना दुःखद था। प्रातःकाल आँख खुलते ही उसका हाथ अपने बगल में रमेश को ढूँढ़ने को बढ़ा, हाथ खाली जगह पर पड़ा। चौंकर सरोज उठ बैठी। अपने अन्तिम सपने में उसने देखा था कि रमेश उससे क्रोधित है।

उठकर वह रमेश के कमरे में दौड़ी। रमेश वहीं न था, पर उसका सूटकेस तथा अन्य सामान वहीं पर थे। सरोज ने समझा कि रमेश कहीं किसी अन्य काम से चला गया।

सरोज अपने काम-काज में लग गई, पर प्रत्येक पल उसका प्रतीक्षापूर्ण था। उसके अन्दर से कोई कह रहा था कि रमेश खो गया है। सरोज पढ़ने बैठ गई, उसने पहिले लीडर ग्लास। उसका मन उस दिन के समाचारों में नहीं लगा, कुछ थोड़ा-सा पढ़कर उसने अखबार रख दिया। पुस्तकें उसके सामने रखी थीं, पर पढ़ने को उसका जी न चाहता था। एकाएक ध्यान में रमेश की रातवाली बातें आ गईं। रमेश की रातवाली बात-चीत को वह न समझी थी, पर उसके अन्दर सोई हुई उसकी छाया ने उस बात-चीत के सारांश का एक धुंधला-सा चित्र अंकित कर लिया था। अपने ही अन्दर से उठनेवाली अस्पष्ट पुकार से प्रेरित होकर वह अपने से ही पूछ उठी, “क्या रमेश आवेगा ?”

सरोज उठ खड़ी हुई, छुज्जे पर खड़ी होकर वह सड़क पर देखने लगी। उसकी आँखें रमेश को ढूँढ़ रही थीं। प्रायः आध घण्टे वह वहाँ खड़ी रही, पर रमेश न आया। घड़ी ने उस समय दस बजाए।

अपने कमरे में वह बैठ गई, बैठ नहीं गई, वह गिर पड़ी। उसका हृदय भरा हुआ था, वह अनुभव कर रही थी कि मानो उसके हृदय में एक पका हुआ फोड़ा दर्द कर रहा है। उसकी आँखों में आँसू भर आए।

समय बीता जा रहा था—बड़ी धोमी रक्तार से। सरोज सोच रही थी—“रमेश कौन है? वह कहाँ से मेरे जीवन में आया? वह क्यों मेरे जीवन में आया? मैं उसकी ओर क्यों आकर्षित हो गई। वह मेरा है ही क्या?—” और एकाएक उसने अनुभव किया कि उसके आँखों में आँसू भरे हुए हैं। उसने अपने आँसू पोछ डाले, इसके बाद उसने अपने को बहलाने की कोशिश की—“वह आता ही होगा। उनका सारा असबाब तो यहाँ है—उसके यहाँ से चले जाने की बात सोचना मूर्खता है—मरासर मूर्खता है!” पर वह अपने मन को अधिक बहला न सकी।

और घड़ी ने बारह बजाए—बारह बजाए। रसोइया ने आकर कहा, “खाना तैयार है!”

“रमेश बाबू अभी तक नहीं आए, टहरो!” सरोज ने रसोइयान के साथ उत्तर दिया।

सरोज अब रमेश पर क्रोधित होने लगी। “अभी तक नहीं आए—क्यों नहीं आए? और कुछ कहकर भा तो नहीं गए। आने दो, आज मैं उनसे न बोलूँगी—तब तक जब तक वे मुझे अच्छा तरह से न मनाएँगे।” और घड़ी ने एक बजाए—दो बजाए।

रसोइया फिर आया, “अब कितनी देर रुकें!”

सरोज ने शून्य दृष्टि से रमोइए को देखा, “खाना ढाँककर रख दो—तुम्हें जल्दी है तो चले जाओ।”

सरोज की बूढ़ी नौकरानी ने आकर कहा, “खाना खालो चलकर, कब तक रमेश बाबू का इन्तज़ार करोगी ?”

“कब तक रमेश बाबू का इन्तज़ार करोगी ?” सरोज ने यह वाक्य सुना इसका उत्तर न देकर उसने तीव्र दृष्टि से नौकरानी को देखा—वह सहमी हुई चली गई। सरोज सोचने लगी, “क्या यह बाकई सच है ? क्या वह न आवेंगे ? क्यों ? आखिर मैंने उनका क्या बिगाड़ा—वे चले क्यों गए ?”

अब सरोज रोने लगी। वह क्रोध में रो रही थी, उसे रमेश पर क्रोध आ रहा था, उसे अपने ऊपर क्रोध आ रहा था। रोते-रोते वह सो गई—उसके नौकरों को उसे जगाकर खिलाने का साहस न हुआ।

जिस वक्त सरोज जागी, रात हो गई थी। उठकर वह आँगन में गई, उसने मुँह-हाथ धोया। रमेश के कमरे में उसने जाकर देखा, वहाँ गहरा अन्धेरा छाया था ! वह डरकर वहाँ से लौट आई। नौकरानी खड़ी हुई थी, उससे सरोज ने पूछा, “बाई माँ, रमेश बाबू शाम को आए थे या नहीं ?”

नौकरानी ने कहा, “नहीं, और आज का खाना भी खराब गया। तुमने भी नहीं खाया।”

“मुझे भूख नहीं थी”, और सरोज फिर कमरे में आकर बैठ गई। वह रोने लगी।

रात बीतने लगी, नौ बजे नौकरानी ने आकर कहा, “सरोज, रोने से क्या फायदा—चलो खाना तैयार है खालो।”

“चलो !” और सरोज उठ खड़ी हुई।

पर उससे खाना नहीं खाया गया। और उसके गले में अटक रहा था—यानी के बल पर चार-छै कौर खाकर वह उठ खड़ी हुई। रसोइए ने कहा, सरकार ने तो आज दिन में भी कुछ नहीं खाया था।”

“तबीअत ठीक नहीं है—और भूख भी नहीं लगी है।” सरोज ने कहा।

रात भर सरोज को नांद न आई—रात भर वह सोचती रही और सोच-सोचकर रोती रही। दूसरे दिन वह रमेश के कमरे में फिर गई। इस बार उसने रमेश का सामान देखा। सूट केस खोलते ही उसे रमेश का पत्र मिला। उसने उत्सुकता पूर्वक पत्र खोला—उसमें लिखा था !

“सरोज,

“मैं आज सदा के लिए तुम्हारे यहाँ से जा रहा हूँ। मेरे पास अब रुपये नहीं रह गए—तुम्हारा काफ़ी रुपया अभी मुझपर बाक़ी है। अपना सूटकेस और सब सामान तुम्हारे यहाँ छोड़ जाता हूँ। जब रुपए भेज सकूँगा तब भेज दूँगा—इतना विश्वास रखना। मैं तुम्हारा ऋण अवश्य अदा कर दूँगा।

“तुमने मुझपर बड़ी कृपा की—इसके लिए धन्यवाद देता हूँ। एक बात कह दूँ—तुम बड़ी अच्छी हो। तुम्हारे पास आत्मा है—विश्वास है। तुम्हें छोड़ते हुए मुझे दुःख हो रहा है, पर क्या करूँ बिचल हूँ। और सरोज ! पता नहीं हम तुम फिर कभी मिलेंगे भी ? शायद नहीं, इसीलिए अन्तिम बार विदा।

—रमेश”

इस छोटे-से पत्र को सरोज ने एक बार पढ़ा, दो बार पढ़ा—और तब तक पढ़ती रही जब तक वह वेदोश नहीं हो गई।

सरोज पर अब एक विचित्र प्रकार का उदासा ने अपना अधिकार

जमा लिया था। उसे संसार में किसी बात पर रुचि न रह गई। दिन भर वह रोया करती थी। उसे अब ज़रा-ज़रा-सी बात पर क्रोध आने लगा। वह अपने चारों ओरवाले सारे वातावरण से घृणा करने लग गई। उसका अस्तित्व छाया-मात्र रह गया था।

उसकी भूख-प्यास सभी कुछ लोप हो गए थे। उसकी नौकरानी उसे समझाती थी, वह समझने की कोशिश भी करती थी। और फिर एकाएक वह रो पड़ती थी—जो कुछ उसने समझा था वह एकदम भूल जाती थी। उसने घर के दरवाज़े बन्द करवा दिये थे, और वह अकेले पड़ी रहा करती थी।

इस प्रकार पन्द्रह दिन बीत गए। इन पन्द्रह दिनों में वह पीली पड़ गई।

सोलहवें दिन संध्या के समय सरोज ने अपनी नौकरानी से कहा, “वाई मां, देखो तो मुझे कुछ बुखार है !”

नौकरानी ने सरोज का हाथ पकड़ा—“अरे हाँ—तुम्हें तो काफी बुखार है। कब आया ?”

“पता नहीं—इधर तबीयत भारी रहती है।”

“तो फिर डाक्टर को बुला लाऊँ !” किंचित चिंतित होकर नौकरानी ने कहा।

“नहीं—अब इस वक्त डाक्टर कहाँ मिलेगा। और तबीयत आप ही आप अच्छी हो जावेगी।”

दूसरे दिन सुबह उठते ही नौकरानी ने सरोज का हाथ देखा—हलका-सा बुखार उस समय भी था। सरोज ने बिना कुछ कहे मुने वह एक पास के डाक्टर को बुला लाई। डाक्टर ने टेम्परेचर लिया, सी डिग्री बुखार था।

डाक्टर ने भिर हिलाते हुए कहा, “मलेरिया मालूम होता है !”
सरोज को दवा आरम्भ हो गई ।

एक सप्ताह तक दवा होती रही, पर सरोज को कोई लाभ न हुआ ।
उसकी हालत दिनोदिन बिगड़ती ही गई । पर सरोज को इसकी चिन्ता
न थी, वह दिन रात रमेश को याद में रोती रहती थी । एक सप्ताह
बाद नौकरानी ने सरोज से कहा, “बेटा, शहर के किसी दूसरे डाक्टर
को बुलाऊँ ?”

सरोज मुसकराई—पर उसकी उस मुसकاهट में अथाह करुणा
थी । उसने कहा, “क्या करोगी बाई मां—अब मैं जीना भी तो नहीं
चाहती हूँ ।”

नौकरानी को आँखों में आँसू भर आये, सरोज के मुख पर हाथ
रखते हुए उसने कहा, “ऐसी बातें न करो बेटा—भगवान से विनय है
कि तुम जुगजुग जियो । अभी तुमने जिन्दगी का मुख ही क्या देखा
है—” और नौकरानी ने नगर का प्रमुख डाक्टर बुलवाया ।

डाक्टर ने भली-भाँति सरोज की परीक्षा लेकर कहा, “शायद
टाइफाइड है । अच्छा होने में पन्द्रह दिन से कम न लगेंगे ।”

सरोज दिनोदिन कमजोर होती चली जाती थी । डाक्टर रोज सुबह
सरोज को देखने आता था । पाँचवे दिन बाद जब डाक्टर सरोज को
देखने आया, तो उसने सरोज को ग्यामने हुए देखा । सरोज को दो
दिन से हलकी-हलकी ग्याँसी भी आने लगी थी । डाक्टर एकाएक बहुत
गम्भीर हो गया, चलते हुए उसने कहा, “कल अगर मिथिल सर्जन को
भी बुला लूँ तो कोई हर्ज तो नहीं है ?”

डाक्टर को गम्भीर देखकर बूढ़ी नौकरानी सन्न गई । उसने कहा,
“डाक्टर साहब, बुला लाजिए !”

बाहर आकर उसने डाक्टर से कहा, “डाक्टर साहेब, मेरी बच्ची अच्छी तो हो जायगी !”

डाक्टर ने उसी प्रकार गम्भीरता से कहा, “उम्मीद तो है !” और इतना कहकर वह तेज़ी के साथ चला गया ।

दूसरे दिन सिविल सर्जन भी आये । दोनों डाक्टरों ने सरोज की परीक्षा की, इसके बाद सिविल सर्जन ने अंग्रेज़ी में सरोज के डाक्टर से कहा, “मुझे तो तपेदिक का भय होता है !”

“मैं भी ऐसा ही समझता हूँ ! खून की परीक्षा क्यों न कर ली जाय !”

“हाँ !” और सिविल सर्जन सरोज का खून शीशे के टुकड़े पर लेकर चला गया ।

तीसरे दिन सिविल सर्जन फिर आया । उसने सरोज के डाक्टर से अंग्रेज़ी में कहा, “तपेदिक के कीटाणु खून में मिलते हैं—और यह गैलिंग क्रिम का है ।”

बूढ़ी नौकरानी दोनों डाक्टरों की बातें उत्सुकता से सुन रही थी, यद्यपि समझ न पाती थी । सरोज बातें समझ रही थी, पर आँखें बन्द किये हुए शान्त लेटी थी । डाक्टरों ने नुस्खा लिखा ।

बूढ़ी नौकरानी ने हाथ जोड़कर सिविल सर्जन से पूछा, “डाक्टर साहेब ! मेरी बच्ची अच्छी हो जायगी !”

“हाँ ! हाँ” सिविल सर्जन ने उत्तर दिया ।

सरोज ने आँखें खोलीं, उसने सिविल सर्जन से अंग्रेज़ी में कहा, “डाक्टर साहेब ! मैं जानती हूँ कि मैं बचूंगी नहीं; आप उस बूढ़ी को क्यों धोखा दे रहे हैं । आप कह चुके हैं कि मुझे तपेदिक है !”

चिन्ताग्रस्त नेत्रों से सरोज को देखते हुए सिविल सर्जन ने सरोज

से कहा, “तुम अंग्रेजी समझती हो ! ठीक है, आपको तपेदिक है, लेकिन अगर ठीक तरह से दवा करेंगी तो आप बच सकती हैं !”

“शायद !” और सरोज ने आँखें बन्द कर लीं ।

सिविल सर्जन ने नौकरानी से कहा, “देखो—इनका उठना-बैठना सब कुछ बन्द कर दो । पेशाब-पाखाना वह सब चारपाई पर से ही करें ।”

सरोज अब विस्तर पर लग गई । उसका दिन का कार्यक्रम था—लीडर तथा रमेश की किताबें पढ़ना और जब इनसे फुर्सत मिले तब रोना ।

सरोज जानती थी कि वह तिल-तिल मर रही है । वह जीवित रहना भी न चाहती थी । मृत्यु की ओर से उदासीन थी । पर उसे शान्ति न थी !

एक भयानक अशान्ति उसके हृदय में अपना घर बनाए थी । वह रमेश को पाना चाहती थी ।

वह जानती थी कि रमेश उससे प्रेम करता है—और वह ! वह तो रमेश के लिए मर ही रही थी । विधि की चिन्ता नहीं थी—रमेश सरोज से प्रेम करने हुए भी अपने प्रेम को नहीं पहचान सका ।

और सरोज भगवान पर नाराज़ थी । वह अनुभव कर रही थी कि जीवन के अन्तिम क्षणों में, वह नास्तिक होती जा रही है । रमेश कहाँ है—वह जीवित है या मर गया । रमेश ने जाने के बाद उसे एक पत्र भी तो नहीं लिखा । उस रमेश कितना कटोर है !

वह फिर सोचने लगती थी, “रमेश इतना कटोर क्यों है !—और वहीं वह अपने से पूछ उठती थी, “मैं इतनी कोमल क्यों हूँ ?” इन दो प्रश्नों का उत्तर वह न पाती थी और फिर अपने को वह समझाने लगती थी, “शायद भगवान ने पुरुष को कटोर बनाया है

और स्त्री को कोमल बनाया है।" पर इस उत्तर से वह संतुष्ट न हो पाती थी, इस विषयता पर वह भगवान को गालियाँ देने लगती थी। और गालियाँ देने-देते वह रुक जाती थी—वह सोचने लगती, "मैं कितना अधिक पाप कर रही हूँ ! भगवान को गालियाँ देना पाप तो है ही ! पहिले जन्म में पाप किए थे, उसका तो वह दण्ड भोग रही हूँ—और दूसरे जन्म में फिर से दुख सहने के लिए क्यों पाप कर रही हूँ ?यही तो रमेश ने कहा था—यही कि मनुष्य अपने कर्मों का ही दण्ड भोगता है—इस जन्म में और अगले जन्म में।"

"अगला जन्म !" सरोज को विचार-धारा बदलती थी, "क्या पुनर्जन्म होता है ? अगर होता है तो क्या मैं अगले जन्म में रमेश से मिलूँगी ? शायद ! पर इसे मैं पश्चान्नगो किस तरह से ? पहिले जन्म की बातें याद हो कहा रहती हैं—मुझे तो पहिले जन्म की कोई भी बात याद नहीं है ! फिर पुनर्जन्म होता है, यही कौन टांक है ?"

और सरोज को विचार-धारा फिर चकर खाती थी, "मैं क्यों मर रही हूँ ? क्या पाने के लिए मर रही हूँ । फिर क्या मैं अपनी इच्छा से मर रही हूँ ? यदि अपनी इच्छा से मर रही हूँ, तो क्या मैं अपने को मृत्यु से बचा नहीं सकती ? नहीं, नहीं !" और सरोज अपने कुश हाथ देखती—दर्पण में मुख देखती, फिर वह सोचने लगती, "और अगर रमेश लौट भी आवे तो क्या वह मुझे उतना ही चाहेगा, जितना पहिले चाहता था ?"

इसी प्रकार की बातें सरोज सोचा करती थी; उसके अन्तर में एक भयानक तूफान उठ रहा था।

दिन के बाद दिन बीतने लगे, अब सरोज को चारपाई से उठने में भी कष्ट होता था। एक दिन उसने डाक्टर से पूछा, "डाक्टर साहब ! क्या मृत्यु को रोक सकना मनुष्य के हाथ में है ?"

सरोज के इस प्रश्न से डाक्टर सहम-सा उठा, “शायद नहीं !”

सरोज मुसकराई, “तो फिर आप मुझे बचाने का क्यों प्रयत्न कर रहे हैं ? आप जानते हैं कि आप मुझे नहीं बचा सकते, धीरे-धीरे मृत्यु मुझपर अधिकार जमाना जा रही है—और मैं भी यह जानती हूँ। डाक्टर साहेब ! क्या आप मुझे बचा सकते हैं—क्या आप यह समझते हैं कि मैं अच्छी हो सकूँगी ?”

डाक्टर भी मनुष्य था, उसकी आँखों में आँसू भर आए—
“बचानेवाला परमेश्वर है—मैं तो साधन भर हूँ ?” और वह उठकर चला गया।

उस दिन वह शान्त थी, वह लोंडर पड़ रही थी। एक पत्ते पर उसकी दृष्टि रुक गई। वह विज्ञापन का एक टुकड़ा था। उसमें एक आदमी ने अपने भागे हुए लड़के को लिखा था—बेटा.....तुम्हारी माता तुम्हारे भागने के बाद एकदम बीमार पड़ गईं। डाक्टरों ने उन्हें जवाब दे दिया है। तुम्हारी माँ दिन-रात तुम्हारी ही याद करती है। तुम जहाँ हो वहाँ से चले आओ, शायद तुम्हारे आने ने तुम्हारी माँ बच जाय।”

इस विज्ञापन को सरोज ने कई बार पढ़ा, फिर पत्र उसने मेज़ पर रख दिया। वह सोचने लगी, “क्या उसका लड़का वह पत्र पढ़ेगा और लौट आवेगा ? शायद, पत्र तो इर्मालिण छपवाया गया है। उसका मा मर रही है, लड़के को उसका पता नहीं है, मा लड़के का पता भी नहीं जानती—” और सरोज को अचानक ही सूक गया—“मैं भी तो मर रही हूँ, और रमेश को मेरा पता नहीं। वह सोचता होगा कि अच्छी तरह से हूँ—और वही क्या टीक कि वह कभी मेरे विषय में सोचता भी है ! मैं भी उसका पता नहीं जानती कि उसे अपनी बीमारी का पता दे सकूँ। अच्छा अगर मैं भी उन्हीं प्रकार का पत्र अखबार में

छपवा दूँ तो कैसा रहे ? शायद रमेश मेरा पत्र पढ़ ले, अखबार तो वह रोज पढ़ा करता था । और पत्र छपवाने में हर्ज ही क्या है । अगर उसे मेरा पत्र मिला तो बहुत अच्छा है और अगर उसने न पढ़ा तो उसमें मेरा नुकसान ही क्या होता है ? यहीं चार-छै रुपये न !” सरोज रुपयाँ का खयाल आते ही हँस पड़ी । उसने अपने चारों ओर देखा—वह मकान, उसकी जायदाद, उसकी सारी सम्पत्ति तभी तक उसकी है जब तक वह जीवित है और उसके बाद.....”

सरोज ने नौकरानी को बुलाया, कलम, दावान, कागज़ मँगवाकर उसने कांपते हुए हाथों से लिखा—

“प्रिय रमेश,

“मैं मृत्युशय्या पर पड़ी हूँ । तुम्हें एक बार देखना चाहती हूँ, यही मेरी अन्तिम इच्छा है—और मैं यह नहीं जानती कि कब तक जिन्दा रहूँगी । अगर मरने के पहिले तुमसे मिल सकती, तो मुझ से मर सकूँगी ।

—सरोज ।”

सरोज ने यह विज्ञापन लीडर में भिजवा दिया ।

तीसरे दिन रमेश रामकिशन मेहरोत्रा से मिला, उसी दिन वह नौकर हो गया ।

और रमेश ने अन्यमनस्क भाव से अपने चारों ओर देखा, एक नए संसार में वह फँक दिया गया था—ऐसे संसार में जहाँ हर्ष नहीं था, उत्साह नहीं था—केवल एक शून्य !

संध्या के समय होटल में पहुँचकर रमेश ने शराब पीना आरम्भ किया और तब तक पीता रहा जब तक वह बेहोश न हो गया ।

लखनऊ में यही रमेश का जीवन था, उसका कोई मित्र न था, जन-समुदाय से उसे अरुचि थी । वह जीवित था, किस काम के लिए ? यह भूल गया था । रस और माधुर्य—वह इन दोनों को खो बैठा था । दिन भर वह काम-काज में व्यस्त रहता था, और संध्या के समय उसका भूतकाल उसके सामने एक भयानक अभिशाप के रूप में खड़ा हो जाता था । उस अभिशाप से वह बिहर उठता था. उससे वह दूर भागना चाहता था और भागने का लाख प्रयत्न करने पर भी वह भाग न पाता था । उसके हृदय के तार ढीले पड़ गये थे, और एक के बाद एक विगत स्मृतियाँ एक कर्कश भंकार करते हुए उन तारों से टकराती थीं । उन स्मृतियों के प्रतिघात से वह कराह उठता था ।

रमेश का अस्तित्व आदि से अन्त तक अस्तित्व का अपवाद बन गया था—निर्जीव और वेदनापूर्ण । बीच-बीच में उसकी आत्मा तड़प उठती थी, और उस तड़पन से मर्माहत होकर वह हँस पड़ता था । प्रभा

के स्वार्थ ने उसे अविश्वासी बना दिया था, और अविश्वास के उस पिशाच के प्रहार से उसकी आत्मा तड़पी नहीं थी, छुटपटाई नहीं थी—वह केवल बेहोश हो गई थी ! पर सरोज के प्रेम ने उसकी आत्मा की बेहोशी को दुःखद सपनों से भरी निद्रा में परिणत कर दिया था ।

प्रभा से हटने के बाद रमेश अपने लिए जीवित था, सरोज से हटने के बाद अपनापन ही खो आया था । बिना जाने हुए रमेश ने सरोज को अपनापन सौंप दिया था, और इसीलिए वह जीवन में एक भयानक अभाव का अनुभव करने लगा था ।

रामकिशन मेहरोत्रा की रमेश पर ममता थी, अपने पुत्र की भाँति वह रमेश को मानते थे । दो-एक बार रमेश को अपने यहाँ आमन्त्रित भी किया, पर रमेश ने कुछ न कुछ बहाना करके टाल दिया ।

इस प्रकार एक महीना बीत गया । एक दिन रामकिशन ने दफ्तर में रमेश से कहा, रमेश, मेरी बदली हो गई, मैं यहाँ से जा रहा हूँ । मेरी जगह पर एक अँगरेज़ आ रहा है !”

“हूँ !” रमेश ने भावनारहित उत्तर दिया ।

रामकिशन को रमेश की उदासीनता अच्छी नहीं लगी, कुछ फला-फिर कर उन्होंने कहा, “रमेश, मेरी जगह पर एक अँगरेज़ आ रहा है, तुम्हें आगाह किये देता हूँ कि उसका स्वभाव अच्छा नहीं है ।”

रमेश ने अपनी आँखें उठाई, उसने गौर से रामकिशन को देखा, फिर उसने गम्भीर स्वर में कहा, “बाबू जी ! आप इसकी चिन्ता न करें ।”

रामकिशन उठ खड़े हुए—एक महीना तक रमेश के साथ रहकर भी वे रमेश को न समझ पाए थे ।

“मैं कल जा रहा हूँ !” यह कहकर रामकिशन चले गए ।

उस दिन संध्या के समय रामकिशन को बड़ा आश्चर्य हुआ जब उन्होंने देखा कि रमेश उनके बँगले में आया। उन्होंने आदरपूर्वक रमेश का स्वागत किया।

बाबू रामकिशन ने ड्राइंग-रूम में रमेश को बिठलाया—उसके बाद उन्होंने चा मँगवाई। उस दिन एक वर्ष के बाद प्रथम बार रमेश एक ड्राइंग-रूम में बैठा था—अपने चारों ओर उसने एक अजीब दृष्टि से देखा। चाय का प्याला लेते हुए उसने धीमे से कहा, “मैं शायद यहाँ पहिले भी कभी आया हूँ।”

बाबू रामकिशन ने आश्चर्य से रमेश को ओर देखा—“नहीं, तुम मेरे बुलाने पर भी यहाँ कभी नहीं आए।”

रमेश उस समय न रामकिशन को पहिचान रहा था, न उनके स्वर को, उसने दृढ़तापूर्वक कहा, “नहीं, मुझे अच्छी तरह याद है कि मैं यहाँ आया हूँ—ज़रूर आया हूँ।” और एकाएक वह ज़ोर से हँस पड़ा।

रमेश की मुद्रा देखकर बाबू रामकिशन सहम गए, “रमेश ! होश में हो !”

रमेश ने चा का प्याला अपने होठों से लगा लिया, मानो उसने रामकिशन की बात सुनी ही नहीं—रामकिशन एकटक रमेश को देख रहे थे।

चा का प्याला मेज़ पर रखकर रमेश ने बिगरेट के डिब्बे से बिगरेट निकालकर सुनगाई। उठकर वह कमरे में टहलने लगा। अब वह कह रहा था, “बाबू रामकिशन आपकी ओर मेरा बहुत पुराना दोस्ती है। आप भूल रहे हैं, पर मुझे याद है—अच्छी तरह याद है। आपने मेरे ऊपर बहुत अधिक उम्मीदें रखी—और अन्त में मैंने आपको गोली मार दी। लेकिन आप कितने अच्छे आदमी हैं कि आपने नव भी मुझसे बुरा नहीं माना—मुझसे एक कटु-शब्द तक नहीं कहा। और

उसके बाद भी आप मुझ पर उकार ही करते रहे। आप जा रहे हैं—मुझे बड़ा अफसोस है। बाबू रामकिशन, अच्छे आदमी दुनिया में बहुत कम हैं।”

रामकिशन रमेश की हालत देखकर बहुत चिन्तित हो गए; उन्होंने तेज़ी से कहा, “रमेश, कुर्सी पर बैठो और होश की बातें करो।”

रमेश ने रामकिशन को देखा—रमेश की आँखों में एक अजीब भाव था जिसे रामकिशन नहीं समझ सके। वह रामकिशन के सामने खड़ा हो गया, “क्या मैं ग़लत कह रहा हूँ?”

रामकिशन उठ खड़े हुए, रमेश का हाथ पकड़कर वे रमेश को बरामदे में ले गए। और एकाएक रमेश चौंक उठा। उसने कहा, “अरे! मैं क्या-क्या कह गया—बाबू जी माफ़ कीजिएगा—मैं आपे में नहीं था।”

“हाँ, मैंने समझा कि तुम पागल हो गए।”

“नहीं, बाबू जी, पागल तो मैं हो चुका हूँ, इस समय भी अपने आपे में नहीं हूँ—वह तो मेरी पुरानी संज्ञा लौट-सी रही थी, एक विकृत-रूप में। पर इससे क्या होता है, बाबू जी, दुनिया एक विचित्र जगह है!” कहते-कहते रमेश ज़ोर से हँस पड़ा।

रामकिशन ने रमेश को सिर से पैर तक देखा, कुछ देर तक चुप रहकर उन्होंने कहा, “रमेश, तुम बहुत दुखी मालूम होते हो! तुमने मुझसे अपने सम्बन्ध में कभी कुछ बतलाया नहीं।”

“हाँ, बाबू जी, पर मैंने कभी अपने सम्बन्ध में बतलाने की आवश्यकता नहीं समझी! बाबू जी, अपने दुःखों को स्वयम् वदार्शित करना मनुष्य का धर्म है; अपने दुख को दूसरों से बटाना, दूसरों की सहानुभूति जागृत करना, अपने दुख से दूसरों को दुखी करना—यह कायरता है। यह मनुष्य को शोभा नहीं देता! है न ऐसी बात!”

“मैं तो ऐसा नहीं समझता !” रामकिशन ने कहा, “रमेश, एक बात तुम भूल गए हो—दुख बढ़ाने से ही हलका होता है; मनुष्य का हृदय जब तक भरा रहता है तब तक वह एक बहुत बड़े खतरे के सामने रहता है। कोई भी भावना सीमित नहीं रहना चाहती, वह स्वयम् दूसरों पर व्यक्त होने का प्रयत्न करती रहती है। जिस समय तुम अपना दुख दूसरों से नहीं कहते उस समय तुम अपने से हो। उस दुख को बेर-बेर कहते हो—बिना अपने जाने हुए; और यही एक भयानक प्रतिक्रिया तुम्हारे अन्दर काम करती है। समझे !”

रमेश ने भिर दिलाया, “आप शायद ठीक कहते हैं; मैंने कभी इस पर ध्यान नहीं दिया था—ध्यान देने का अवसर भी मुझे नहीं मिला ! पर अब—अब जब आप जा रहे हैं—अब बहुत देर हो चुकी है। नहीं, वाचू जी, अब सब बेकार है। मैं जा रहा हूँ—आप को अभी बहुत काम-काज करना होगा !” वह कहकर रमेश बिना रामकिशन के उत्तर की प्रतीक्षा के चल दिया।

दूसरा मैनेजर आ गया। रमेश पर शासन कड़ा हो गया, उसे रामकिशन का चला जाना अब अख़्बरा।

एक सप्ताह बीत गया, रमेश में और उसके मैनेजर में रोज़ ही कुछ न कुछ कहा-सुनी हो जाती थी। उस दिन रमेश जब आफिस पहुँचा, वह उद्विग्न था। रात भर उसने बुरे-बुरे सपने देखे थे—वह सो न सका था। दफ़्तर पहुँचकर उसने लॉडर के पन्ने उलटें—एकाएक उसकी नज़र एक विज्ञापन पर रुक गई।

वह विज्ञापन सरोज का था—रमेश अपना मत्था पकड़े हुए उस विज्ञापन को बेर-बेर पढ़ रहा था, विज्ञापन के शब्दों को वह एक के बाद एक दुहराता जाता था, फिर भी उसकी समझ में कुछ न आ रहा था।

रमेश ने अगला पन्ना उलटा, उसने कुछ पंक्तियाँ पढ़ी, पर फिर उसने पन्ना उलट दिया, उसने फिर विज्ञापन पढ़ा, रुझाकर उसने लीडर बन्द करके फेंक दिया और काम करने लग गया।

पर वह काम न कर सका, सरोज की तस्वीर उसकी आँखों के आगे भूल रही थी; और उसके आँखों के आगे वाली सरोज की मूर्ति करुणा और निराशा की मूर्ति थी। एक बार ही उसका अतीत बड़ी निर्दयता के साथ उसके सामने आकर खड़ा हो गया। वह एकाएक हँस पड़ा, उसने बल लगाकर कहा, “नहीं—सब बेकार है; यह पागलपन है—निरा पागलपन है!”

रमेश उठ खड़ा हुआ, वह कमरे में ~~महलने~~ ~~महलने~~ लगा। रमेश की उस उद्धिगता पर क्लर्कों को आश्चर्य हो रहा था, वे आपस में काना-फूसी कर रहे थे। रमेश ने यह सब देखा और उसने अपने को सम्हाला। वह मैनेजर के कमरे में गया। और सर-दर्द के बहाने उस दिन की छुट्टी लेकर वह अपने होटल चला गया।

होटल के कमरे में पहुँचकर वह एकाएक अपने पलंग पर गिर पड़ा और फूट फूट कर रोने लगा। वह क्यों रो रहा है, वह वह स्वयम् ही न जानता था पर वह रो रहा था जोर से और वह बहुत दिनों बाद गया था।

बड़ी देर तक वह रोता रहा, उसके बाद वह सो गया।

जिस समय उसकी आँख खुली, ~~उसके~~ ~~उसके~~ चित्त कुछ हलका था। उसने घड़ी देखी, चार बज चुके थे। ~~उसके~~ ~~उसके~~ बाहर बगमदे में वह खड़ा हो गया और सड़क पर चलनेवालों को वह देखने लगा। एकाएक फिर उसे सरोज की याद आ गई—सरोज मृत्यु-शय्या पर लेटी है!

किन्ती ने उसके अन्तर ने कहा, “रमेश चलो—सरोज तुम्हें

बुला रही है—वह तुम्हें देखना चाहती है—चलो, चलना तुम्हारा कर्तव्य है !”

और रमेश कह उठा, “सरोज नेगी कौन होती है ?—” और एका-एक वह रुक गया । सरोज के साथ-वाली रात—सरोज का भोलापन, सरोज की ममता—ये सब एक अजीब तरह की कसक लिए हुए विस्मृति के गर्त में निकल पड़े ।

रमेश कमरे में चला गया, शराब की बोतल निकालकर उसने पीना आरम्भ कर दिया । पर सरोज ने वहाँ भी उसका पीछा न छोड़ा—किन्ती ने फिर उसके अन्तर में कहा, “रमेश, सरोज मर रही है—बेवकूफ, वह तेरे कारण ही मर रही है, तुझे वहाँ जाना चाहिए !” और रमेश का ऐसा मालूम हुआ मानो सरोज की प्रेतात्मा उसके सामने खड़ी हुई हो रही है ।

रमेश ने शराब की बोतल गव्व दी, कपड़े पहनकर वह होटल में निकल पड़ा घूमने के लिए । उसने अपने मन में कहा, “आखिर यह पागलपन क्यों ! लोंग मरते ही रहते हैं—सरोज में मेरा क्या सम्बन्ध ? उस क्षणिक ममता का जाग्रत करना बेकार है—लेकिन—” सहसा रमेश की विचार-धारा बदली—“लेकिन वह मर रही है; क्यों मर रही है ! वह मुझे देखना चाहती है मरने के पहिले—क्यों देखना चाहती है ? और—और—सरोज मेरे कारण मर रही है ।”

रमेश तेज़ी के साथ गोमती की ओर चला जा रहा था, और उसकी विचार-धारा उसकी तेज़ी में कहीं अधिक तेज़ी के साथ चल रही थी । वह प्रथम दिन, जब वह सरोज से मिला था—फिर उसके बाद रमेश ने सरोज के साथ जो-जो दुर्व्यवहार किये थे—सरोज का आत्म-समर्पण—ये सब उसकी आँखों के आगे एक के बाद एक आये—और एक पीड़ा से भरी हुई दलचल मचाकर चले गये । रमेश ने

मुसकराने का प्रयत्न करने हुए कहा, “यह तो जीवन-नाटक का एक अभिनय था—” और फिर किसी ने उसे धिक्कारा, “एक अभिनय—मनुष्य के प्राणों के प्रश्न को एक अभिनय कह सकते हो?” रमेश काँप-सा उठा—सहमा वह रुक गया। उसने अपने सामने देखा, वह कैसरबाग में आ गया था। वह घूम पड़ा, घूम कर वह होटल लौट आया। अपने कमरे में जाकर वह फिर बैठ गया—पर उसे कहीं शान्ति न मिल रही थी। आज उसकी शराब पीने की भी इच्छा न हो रही थी।

उसने घड़ी देखी, अभी छै नहीं बजे थे। एकाएक वह उठ खड़ा हुआ। उसने अपना पर्स निकालकर जेब में डाल लिया, कुछ कपड़े उसने एक अट्रेची-केस में भर लिये और वह निकल पड़ा। एक ताँगे पर बैठकर उसने ताँगेवाले से कहा, “स्टेशन!”

स्टेशन पहुँचकर उसने टिकट लिया, इसके बाद वह कानपुर वाली गाड़ी पर बैठ गया।



सरोज ने विज्ञापन भिजवा दिया था—और उसे यह आशा थी कि रमेश आवेगा। वह बिस्तर पर लग गई थी—तिल-तिल अपने जीवन पर से वह अपना अधिकार खो रही थी।

उस दिन, जब उसका विज्ञापन लॉडर में निकला, वह प्रसन्न थी। सुबह उसने लॉडर पढ़ा—और इसके बाद वह मुमकराई। नौकरानी को उसने सिरहाने चिठलाया, “बाई माँ, रमेश बाबू का कमरा साफ़ कर रखो—वे आ रहे हैं !”

नौकरानी की आँखों में आँसू भर आए, उसने समझा कि सरोज को सन्निपात हो गया, उसने कहा “बेटी, तबीयत कैसी है ?”

सरोज ने नौकरानी के भाव पढ़ लिये, उसने कहा, “बाई माँ, आज तबीयत कुछ हलकी मालूम हो रही है; तुम घबड़ाओ नही, कोई मुझसे कह रहा है कि रमेश बाबू आते होंगे—” फिर एकाएक उसका स्वर कड़वा हो गया, “बाई माँ, उनका कमरा ठीक करवा दो, देखो उन्हें कोई तकलीफ़ न होने पावे”, और उसकी आँखों में आँसू भर आए।

नौकरानी ज़ोर से रो पड़ी—उसने सरोज के मस्तक पर हाथ फेरते हुए कहा, “बेटी ! भगवान तुम्हें अच्छा कर देगा। दुखी मत हो—” और वह वहाँ से तेज़ी से चली गई।

“पगली कहीं की !” सरोज ने धीरे से कहा, और उसके मुख पर एक हलकी-सी मुमकराहट दौड़ गई। आँख बन्द करके वह हिसाब

लगाने लगी, “आज सुबह लीडर में विज्ञापन निकला है ! रमेश कहाँ होगा ?—कलकत्ता ! अच्छा तो कलकत्ता, आज चला दुआ पत्र कल पहुँचेगा—कल सबेरे ! और कल सबेरे रमेश वह विज्ञापन देखेगा । फिर कल रात वह वहाँ से चलेगा और परसों दोपहर के समय वह कानपुर आ जायगा । परसों दोपहर को दो बजे ! ठीक, इस समय दस बजे हैं—दो बजे तक हुए चार घण्टे, और दो दिन के हुए अड़तालमि घण्टे—कुल बावन घण्टे ! बावन घण्टे के बाद वह यहाँ आ जायगा । लेकिन मान लो वह कलकत्ता में नहीं है, वह बम्बई चला गया है—तब ? बारह घण्टे और मही, तो हुए चौंसठ घण्टे—चौंसठ घण्टे से अधिक उन्हें न लगेगे—” सरोज ने अपनी आँखें खोल दीं । उसने कमरे भर में अपनी नज़र दौड़ाई ।

धूप तेज़ हो रही थी, बिजली के पंखे को हवा में भी हलकी-सी गरमी आ गई थी । नौकरानी सरोज का खाना लेकर कमरे में आ गई थी—उसने सरोज को पकड़कर बिठलाया—सरोज ने स्वाद के साथ भोजन किया । उनके बाद वह लेट गई । उसने नौकरानी से कहा, “बाई मा, आज पान खाने का जी करता है ।” सरोज ने रमेश के चले जाने के बाद पान न खाया था ।

बुढ़िया ने प्रसन्न मन सरोज को पान दिया । सरोज ने कहा, “बाई मा, जानती हो, रमेश बाबू आ रहे हैं !”

नौकरानी ने कोई उत्तर न दिया ।

सरोज ने फिर कहा, “बाई मा, रमेश बाबू जब आवें तो उन्हें सोधे यहाँ ले आना, नमस्को !” नौकरानी ने सिर हिला दिया ।

“बाई मा ! जाओ खाना खा लो और देखो कियाइ बन्द कर दो, मैं सो रही हूँ । अब दोपहर भर तुम्हारे यहाँ आने की कोई जरूरत नहीं है—मेरी तबियत आज बहुत अच्छी है !”

बुढ़िया ने आश्चर्य से सरोज का कुछ देर तक देखा और उसने देखा कि सरोज के मुख पर कुछ चमक आ गई है। भगवान से प्रार्थना करते हुए और मनौती मनाते हुए वह कमरे से बाहर चली गई।

बुढ़िया के बाहर जाने हा सरोज हँस पड़ी, “और बाई मा कितनी दुखी है—वह क्या जानती है? वह जान ही क्या सकती है? वह सिर्फ इतना जानती है कि मैं बीमार हूँ और मेरे बचने की कोई आशा नहीं है। और इसके आगे जानने की न उसमें क्षमता है और न कोई आवश्यकता है।

उस समय बड़ी ने बारह बजाए। सरोज ने घड़ी देखी—“अब ज्यादा से ज्यादा वासठ घण्टे! इसके बाद रमेश बाबू मेरे पास होंगे। उन्हें गए हुए कितने दिन हुए हैं—सोच तो—दो महीने और केवल दो महीने, और इन दो महीनों में क्या से क्या हो गया।” सरोज ने अपना हाथ देखा—निर्जीव मांस-रहित, कृश।” क्या से क्या हो गया! रमेश बाबू मुझे पहचानेंगे? मुझे देखकर वह क्या सोचेंगे, मुझे इस प्रकार छोड़कर चल देने की गलती को वह अनुभव करेंगे? क्या मुझे देखकर वह दुखी होंगे?” सरोज को आँखें तरल हो गईं, एक भयानक भावना एकाएक उसके मस्तिष्क में आ गई और वह सिहर उठी “क्या रमेश बाबू मुझे देखकर मुझमें मेरी कुरूपता के कारण घृणा नहीं कर सकते? मैं कितनी कुरूप हो गई हूँ—” शोशा उठाकर सरोज ने अपना मुख देखा—“इन दो महीनों के अन्दर ही कितनी कुरूप हो गई हूँ। हे भगवान उतने दिनों के लिए मुझे रूप दे दो जिनने दिन मुझे रमेश बाबू के साथ रहना है, उसके बाद जब तुम्हारा इच्छा हो मुझे ले लो। मैं जानती हूँ कि मृत्यु से मुझे कोई बचा नया सकता”, सरोज ने उठने का प्रयत्न किया पर वह असफल रहा, बड़े करुण स्वर में उसने कहा, “नहीं—अब तो उठा भी नहीं जाता, बहुत निकट आ

गई हूँ मौत के मुँह के—अब कितने दिन और जीवित रह सकती हूँ ? अधिक से अधिक एक महीना ! इस एक महीने में क्या होगा ?—अगर रमेश बाबू आ जाते तो शायद—() और सरोज अधिक न संच सकी ।

जिस समय उसकी आंख खुली चार बजे थे । नौकरानी के सहारे वह बैठ गई—उसका हृदय हलका हो गया था । उसने नौकरानी से कहा, “वाई माँ ! रमेश बाबू का कमरा ठीक कर दिया है न !”

इस बार नौकरानी ने कहा, “हाँ, ठीक करवा दिया गया । रमेश बाबू के आने की तुम्हें चाहे जितनी भी उम्मीद हो, मैं तो कह सकती हूँ कि वे नहीं आवेंगे ।”

सरोज ने नौकरानी का हाथ पकड़ लिया, “वाई माँ ! तुम नहीं जानती—रमेश जरूर आवेंगे—मैं जानती हूँ कि वे जहाँ भी होंगे वहाँ से अब चलनेवाले होंगे—वाई माँ !—”

बुढ़िया ने कहा, “हाँ बेटी कहो !”

“कुछ नहीं, वाई माँ, रमेश बाबू को उम्मीद कमरे में ले आना सीधे । और देखो, उनसे तुम कुछ कहना नहीं—कहीं नाराज़ न कर देना, वाई माँ, हाथ जोड़ती हूँ—समझो !”

छे बजे सरोज ने थर्मामीटर लगाया । नौकरानी से उसने कहा, वाई माँ ! आज बुखार भी कुछ कम है—१०२ डिग्री ! दो डिग्री कम हो गया है—” एकाएक सरोज कह उठी “वाई माँ, क्या मैं अच्छी हो सकती हूँ ?”

नौकरानी ने सरोज के मथे पर हाथ फेरते हुए कहा, मेरी बेटी, भगवान तुम्हें अच्छी कर देंगे—मैं जानती हूँ, मैंने इतनी मनौती मान रखी हैं—क्या इस बुढ़िया की प्रार्थना बेकार जायगी !”

सरोज ने शून्य की तरफ देखते हुए कहा, “नहीं बाई माँ, मैं अच्छा होना नहीं चाहती—ज़रा भी नहीं चाहती ! वेश्या की ज़िन्दगी ही क्या है, इससे अच्छी तो मौत है—बाई माँ, मैं मौत चाहती हूँ, ज़िन्दगी की चाह मुझे नहीं है !”

जीभ दबाते हुए नौकरानी ने कहा, “राम राम ! बेटी कैसी बात कर रही हो ! तुम्हें किस बात का दुःख था—” पर एकाएक बुढ़िया सरोज की मुख-मुद्रा देखकर रुक गई और कमरे के बाहर चली गई ।

आठ बजे—और नौकरानी ने सरोज के सामने खाना रख दिया । सरोज ने खाना देखा—फिर उसने कहा, “बाई माँ ! अगर रमेश अभी आ जायँ तो ? उनके लिए खाना बनाया न होगा !”

“अभी आ जायँ—” बुढ़िया ने आश्चर्य से सरोज को देखा, “बेटी, कैसी बातें करती हो ?”

“नहीं, बाई माँ, मैंने वैसा ही कह दिया था—” और सरोज ने पहिला कौर मुँह में डाला ।

इसी समय किसी ने दरवाज़ा की साँकल खटखटाई ।

सरोज ने कहा, “बाई माँ, देखा तो कौन है—कह देना मैं अच्छी हूँ, यहाँ मत लाना ।”

बुढ़िया जब लौटती तब वह कोप रही थी, सरोज ने कहा “बाई माँ ! क्या हो गया—” और एकाएक सरोज के हाथ का कौर उसके हाथ से छूटकर गिर पड़ा ।

सरोज ने देखा—दरवाज़े पर रमेश खड़ा था—कृश और पीला ! सरोज थोड़ी देर तक मौन रही, फिर उसने कहा—आज ही ।—”

रमेश हिला-डुला नहीं, वह वैसा ही खड़ा रहा ।

सरोज ने तनिक ज़ोर से कहा, “रमेश बाबू, मैं उठ-बैठ नहीं

सकती, दरवाजे पर बढ़कर आपका स्वागत करने में असमर्थ हूँ, आप चले आइये !”

रमेश धीरे-धीरे एक अगवानी की भांति संगीत की तरफ बढ़ा। सरोज के पलंग के पास वह आकर रुक गया।

संगीत एकाएक बल लगाकर चागपाई में उतर गई और रमेश के पैर छूने को झुका और उसी समय वह गिर पड़ा—रमेश के पैरों पर, और उसे ज़ोर से एक खून की कैं हुई।

नौकरानी ने और रमेश ने उसे उठाकर बिस्तर पर लिटा दिया, उस समय वह बेहोश थी। नौकरानी दौड़ी हुई डाक्टर को बुलाने चली गई।

सरोज ने आग्वे खोली—रमेश खड़ा था। संगीत ने इशारे से रमेश को अपने सिंहाने बिठलाया, फिर उसने हाँस स्वर में कहा, “तुम आ गए !”

“हा !” रमेश ने कहा, “लेकिन तुम्हारी वह क्या हालत ?”

सरोज ने रमेश का हाथ अपने हाथ में ले लिया, “मेरी वह हालत तुम्हारी वजह से हुई, समझे—” उस समय सरोज का हाथ जल रहा था; कैं होने के बाद उसका मुखार एकदम नेज़ हो गया था।

रमेश ने कोई उत्तर न दिया, वह सरोज को गौर से देख रहा था। सरोज ने फिर आगम्भ किया, “हाँ, मेरी वह हालत तुम्हारी ही वजह से हुई है रमेश बाबू ! तुम मुझे छोड़ कर चले गए—है न ऐसी बात ! मुझे क्यों छोड़ कर चले गए ?”

इस समय तक नौकरानी डाक्टर को साथ लेकर आ गई।

डाक्टर ने सरोज को देखा। उसके बाद उसने सरोज से भर्त्सना के स्वर में कहा, “आप को मना कर दिया गया था कि आप दिवने-

हुल्ले मत—फिर आप क्यों उठों ? आप अपने ही हाथ अपना अहित कर रही हैं !”

मुसकराते हुए सरोज ने डाक्टर से कहा, “डाक्टर साहेब ! मैं सब जानती हूँ—मैं जानती हूँ कि मैं बच नहीं सकती, फिर डाक्टर साहेब, ज़िन्दगी के सुख का एक छोटा-सा पल क्यों बेकार छोड़ा जाय ! डाक्टर साहेब, आज मेरी ज़िन्दगी के बहुत बड़े सुख का दिन है, और यह जानने हुए कि मृत्यु मेरे भिर पर खड़ी है, उस मृत्यु के भय से उस प्रसन्नता के क्षण को व्यर्थ जाने देना बहुत बड़ी मूर्खता होती डाक्टर साहेब !”

डाक्टर ने सरोज को गौर से देखा; सरोज ने जो कुछ कहा था उसे डाक्टर नहीं समझ सका, सर हिलाने हुए उसने कहा, “नहीं, तुम्हें परहेज़ करना पड़ेगा—जैसा मैं कहता हूँ वैसा करना पड़ेगा !” यह कहकर उसने नुस्खा लिखा ।

नौकरानी डाक्टर के साथ दवा लेने चली गई । रमेश सरोज के साथ अकेला रह गया । सरोज ने रमेश को फिर अपने सिरहाने बिटला लिया—रमेश का हाथ पकड़े हुए वह लेटी थी । उसकी आंखें बन्द थीं, उसके मुख पर मन्तोप और सुख की रेखाएँ स्पष्ट थीं । उसे असीम आनन्द का अनुभव हो रहा था । इस प्रकार वह काफी देर तक लेटी रही ।

नौकरानी दवा लेकर लौट आई । सरोज ने आंखें खोल दीं, उसने नौकरानी से कहा, “वाई माँ ! मैंने कहा था कि अगर रमेश बाबू आ गए तो ! उनके लिए खाने का इन्तज़ाम करो न !”

नौकरानी चली गई । रमेश ने अपने हाथ में सरोज को दवा मिलाई । दवा पीकर सरोज ने फिर आरम्भ किया, “रमेश बाबू, बतलाया नहीं कि तुम क्यों चले गए थे ?”

“मेरे पास रुपए नहीं थे—सब कुछ खर्च हो गया था !”

“रुपए !” सरोज ने आश्चर्य से कहा ।

“हाँ, रुपए खत्म हो गए थे और बिना रुपए भला मैं किस प्रकार रह सकता था !”

सरोज के मुख पर एक कदए मुनकराहट आई, “रमेश बाबू ! क्या तुमने मेरे प्रेम को रुपयों का गुलाम समझा था ? क्या तुमने समझा था कि मैं तुम्हारे कन्या ही के कारण तुमने प्रेम करती थी—तुमने बहुत बड़ी गलती की, रमेश—और इस गलती का मूल्य मेरा प्राण था । समझे ! जरा बाई माँ को बुला दो !” रमेश ने नौकरानी को बुला दिया । सरोज ने नौकरानी से कहा, “जरा वह चाँदीवाला डिव्या निकाल लाना !”

नौकरानी डिव्या ले आई । नौकरानी के जाने के बाद अपना चाभी का गुच्छा सरोज ने रमेश के हाथ में देने हुए कहा, “रमेश बाबू, इस डिव्ये को खोलो !” रमेश ने डिव्या खोला । “रमेश बाबू, जो कुछ तुमने मुझे दिया था वह सब इसमें है, समझे, एक पैसा मैंने खर्च नहीं किया है । मुझे तुम्हारा रुपया नहीं चाहिए था—मैं तुम्हें चाहती थी, केवल तुम्हें । पैसे की मेरे पास कमी नहीं है, मेरी माँ चार लाख की सम्पत्ति मेरे लिए छोड़ गई है । पर वह सम्पत्ति मेरे किस काम की ? मैं तुम्हें चाहती थी—रमेश, और तुम्हों में मेरा अस्तित्व था, मेरा समाार था । जिस समय तुम चले गए—तुमने मेरे जीवन में एक भयानक सूनापन पैदा कर दिया । उस समय मैंने जाना कि मृत्यु क्या है । तब गए और मेरे जीवन में मृत्यु की छाया छोड़ने हुए गए । रमेश ! पता नहीं तुम इसे समझ सकोगे कि नहीं क्यों कि तुम पुण्य हो ।”

रमेश का मुख धुंधला पड़ गया—उसने अपने अपराध की गुरुता देखी, उसने मृत्यु देखा । वह कराह उठा “सरोज-सरोज !”

सरोज कहती ही गई, “रमेश, मैं जानती थी कि तुम मुझसे प्रेम करते हो, पर अपने प्रेम को तुम त्वयन् ही न जानते थे। उक्त—तुम्हारी गलती का मूल्य मुझे चुकाना पड़ रहा है, रमेश ! स्त्री को भगवान ने इतना कामज क्यों बनाया है ?”

रमेश चिल्ला पड़ा, “वस करो—मरोज, वस करो ! अगर मैं अपने प्राण देकर भी तुम्हें बचा सकता हूँ तो मैं तैयार हूँ—मरोज ! सरोज !! हाथ जोड़ता हूँ, मुझे क्षमा करो ! मैं कितना अधम हूँ—रापी हूँ !”

सरोज की आँखों में आँसू भर आए। “नहीं रमेश, दुखी न हो ! वह भगवान की इच्छा है, इसमें तुम्हारा कोई दोष नहीं है। मेरी मृत्यु आ गई है—मुझे मरना ही है। यदि तुम मुझे बचा भी सकते तो मैं तुम्हें कभी भी यह न करने देती ! मैं तो वेश्या हूँ—हूँ न ! रमेश, मैं तुम्हारे लिए नहीं बनी हूँ—भगवान ने ठीक ही किया है जो वह मुझे लिए ले रहा है। हाँ, एक प्रार्थना है—अगर उसे मान लें तो तुम मुझे सब कुछ दे सकोगे ?”

रमेश फूट-फूटकर रो रहा था। हिचकियाँ लेते हुए उसने कहा, “तुम जो कुछ कहो मैं करूँगा।”

अपने हाथ से रमेश के आँसू पोंछते हुए सरोज ने कहा, “जब तक मैं ज़िन्दा हूँ तब तक तुम यहीं रहो—फिर जहाँ तुम्हारा जो चाहे चले जाना !”

“मैं अन्त तक तुम्हारे साथ रहूँगा” रमेश ने कहा।

नौकरानी ने रमेश के खाने का प्रबन्ध कर दिया। वह रमेश को बुलाने के लिए गई। सरोज ने उससे कहा, “वाई माँ ! रमेश बाबू का कमरा तो तुमने ठीक करवा ही दिया है !”

“नहीं, मैं तुम्हारे कमरे में रहूँगा !” रमेश ने कहा।

सरोज मुसकगई, "रमेश बाबू, यह गैरमुमकिन है, मुझे तपेदिक है—"

"इसमें क्या मैं तुम्हारे साथ रहूँगा—इसी कमरे में !"

"अच्छा, बाई माँ, रमेश बाबू का सामान इसी कमरे में ला दो !"

रमेश सरोज के साथ रहने लगा । सरोज की हालत दिनों-दिन बिगड़ती जाती थी । एक दिन सरोज ने रमेश से कहा, "रमेश बाबू ! तुमने कभी अपने सम्बन्ध में बतलाया नहीं—आखिर दफ्ते तो मुझे बतला दो । मैं अब बहुत थोड़े दिन की मेहमान हूँ !

रमेश ने उस दिन सरोज को अपना सारा इतिहास बतला दिया । सरोज ने सब सुनकर ठण्ठो सांस ली, "ठीक है, रमेश, दुनिया एक अजीब जगह है ! अच्छा मैं जा रही हूँ, पता नहीं अब फिर कभी मिलना होगा कि नहीं, यद्यपि मुझे पूर्ण विश्वास है कि हम दोनों फिर अगले जन्म में अवश्य मिलेंगे । हाँ, तो मैं तुमसे दो बातें चाहती हूँ !"

"वे क्या ?"

"पहिले वादा कर लो कि करोगे !"

"मैं वादा करता हूँ ।"

"एक तो यह है कि तुम शराब पीना छोड़ दो ।"

रमेश हँस पड़ा, "तुम्हारे यहाँ लौटकर तुम जानती ही हो कि मैं उसे छोड़ चुका हूँ ।"

"और दूसरी यह कि तुम पढ़ना फिर ने आरम्भ कर दो । देखो रमेश, तुम्हारा स्थान बहुत ऊँचा है—तुम दुनिया में बहुत बड़ा काम करने आये हो । जाओ अपने काम में लगे, यह पुश्तित बातवचरण तुम्हारे लिए नहीं बना है—और प्रभा उसकी बात छोड़ो: वह ब्राना नदा है, पिशाचिन है, नमस्के !"

“सरोज—तुम ठीक कहती हो—मैं जाऊँगा, पढ़ूँगा । तुम विश्वास रखो ।”

दोपहर के समय सरोज ने नौकरानी से एक वकील को बुलवाया । रमेश रात भर जागने के कारण अपने कमरे में सो रहा था । वकील से उसने एक वसीयत लिखवाई—अपना सारा सम्पत्ति उसने रमेश को वसीयत कर दी । दूसरे दिन उस वसीयत की रजिस्ट्री भी हो गई ।

इस घटना के तीसरे दिन, रात के समय जब रमेश सरोज के सिरहाने बैठा हुआ सो रहा था, सरोज ने कहा, “रमेश, जग नज़दीक खिसक आओ ।”

रमेश और नज़दीक खिसक आया ।

बड़े कोमल स्वर में सरोज ने कहा, “रमेश, आज मैं जा रही हूँ ।”

रमेश का कलेजा धक ने रूढ़ गया—“क्या कहा ?”

“मैं जा रही हूँ—रमेश, अपना मुँह मुकाओ—मैं तुम्हारा प्यार कर लूँ ।”

रमेश ने मुँह मुका दिया । सरोज ने रमेश के माथे का चुम्बन लेकर कहा, “रमेश कहना मैं नहीं चाहती थी, पर देख रही हूँ मृत्यु पर किसी का बश नहीं है ! रमेश, मुझे तुम अपनी गोद में उठा लो ।”

रमेश ने सरोज को गोद में उठा लिया । “ठीक है रमेश ! अब तुम मुझे अपने हृदय में लगा लो—रमेश—मैं जा रहा हूँ, तुम्हारा इन्ज़ार करूँगी—” और सरोज का सर लुढ़क गया, आँखें बन्द हो गई ।

प्रभा ने कहा, “तुम कहाँ चले गए थे—हम लोगों को तुम्हारे गायब हो जाने पर बड़ा आश्चर्य हुआ ! तुम्हारे जाने के कुछ दिनों के बाद कुँवर अजितकुमार सिंह भी कहीं गायब हो गए । चलो, मेरे यहाँ चलो, वहाँ बातें होंगी ।”

रमेश कार पर बैठ गया । कार सर कृष्ण की बरसाती के नीचे रुकी । प्रभा के साथ रमेश ने ड्राइंग-रूम में प्रवेश किया । कुर्सी पर बैठकर हँसते हुए प्रभा ने कहा, “तुम बड़े दुबले हो गए रमेश, कहाँ चले गए थे बतलाया नहीं ।”

बड़े रूखे स्वर में रमेश ने कहा, “प्रभा, मैं रुपया पैदा करने गया था—यह जानकर कि रुपया ही मनुष्यता है, रुपया ही शान्ति है !”

प्रभा ने कहा, “तो फिर तुमने रुपया पैदा किया ।”

“हाँ” एक व्यंगात्मक मुसकराहट के साथ रमेश ने कहा ।

“कितना ?”

“चार लाख ।”

“चार लाख !” प्रभा चौंक उठी, “एक वर्ष में चार लाख—असम्भव है ?”

“नहीं—असम्भव नहीं है—मेरी जेब में यह बैंक का ड्राफ्ट पड़ा है देख सकती हो” यह कहकर रमेश ने बैंक का ड्राफ्ट प्रभा को दे दिया ।

प्रभा ने बड़े गौर से उलट-पुलटकर बैंक के उस ड्राफ्ट को देखा,

इसके बाद उसने ड्राफ्ट रमेश को लौटाते हुए कहा, "बड़े ताज्जुब की बात है, और बहुत धीमे स्वर में उसके मुख से निकल पड़ा", "अब तो विवाह में कोई बाधा नहीं है।"

रमेश हँस पड़ा—एक अजीब भयानक तथा कर्करस हँसी, और वह उठ खड़ा हुआ, "क्या कहा प्रभा—विवाह में कोई बाधा नहीं है? मुनो, विवाह तो मेरा हो चुका। पर दुर्भाग्यवश जिस समय मेरा विवाह हुआ था, मैं पागल था, बेहोश था। और जब मुझे होश आया तब सब कुछ समाप्त हो चुका था।"

"विवाह ! प्रभा, विवाह के दो पहलू हैं, प्रथम आत्मिक सम्बन्ध— प्रेम और समता। उसे तुम मानती नहीं हो; दूसरा पहलू आर्थिक है है न ! और वहाँ मेरी बात भी सुन लो।"

"प्रत्येक सम्बन्ध में लेन-देन का व्यवहार है। स्त्री पुरुष से उसका धन चाहती है, और पुरुष उसे धन देता है, मुख देता है, जीवन की सुविधाएँ देता है। और अपने धन के बदले पुरुष स्त्री से उसकी श्रद्धा, उसकी भक्ति, उसकी आज्ञाकारिता पाने की आशा करता है। लेकिन प्रभा—तुम लेने को तैयार हो—देना तुम नहीं जानती। हमारे धन पर आश्रित होकर भी तुम हमारी गुलामी करने को नहीं तैयार हो, बल्कि उल्टे समानाधिकारों को दुहाई देकर और विशेषाधिकारों की आड़ लेकर तुम पुरुष को गुलाम बनाना चाहती हो। इस सबसे मैं केवल एक नतीजे पर पहुँचता हूँ—तुम पुरुष का धन लेती हो पुरुष को अपना शरीर देने के बदले में—है न ऐसा बात ! और वह वेश्या-वृत्ति है—प्रभा जी, नमस्कार ! और रमेश हँसता हुआ कमरे के बाहर चला गया।"

